

دوسری صدی ہجری میں لکھی گئی ایک سائنسی کتاب

تَوْحِيدُ الْمُحْسِنِينَ

توحید پرستوں کے لیے علم کا لازوال خزانہ

پہلی بار سائنسی تشریفات کے ساتھ
لیکچر: 2

ترجمہ حدیث:

مولانا سید محمد ہارون زنگی پوری صاحب قبلہ

سائنسی تشریفات:

محمد علی سید







دوسری صدی ہجری میں لکھی گئی ایک سائنسی کتاب



توحید پرستوں کے لیے علم کا لازوال خزانہ

پہلی بار سائنسی تشریحات کے ساتھ
لیکچر: 2

ترجمہ حدیث:

مولانا سید محمد ہارون زنگی پوری صاحب قبلہ

سائنسی تشریحات:

محمد علی سید

کتاب: توحید مفضل
 جلد: دوم لیکچر: 2
 ترجمہ حدیث: مولانا سید محمد ہارون زنگی پوری (مرحوم)
 سائنسی تشریحات: محمد علی سید
 تعداد اشاعت: ایک ہزار
 سین اشاعت: ۲۰۱۲ء
 سرورق: فضہ علی سید
 زیراہتمام: اسلام اینڈ سائنس ریسرچ فاؤنڈیشن - پاکستان
 (زہرا اکیڈمی پاکستان کا ذیلی ادارہ)
 کمپوزنگ: سسٹم گرافس
 پرنٹر: شیری پرنٹنگ پرنس، کراچی
 قیمت: ۲۰۰ روپے

ISBN: 978-969-9738-15-9

جملہ حقوق محفوظ ہیں

اس کتاب کے کسی بھی حصے کی اشاعت کے لیے ادارے سے اجازت لینا ضروری ہے۔ اس
 حوالے سے حکومت پاکستان کے قوانین موجود ہیں۔ کتاب کی نقل یا اس کے کسی حصے کو
 بلا اجازت شائع کرنے کی صورت میں متعلقہ شخص/ ادارے کے خلاف کارروائی کی جاسکتی ہے۔

شرفِ انتساب

امام جعفر صادق علیہ السلام کے صحابی
شیخ مفضل ابن عمرؓ کے نام۔

جنہوں نے ان علوم کو اپنے آقا مولا سے براہ راست حاصل کیا،
امام علیہ السلام کی موجودگی و نگرانی میں

اس کلام کو اپنی انگلیوں اور قلم کے ذریعے کاغذ پر منتقل کیا۔

اور اس دور میں جب لوگ پوچھتے ہیں کہ علم لدنی کیا ہوتا ہے؟

اللہ رب علیم و خیر نے ایسے موقع پیدا کر دیے کہ
علوم محمدؐ و آل محمدؐ کے ان گروں بہاء پر موتیوں کو

دنیا کے سامنے دوبارہ پیش کرنا آسان ہو گیا۔

جوز مانوں اور زبانوں کے بدلنے سے دنیا کی نظروں سے
اوچھل ہو گئے تھے۔

توحیدِ مفضل کی یہ تین کتابیں، کل کا محض ایک جز اور علم لدنی

کی صرف ایک جھلک ہے

لیکن مشرق سے مغرب تک کے سامنے دانوں کو یہ سمجھانے

کے لیے کافی ہے،

کہ گز شتہ سارے زمانوں میں سامنے نے جو کچھ معلوم کیا،

صاحبان ذکر اور والیان امر نزول قرآن کے زمانے ہی میں

ان علوم کو بیان کر چکے تھے۔

محمد علی سید

بِسْمِ اللَّهِ الرَّحْمَنِ الرَّحِيمِ

القرآن

”اللہ ہی نے زمین پر چلنے والے (جانداروں) کو پانی سے پیدا کیا۔ ان میں سے بعض تو پیٹ کے بل چلتے ہیں (ریگنے والے جانور) اور بعض ایسے ہیں جو دوپاؤں پر چلتے ہیں (مثلاً انسان اور پرندے) اور بعض ان میں سے چار پیروں پر چلتے ہیں (یعنی چوپائے)۔ اللہ جو چاہتا ہے پیدا کرتا ہے۔ اس میں کوئی شک نہیں کہ اللہ ہر چیز پر قادر ہے۔“

(سورہ نور: آیت: ۲۵)

نهج البلاغہ

اگر تم اس (چیونٹی) کی غذا کی نایلوں، اس کی جسم کے نشیب و فراز اور اس کے خول (Exoskeleton) میں پیٹ کی طرف پسلیوں کے کناروں اور اس کے سر میں موجود (چھوٹی چھوٹی) آنکھوں اور کانوں کی بناوٹ پر غور کرو گے تو تمہیں اس کی آفرینش پر تعجب ہو گا۔ اگر تم غوروں کے راستوں کو طے کرتے ہوئے اس کی آخری حد پر پہنچ جاؤ گے تو جان سکو گے کہ جو (اللہ) چیونٹی کا پیدا کرنے والا ہے، کھجور کا پیڑ بھی اسی نے پیدا کیا ہے۔ ہر ذی حیات کے مختلف اعضاء میں باریک ہی سافرق تو ہے!

(خطبہ: ۱۸۳)

فہرست

9	علامہ سید رضی جعفر نقوی	توحید مفضل
13	ڈاکٹر وقار احمد زیری	توحید مفضل
15	محمد علی سید کاظم تحریر	سید حسن امام رصوی
22	جناب مفضل ابن عمرؓ جعفی، خدمات و منزلت	
26	امام جعفر صادق علیہ السلام کی گفتگو کا پس منظر	
31		باب: 1 زمانے کی گردش
40		باب: 2 حیوانوں کے وجود میں اللہ کی نشانیاں
48		باب: 3 تین قسم کی حیوانات
57		باب: 4 حیوانات کے چلنے کا انداز
66		باب: 5 حیوانات اور ان کا طرز زندگی
76		باب: 6 جانور مرنے سے پہلے کہاں چلے جاتے ہیں؟
83		باب: 7 ہاتھی کی سونڈ کے فائدے
92		باب: 8 چیونٹی.....اللہ کی قدرت کا ایک اعلیٰ نمونہ
103		باب: 9 پرندوں کے بارے میں معلومات

فہد عدالت

- | | |
|-----|--|
| 109 | باب: 10
پرندے انڈے دیتے ہیں، پچ کیوں نہیں دیتے؟ |
| 115 | باب: 11
خلقت سے پہلے غذا کا انتظام |
| 123 | باب: 12
پرندوں کے پروں کی بناؤٹ |
| 133 | باب: 13
ایک عجیب الخلق جانور |
| 141 | باب: 14
ٹڈیوں کی طاقت |

توحید مفضل

حکمت و معرفت کا ایک انمول خزانہ

علامہ سید رضی جعفر نقوی

صاحبان فکر و نظر سے یہ حقیقت مخفی نہیں ہے کہ تمام انبیاء و مرسیین اور جملہ ہادیانِ برحق کی زندگی کا اہم ترین مشن، توحید کے پرچم کو بلند کرنا۔ بنی نوع انسان کو گمراہیوں سے نکالنا اور انہیں رشد و ہدایت کے پسندیدہ راستے پر چلانا تھا۔

جیسا کہ قرآن مجید کی سیکڑوں آیات گواہ ہیں، خاص طور سے سورہ هود، جس میں متعدد پیغمبروں کے تذکرے کے ساتھ خداوند عالم نے یہ وضاحت فرمائی ہے کہ ان لوگوں نے اپنی قوم کو ہدایت فرمائی کہ: لَا تَعْبُدُو إِلَّا اللَّهُ (اللہ کے سوا کسی کی عبادت نہ کرو)

حضرت نوح، حضرت ہود، حضرت صالح، حضرت لوط، حضرت شعیب، حضرت موسیٰ اور تمام انبیائے کرام علیہم السلام نے اپنی تبلیغ کا آغاز، دعوتِ توحید سے ہی فرمایا کیونکہ جب تک انسان کے دل میں وحدانیت کا چراغ روشن نہ ہو، اس کا قبلہ درست نہیں ہو سکتا ہے اور نہ وہ حق کے راستے پر گامزن ہو سکتا ہے۔

حضرت رسول خدا صلی اللہ علیہ وآلہ وسلم اور ان کی اولادِ طاہرین، آئمہ معصومین علیہم السلام نے تو اس موضوع کو اس قدر زیادہ اہمیت دی ہے کہ دینِ اسلام کا نام ہی ”دینِ توحید“ مشہور ہو گیا۔

توحید کے بارے میں حضرات اہلبیت، آئمہ طاہرین علیہم السلام کے ارشاداتِ گرامی سے اسلامی علوم معارف کے ذخائرِ جگہ گار ہے ہیں اور ان تمام ارشادات کے درمیان حضرت امام جعفر صادق علیہ السلام کے اُن گروں بہا جواہر کو نہایت خصوصی امتیاز حاصل ہے جو آپ نے اپنے خاص

شاگرد اور صحابی مفضل ابن عمرؓ کو مرحمت فرمائے تھے۔

”توحید مفضل“، انہی جواہر پاروں کا مجموعہ ہے۔ یہ کتاب توحید مفضل ہی کے نام سے مشہور ہے اور عربی، فارسی اور اردو زبان میں دنیا کے متعدد ممالک سے شائع ہوتی رہی ہے۔ لیکن اس سے پہلے اس کی شرح کبھی نہیں لکھی گئی۔ حقیقت یہ ہے کہ یہ سعادت اللہ تعالیٰ کی جانب سے محمد علی سید صاحب کو حاصل ہوئی اور وہ بہ نظرِ خدا اسلامی ادب کے اس علمی جواہر پارے کو عام فہم زبان اور سائنسی تحریکات کے ساتھ پیش کرنے میں کامیاب ہوئے۔

جناب محمد علی سید صاحب جو قلم کی دنیا میں ایک معتر مقام رکھتے ہیں، سائنسی معلومات سے قوم و ملت کے صاحبان فکر و دانش کے دامن کو مالا مال کرنے کی سعی پیغم میں لگے رہتے ہیں۔

اچھوئے موضوعات پر منفرد نگارشات پیش کرنے والے ادیب، مصنف و مؤلف عالی قدر جناب محمد علی سید صاحب دام مجدد نے اس عظیم الشان کتاب پر نہایت ہی محنت و عرق ریزی کے ساتھ ایک گراں قدر ریسرچ ورک انجام دیا ہے۔ یہ کتاب جو اس وقت آپ کے ہاتھ میں ہے، یہ ایک غیر معمولی اہمیت کی کتاب ہے۔ اس کی قدر تک بھی گا۔

محمد علی سید کے قلم سے اب تک متعدد قیمتی کتابیں منتظر عام پر آ چکی ہیں۔

مثلاً ۱۔ رب العالمین دعا اور انسان ۲۔ ثقلین اور سائنس ۳۔ جسم کے عجائب ۴۔ ڈی این اے جسم کی کتاب ہدایت (واضح رہے کہ یہ ڈی این اے کے حوالے سے اردو زبان میں یہ پہلی کتاب ہے) ۵۔ قرآن اور سائنس

ان میں سے ہر کتاب بالکل منفرد انداز لیکن عام فہم زبان میں لکھی گئی ہے اور ان موضوعات پر لکھی گئی دوسری تمام کتابوں میں اپنی الگ شاخت رکھتی ہے۔ چند برسوں میں محمد علی سید صاحب کی ان کتابوں کے متعدد ایڈیشن شائع ہو چکے ہیں۔ ان کی ہر کتاب قارئین، خصوصائی نسل کے لیے گراں قدر، معلوماتی، دل چسپ، دل آویزا اور ایک سودمند تھفہ ہے۔

محترم محمد علی سید صاحب کی تحریر میں ایسی شلگفتگی ہوتی ہے کہ دل خود بخود اس کی طرف کھنچتا ہے

اور کتاب شروع کرنے کے بعد اسے آخری سطر تک پڑھے بغیر ہاتھ سے رکھنے کو دل نہیں چاہتا۔

آپ کی ان تمام نگارشات میں ”توحید مفضل“، بہر حال ایک امتیازی وصف کی حامل ہے۔

”توحید مفضل“، اس سے قبل جن زبانوں میں شائع ہوئی، خصوصاً اردو زبان میں شائع ہونے والی کتاب کی عبارت اس قدر دقيق، اور مطالب ایسے پیچیدہ نظر آتے تھے کہ محاورے کے مطابق لوگ اسے چوم کر ہی ایک طرف رکھ دیتے۔ لیکن محترم محمد علی سید صاحب نے اس عظیم الشان کتاب کو ایک نئے قالب میں ڈھالنے کا ارادہ کیا اور نہایت عمدہ کامیابی حاصل کی۔

”توحید مفضل“، نامی یہ کتاب اسلامی دنیا کے قابل افتخار سرمائے میں ایک منفرد مقام رکھتی ہے، آئیے اس کے بعض مندرجات پر ایک نظر ڈالتے ہیں۔ ان میں سے بیشتر عنوانات محمد علی سید صاحب نے قائم کیے ہیں۔

☆ کائنات کے اجزاء ☆ رشتہوں کی زنجیر ☆ کائنات میں حسن ترتیب اور ہم آہنگی ☆ زندگی کا ابتدائی مرحلہ ☆ نئے انسان کا آغاز ☆ انسان کا بچہ اگر عقل کامل کے ساتھ پیدا ہوتا.....؟ ☆ محدود عقل، لا محدود کائنات ☆ نیچر اللہ کا بنایا ہوا ایک نظام ہے ☆ ”تدبر“ سے کیا مراد ہے؟ ☆ وہ عظیم فضیلت، جو صرف انسان کو دی گئی ☆ عالم غیب میں جنس کا تعین ☆ اعضا کی موزونیت ☆ علم کی حد کیا ہے؟ ☆ جانداروں کے جسم ایک مخصوص حد کے بعد، کیوں نہیں بڑھتے؟ ☆ وقت اور زمانے کا آغاز ☆ بگ بینگ یعنی عظیم دھماکا ☆ دوسرے سیاروں کے رات دن اور سال ☆ درندے اگر عقل و شعور کے حامل ہوتے.....؟ ☆ ڈلفن (ایک آبی جانور) کے معمولات ☆ ایک ننھے سے کیڑے کی ذہانت ☆ زرافہ ایک عجوبہ ☆ کیا سائنس دان ایک چیونٹی پیدا کر سکتے ہیں؟ ☆ ایک عجیب الخلق ت جانور ☆ شہد کی مکھی، انجینیر نگ کی ماہر ☆ مچھلیاں، پانی میں ڈوبتی کیوں نہیں؟ ☆ طلوع و غروب کے فائدے ☆ دن، رات کا اعتدال ☆ سورج اور زمین کا رشتہ ☆ ستاروں اور کہکشاوؤں کی حرکت ☆ سو گھنٹے کا دن۔ سو گھنٹے کی رات ☆ جواہر اربعہ کیا ہیں؟ ☆ بیماریاں اور مشکلات کیوں آتی ہیں؟ ☆ آسیجن کا ایک اور فائدہ

☆ بارش کا پانی، بوندوں کی شکل میں کیوں برستا ہے؟ ☆ پھاڑوں کے فائدے اور حکمت ☆ معدنیات کہاں سے آتے ہیں؟ ☆ فصلوں کی حفاظت کے دوسرے انتظامات ☆ درختوں اور پودوں کی غذا کے انتظامات ☆ درختوں کی ایک حیران کن صلاحیت

ان کے علاوہ سیکڑوں، اچھوتے اور منفرد عنوانات سے مزین اس کتاب کا مطالعہ، ہر موسم کی معرفت میں اضافہ، شعور میں بالیدگی اور خالق کائنات سے اسے قریب کرنے کا ذریعہ بنے گا۔

زیرنظر کتاب ”توحید مفضل“ بہت ہی دقیق علمی مطالب پر مشتمل ہے۔ یہ کتاب شائع تو کئی بار ہوئی لیکن جیسا کہ میں نے ابتداء میں عرض کیا تھا، اس کا سمجھنا عام قارئین ہی نہیں، خواص کے لیے بھی خاصاً مشکل تھا۔ محمد علی سید صاحب نے پہلی بار اسے جدید قالب میں ڈھال کر، سادہ ترین عبارت میں اس کے دقیق مطالب کو نہایت خوب صورتی سے قارئین کرام کے اذہانِ عالیہ میں اتارنے کی کوشش کی ہے۔

میری ذاتی رائے میں ”توحید مفضل“ پر محمد علی سید صاحب کے اس ریسروچ ورک کو تمام جامعات، کالجوں، اسکولوں، دینی مدارس اور اسلامی اداروں کی لائبریریوں کا لازمی حصہ ہونا چاہیے۔

میں اس کامیابی پر انہیں مبارک باد پیش کرتے ہوئے بارگاہ معبود میں دست بہ دعا ہوں کہ انہیں صحت و عافیت کی نعمت سے سرفراز رکھے۔ ان کی تمام تمنائیں پوری کرے، انہیں کارگاہ حیات میں ہمیشہ کامیاب و کامران رکھے اور ان کے قلم کی توانائیوں میں اور اضافہ کرے تاکہ وہ اپنی گراں قدر زنگاریات کے ذریعے سے گلشن علم و ادب میں ایک سے بڑھ کر ایک پھول کھلاتے رہیں اور اہل ایمان و صاحبان فکر و نظر کے شعور کی بالیدگی کے لیے بہتر سے بہتر علمی موارد، حسین طرز نگارش اور اعلیٰ طباعت کے ساتھ پیش کرتے رہیں۔

آمین..... بحق محمد وآلہ الطاہرین

طالب دعا

علامہ سید ضی جعفر نقوی

ڈاکٹر وقار احمد زیری

ماہر حیاتیات

توحید مفضل ایک حیرت انگیز کتاب

چند روز ہوئے محترم محمد علی سید صاحب نے ایک ایسی کتاب کا تذکرہ کیا جو کم و بیش ایک ہزار سال پہلے دیے گئے سائنسی لیکچرز پر مشتمل تھی۔ یہ لیکچر جناب امام جعفر صادقؑ نے اثبات و جو دخدا کے دلائل کے ذیل میں اپنے شاگرد مفضل ابن عمرؓ کے سامنے ارشاد فرمائے اور اپنے سامنے انھیں قلم بند کرایا تھا۔ حیران کن بات یہ ہے کہ یہ تین لیکچرز سائنس کے ان تمام موضوعات کا احاطہ کرتے ہیں جو آج جدید سائنس کے بنیادی موضوعات کہلاتے ہیں۔

امام جعفر صادقؑ کے سائنسی شعور کا اعتراف ہر زمانے میں کیا گیا۔ ڈاکٹر حفیظ الرحمن صدیقی نے اپنی کتاب ”دنیا کے اسلام میں سائنس و طب کا عروج“ میں لکھا ہے کہ مشہور کیمیادان جابر بن حیان، امام جعفر صادقؑ کے شاگرد تھے۔

امام جعفر صادقؑ نے اس دور یعنی سن دو ہجری میں جو کچھ ارشاد فرمایا تھا، اس وقت تجربات سے اس کی تصدیق نہیں ہو سکتی تھی مگر آج آپ کی کہی ہوئی ہر بات درست ثابت ہو رہی ہے۔ جدید معلومات کی روشنی میں محمد علی سید صاحب نے جو تفصیلات اپنے نوٹس کی شکل میں پیش کی ہیں وہ امام کی کہی ہوئی باتوں کی بہت عمده تشریح ہے۔ خرد میں اور دیگر جدید آلات ان سب باتوں کو درست ثابت کر رہے ہیں جو اس وقت امام جعفر صادقؑ نے مفضل ابن عمرؓ کو تعلیم فرمائی تھیں۔

یہ اعتراف بھی ضروری ہے کہ میں عرصہ دراز 1960ء سے تا حال کم و بیش 50 سال سے علم

الحیوانات کی تدریس کے شعبے سے وابستہ رہا ہوں لیکن جب سید صاحب نے یہ پچھر عطا کیا تو میں اس کو پڑھتا جاتا تھا اور میری حیرت و استجواب میں اضافہ ہوتا جاتا تھا کہ آج میں جو کچھ خرد میں سے دیکھ کر بیان کرتا ہوں، امام جعفر صادقؑ پوری تفصیل اور وضاحت کے ساتھ وہ تمام سائنسی حقائق ایک ہزار سال پہلے بیان فرمائے ہیں۔ پرندوں کے اڑنے کی صلاحیت کو، نہ صرف بیان کر رہے ہیں بلکہ اس کے مختلف پروں کی تفصیل سے بھی آگاہ کر رہے ہیں، ان باریک پروں کو جو خرد میں کے بغیر نہیں دیکھے جاسکتے۔ یہی نہیں وہ پرندوں کے انڈوں کی تفصیل بیان کر رہے ہیں اور پرندوں کے انڈے دینے کے اسباب بھی۔ آج توحیاتیات کے طالب علم کو بھی بہت کچھ معلوم ہے لیکن ہزار سال پہلے یہ حقائق بڑے بڑے نامور فلسفیوں کو بھی معلوم نہیں تھے۔ سن دو ہجری میں ان سائنسی حقائق کو اس معیار کے ساتھ بیان کرنا واقعی ایک حیران کن بات ہے۔

امام جعفر صادقؑ یہ بھی بتا رہے ہیں کہ پرندوں کے جسم میں ہڈیاں کیسی ہوتی ہیں، کچھ پرندوں کی گردن لمبی کیوں ہوتی ہے۔ کچھ کی چونچ مرٹی ہوئی اور چھوٹی کیوں ہوتی ہے۔ پرندے کے جسم میں مشانہ کیوں نہیں ہوتا۔

چمگادڑ کیسے دیکھتی ہے؟ نظر کمزور ہونے کے باوجود وہ اپنی غذا کیسے حاصل کرنی ہے۔ یہ بات تو ابھی چند سو سال پہلے بعد طے ہوئی کہ چمگادڑ پرندہ نہیں ہے بلکہ بچوں کو دور ہ پلانے والے حیوانات کے گروہ ممالیہ میں شامل ہے مگر سن دو ہجری کے زمانے میں یہ معلوم کرنا اور بیان کرنا کہ چمگادڑ انڈے نہیں دیتی، حیرت انگیز ہے۔

اس میں کوئی شک نہیں کہ یونانیوں نے بھی محض مشاہدے کے بناء پر بہت سے سائنسی حقائق بیان کیے۔ مثلاً ارسطو نے تقریباً پانچ سو حیوانات کو شناخت کیا اور ان کے نام رکھے۔ سمندری حیوانات کے حوالے سے بھی ابتدائی کام ارسطو ہی نے کیا۔ شیر، ہاتھی، گرگٹ وغیرہ بھی اس کے مشاہدات کا موضوع بنے۔ ارسطو کے ایک شاگرد نے پودوں کی شناخت پر قابل قدر کام کیا۔

مگر یہ بھی حقیقت ہے کہ ارسطو نے کہا تھا کہ مچھلیاں کچھ سے خود بخود پیدا ہوتی ہیں یا مکھیاں

مرٹے ہوئے گوشت سے پیدا ہوتی ہیں یا چوہے گوبر سے پیدا ہوتے ہیں۔

اس کے برعکس امام جعفر صادق نے جو کچھ فرمایا سائنسی دنیا میں آج اس کی تصدیق ہو رہی ہے اور اس کی تفصیلات بیان کی جا رہی ہیں۔ ان کے بیان کردہ حقائق آج بھی درست ہیں۔ خواہ وہ پرندوں کے گھونسلے بنانے کی صلاحیت کو بیان کر رہے ہوں یا شہد کی لمبھی کی حیرت انگیز سماجی زندگی یا شہدا و رموم کے بنانے کی تفصیل بیان کر رہے ہوں یا مجموعی طور پر حیوانات کے طرز زندگی کو بیان کر رہے ہوں اور ان سائنسی انکشافات کا مقصد و محور صرف یہ ہے کہ سننے والا یا پڑھنے والا اللہ تعالیٰ کے وجود اور اس کے خالق ہونے کا قائل ہو جائے۔

حیوانات کا غذا حاصل کرنا، اس کو مقابل ہضم بانا، ہضم کرنا، فاضل مادوں کو خارج کرنا، موسم کی شدتیوں سے اور دشمنوں سے اپنا دفاع کرنا، یہ سب کچھ اللہ تعالیٰ کی عطا کردہ صلاحیتوں کے بغیر ممکن نہیں ہے۔ وہ جب چاہتا ہے ذی حیات کی کسی نوع سے ماحول میں فٹ ہونے کی صلاحیت واپس لے لیتا ہے اور زہ نوع یا اس نوع کے حیوان کرہ ارض سے یکسر معدوم ہو جاتے ہیں۔

میں محمد علی سید کے لیے: عائے خیر کرتا ہوں کہ انہوں نہ اس حیرت انگیز کتاب کو تلاش بھی کیا اور جدید ماحول کے مطابق ضروری وضاحتیں مستند حوالوں کے ساتھ پیش کیں۔ مجھے یقین ہے کہ یہ کتاب عوام اور خواص دونوں میں مقبولیت حاصل کرے گی اور تو حیدر باری تعالیٰ پر لکھنے والے اس سے بھر پور استفادہ کریں گے۔

وقار احمد زبری

محمد علی سید کا طرزِ تحریر

سید حسن امام رضوی

(ر) ڈسٹرکٹ اینڈ سیشن نج، کراچی

کتاب لکھنا ایک فن ہے لیکن سید صاحب کتاب کو پڑھوانے کے فن سے بھی آگاہ ہیں۔ حقیقت یہ ہے کہ کتاب لکھنا بہت آسان بھی ہے اور انتہائی مشکل بھی۔ آسانی سے لکھی گئی کتاب قاری کو بہت جلد اکتا ہے سے دو چار کر دیتی ہے۔ قاری چند صفحات بے مشکل پڑھ پاتا ہے اور اس مشکل سے نبر و آزمائونے کے ارادے سے اس کتاب کو آئندہ کسی وقت کے لیے ایک طرف رکھ دیتا ہے اور یہ ”آئندہ“ بیشتر صورتوں میں کبھی نہیں آتا۔ بالآخر یہ کتاب کسی دوست، عزیز کو دے دی جاتی ہے یا گھر میں موجود ایسی بہت ساری کتابیں جمع کر کے کسی لائبریری یا مسجد کو ہدیہ کر دی جاتی ہیں۔

مشکل اور محنت مشقت سے لکھی گئی تحریر اپنے قاری کے مطالعے کو آسان بناتی ہے البتہ قاری لذتِ مطالعہ کے دوران احساس بھی نہیں کر پاتا کہ کتاب کو اس حالت تک لا نے میں لکھنے والے کو کن مشقتوں سے گزرنا پڑا ہوگا۔ خاص طور پر اس صورت میں کہ مصنف اپنی کتاب کا ایڈیٹر، پروف ریڈر اور آؤٹ ڈور بواۓ بھی خود ہوا اور قبل ازا شاعت کے تمام مراحل کی نگرانی بھی اسی کی ذمے داری ہو۔

خود کوزہ و خود کوزہ گرو خود گل کوزہ

آئیے! سید صاحب پر بات کرنے سے پہلے اردو زبان کے بہترین نثر نگار جناب شکلیل

عادل زادہ کی ایک خوب صورت تحریر سے اقتباس آپ کو سنائیں۔

”اچھی نشر کیا ہے؟ کوئی عامی بھی بہ آسانی اس کا جواب دے سکتا ہے کہ خوش گوار، رواں، سادہ اور دل نشین نشر، لیکن یہ سادگی و خوشی گواری، روانی اور دل نشینی آسان کام نہیں۔ یہ ایک طرف تو عطیہ ہے تو دوسری طرف عشق و ریاضت، موضوع کا گہرا مطالعہ و مشاہدہ، موضوع پر گرفت اور خود را تم کی شرکت بلکہ شرکتِ قلبی۔

اچھی نشر کے لیے بار بار چھاننا پھٹکنا پڑتا ہے۔ بار بار دیکھنے اور بہ قول، دھوپ دکھانے سے نشر کے جھول یا سقم دور ہو جاتے ہیں یعنی یہ بھی ممکن ہے کہ نظر اول، دوم، سوم وغیرہ کے بعد عبارت، چست، رواں، شستہ و شگفتہ اور اس کی توضیح میں بہتری اور تاثر میں شدت آجائے۔ بعض صاحبان کی طرز تحریر بڑی گنجک اور پیچیدہ بھی ہوتی ہے۔ قاری ان کے معانی و مفہایم سمجھنے کی تگ و دو سے بھی گھبرا نے لگتا ہے۔

بہر حال اپنے نفسِ مطلب میں غیر واضح قلم کار کو قلم اٹھانے سے پہلے مدعای کی اچھی طرح تطہیر و تقطیر کر لینی چاہیے ورنہ تحریر میں سلوٹیں پڑ جانے کا احتمال رہتا ہے، لکن آسکتی ہے۔ کوئی قلم کا نفسِ مطلب سے ہر طرح آگاہ، صاف اور مطمئن ہے اور بد قسمتی سے مناسب الفاظ کا انتخاب کرنے سے قاصر رہا تو بھی کچھ یہی صورت حال پیش آسکتی ہے۔“

(حوالہ: دیباچہ فرنود)

آپ کسی حد تک جان، ہی گئے ہوں گے کہ نثر کو ان صفات کے ساتھ لکھنا کس قدر مشکل کام ہے۔ ہمارے یہاں عام طور پر ان باتوں کی طرف توجہ نہیں دی جاتی اور اگر یہ نثر کسی دینی موضوع کو اپنے دامن میں سمیٹنے ہوئے ہے تو قلم کار کی ساری توجہ موضوع پر مرکوز رہتی ہے۔ اما، انشاء اور

تحریر کی روائی وغیرہ کا خیال رکھنا ضروری نہیں سمجھا جاتا۔ اسی سبب سے چند بہترین مثالوں کے سوا بیشتر مذہبی تحریریں عام طور پر خشک، کھردی اور بے رونق ہوتی ہیں اور اسی سبب سے ہاتھ سے الماری اور الماری سے کسی لا بہری سی میں منتقل ہو جاتی ہیں یا کم از کم گھر میں ایک لا بہری سی بن جاتی ہے اور ہر آنے جانے والوں کو متأثر کرتی رہتی ہے۔

محمد علی سید صاحب کیسی نشر لکھتے ہیں؟ اس کا اندازہ آپ ان کی مختلف کتابوں کے مطالعے سے کر سکیں گے۔ ان کی تحریریں طبع زاد ہوتی ہیں (مثلاً: رب العالمین دعا اور انسان) اور اگر یہ کسی کتاب کو انگریزی سے ترجمہ بھی کر رہے ہوں تو ترجمہ اس مہارت سے کرتے ہیں کہ اردو زبان میں ایک بالکل نئی اور طبع زاد کتاب کا اضافہ ہو جاتا ہے۔ ان کا موضوع بالکل واضح ہوتا ہے اور مقصد پہلے سے طے شدہ۔ ان کی تحریر میں نہ آپ کو کہیں شکن یا سلوٹ نظر آئے گی اور نہ ان کی تحریر کا کوئی حصہ آپ کے لیے ناقابل فہم رہے گا۔

سید صاحب کے ذہن میں بیشتر جملے بنے بنائے اترتے ہیں۔ بالکل کسی خوب صورت اور بے ساختہ شعر کی مانند لیکن سارے ہی جملے ایسے نہیں ہوتے۔ ایسے میں ناپختہ جملوں کا کھردراپن انہیں کھلکھلتا ہی رہتا ہے۔ حتیٰ کہ یہ شدید محنت کے بعد ”آورد“ کو ”آمد“ میں تبدیل نہ کر لیں۔ ان کی اکثر کتابوں کے سات آٹھ سے زیادہ پروف نکلتے ہیں لیکن سید صاحب آخری پروف میں بھی کسی نہ کسی جملے کی ساخت بدلتے ہی دیتے ہیں۔

محمد علی سید صاحب اپنے جملوں میں الفاظ کی ترتیب، پیرا گرافنگ، ذیلی سرخیوں، زیر، زبر، پیش، فل اسٹاپ، کوما اور سوالیہ یا استجوابیہ نشانات پر بے پناہ توجہ دیتے ہیں۔ ہم معنی الفاظ ان کے ذخیرے میں موجود ہوتے ہیں اور یہ انہیں لکھ لکھ کر بدلتے رہتے ہیں یہاں تک کہ ان کی سطروں روشن، رواں اور آسان سے آسان ترنہ ہو جائیں۔

وہ کہتے ہیں۔ ”میں جب لکھ رہا ہوتا ہوں تو میرا قاری چشمِ تصور میں میرے سامنے اس تحریر کو پڑھ بھی رہا ہوتا ہے اور میں اندازہ کرتا رہتا ہوں کہ اس کے دماغ نے اپنے اسکینزر لیعنی آنکھوں کی

مدوسے کیا اسکین کیا۔ کہیں کسی سطر کا کوئی حصہ اسکین ہونے سے رہ تو نہیں گیا۔ قاری کاذہن ہن ہنگ ہونے کے بجائے ان لفظوں کو آسانی سے اپنی یادداشت کی فائل میں کاپی بھی کر سکا۔ اس لیے کہ جب قاری کا دماغ میری سطروں کو اسکین کرتے وقت بار بار دشواری محسوس کرے گا تو پڑھنے والا پہلے صفحے کو پوری طرح سمجھے بغیر اگلے صفحات کو پڑھنے لگے گا اس کے نتیجے میں بہت جلد کتاب کو بند کر کے آئندہ کے لیے کسی جگہ رکھ دے گا۔

اس طرح زیر، زبر، پیش کا مسئلہ ہے۔ اب اگر انہوں نے کسی جملے میں لفظ ”پل“، لکھا تو ان کے خیال میں اس پر اعراب لگانا ”واجب کفائی“، ”نہیں“ ”واجب عینی“ ہوتا ہے۔ بزرگ حضرات تو سیاق و سبق سے ”پل“ کے معنی سمجھ جائیں گے لیکن نوجوان پڑھنے والے کاذہن کئی لمحوں تک فیصلہ نہیں کر پائے گا کہ یہ لفظ پل، پل، پل میں سے کیا ہے۔

اسی طرح جملے میں اگر کہیں لفظوں کی ترتیب اس طرح بن رہی ہو۔ ”نوجوان با توں پر غور کرتے ہیں“ تو اس مقام پر ضروری ہے کہ ”نوجوان“ کے الف کے نیچے زیر لگایا جائے ورنہ پڑھنے والے کاذہن اس ”نوجوان“ کو پہلی مرتبہ میں ”نوجوان“ پڑھ جائے گا (اور پھر وہی وقت کا زیاد اور اکتا ہے)۔

یہی معاملہ فل اٹاپ کو ما او، واو یز، کا ہے۔ اگر تحریر میں ان کا استعمال نہ کیا جائے تو جملوں کے مفہیم ایک دوسرے میں گذڑ ہو کر معنی کو کچھ سے کچھ کر دیتے ہیں۔ بعض مقامات پر واوین کا استعمال ناگزیر ہو جاتا ہے۔ کسی لفظ کو اجاگر کرنا یا اس مقام پر اس کے دیگر معنی کو بھی شامل کرنا یا لفظ کو بالکل ہی نئے معنی میں استعمال کرنا بھی ایک ہنر ہے اور سید صاحب اس ہنر کو جانتے ہیں۔

اعرب کے سلسلے میں بعض دشواریاں بھی ہیں۔ مثلاً اردو ان چیز سوفٹ ویر میں خامی یہ ہے کہ اگر بعض حروف پر اعرب لگادیے جائیں تو متعلقہ حروف کی شکل بد نما ہو جاتی ہے۔ واضح نہیں ہوتا کہ یہ حرف کیا ہے۔ اعرب لگانے سے اکثر نقطے بھی غائب ہو جاتے ہیں۔ ایسے میں ان کے لیے مشکل یہ ہوتی ہے کہ اعرب لگائیں یا لفظ کو منسخ ہونے سے بچائیں۔

محمد علی سید صاحب جب اپنی تحریر کا کوئی باب مکمل کر لیتے ہیں تو اسے بلند آواز سے پڑھتے بھی ہیں۔ اس طرح انہیں تحریر میں موجود ممکنہ ”عبارتی لکنت“ کا بھی احساس ہو جاتا ہے اور یہ اس لفظ کو فوراً ہی بدل دیتے ہیں تاکہ ان کا قاری اس رکاوٹ کو بہ آسانی عبور کر سکے۔

پیراگرافنگ ایک الگ فن ہے۔ اگر کسی صفحے پر ایک سے زیادہ پیراگراف نہ بنائے جائیں اور ان کی ذیلی سرخیاں نہ قائم کی جائیں تو قاری اس مسلسل اور لفظوں سے گتھے ہوئے صفحے کو دیکھ کر ایک خاص طرح کی مشکل میں بستلا ہو جاتا ہے۔ اسے اس صفحے کی عبارت کو پڑھنے کے دوران کہیں سانس لینے کا موقع ہی نہیں ملتا اور آخر کار اس کا ذہن فرار کی راہ ڈھونڈنے لگتا ہے۔

محمد علی سید بہر حال پیراگرافنگ سے بھر پور فائدہ اٹھاتے ہیں اور ہر پیراگراف کو اپنی ایک ایسی منتخب سطر سے شروع کرتے ہیں جو فوراً ہی قاری کے ذہن کو اپنی گرفت میں لے کر اسے الگی سطروں کو نہ صرف پڑھنے بلکہ سمجھنے پر مجبور کر دے۔

اسی طرح الفاظ کے سائز، فونٹ، لفظی سطروں اور سطروں کے درمیان فاصلے کا معاملہ ہے۔ ہر کتاب کے سائز کے مطابق یہ فیصلہ کرنا پڑتا ہے کہ الفاظ کتنے بڑے ہوں اور ان کی فی سطر تعداد کس قدر رکھی جائے۔ ان کی کوشش ہوتی ہے انگلش کا لفظ استعمال کریں تو اگر وہ عام فہم نہیں ہے تو بریکٹ میں اس لفظ کو انگریزی زبان میں بھی لکھیں۔ اسی طرح اگر عربی یا فارسی کا کوئی نامانوس لفظ استعمال کیا جائے تو بریکٹ میں اس کے معنی میں لکھے جائیں تاکہ ایک عام قاری اس لفظ کو سمجھنے کا کام مستقبل کے لیے نہ رکھ چھوڑے۔

اپنی تحریروں کی تعریف سن کر ہر مصنف کو مزہ آتا ہے۔ سید صاحب کو بھی بڑا مزہ آتا ہے۔ وہ کہتے ہیں پڑھنے والوں کو لکھنے والوں کی تعریف اور ہمت افزائی ضرور کرنا چاہیے۔ اس تعریف کے بغیر تو بڑے بڑے خطیبوں کی سانس اکھڑ جاتی ہے..... لیکن ان کا کہنا ہے کہ یہ تعریف سوچ سمجھے، طے شدہ منصوبے کے تحت نہیں ہونا چاہیے۔ کتاب کو پڑھ کر اور سوچ سمجھ کر تعریف کی جائے تو یہ ایک مستحسن بات ہوگی۔ جہاں تک لکھنے والے کا تعلق ہے تو اگر وہ خود اپنے بارے میں کسی خوش

فہی یا غلط فہی میں بنتا نہیں ہے تو خود، ہی اپنی تحریر کا بے رحم ناقد ہوتا ہے۔ اس طرح کاشورا سے خود پسندی جیسے مہلک امراض سے محفوظ رکھتا ہے۔

پہلے زمانے میں جب کوئی شاعر کسی راجہ، مہاراجہ، کسی بادشاہ، کسی حاکم وقت کی خدمت میں اپنا قصیدہ پیش کرتا تھا تو خسر و ان زمانہ اسے جڑا و خنجر، مرصع تلوار اور خلعت و منصب کے ساتھ ساتھ روز میں سے بھی نوازتے تھے۔ ایسا آج بھی ہوتا ہے، آج بھی صاحبانِ اقتدار و حکومت، قصیدہ خوانی کرنے والوں کو پلاٹ و پرمٹ کے ذریعے مالا مال کر دیتے ہیں۔ محمد علی سید کے لیے پلاٹ بھی بہت ہیں اور پرمٹ بھی لیکن وہ یہ کام کرنے کو تیار تو ہوں!

اگر انہیں اس طرف متوجہ کیا جائے تو وہ مسکرا کر میرا نیس کا یہ شعر پڑھتے ہیں۔

غیر کی مدح کروں شہہ کا ثنا خواں ہو کر
 مجری اپنی ہوا کھوؤں سلیماں ہو کر

سید حسن امام رضوی

اس حدیث کے راوی

جناب مفضل ابن عمرؓ جعفی خدمات و منزلت

یہ حدیث مبارک جو امام جعفرؑ کی زبان مبارک سے صادر ہوئی، توحید کے موضوع پر ایک طولانی روایت ہے۔ اس کے راوی مفضل ابن عمرؓ جعفی کوئی ہیں۔ یہ حدیث اسی سبب سے توحید مفضل کے نام سے مشہور ہے۔ اس حدیث کا فارسی، فرانسیسی، انگریزی اور اردو زبان میں ترجمہ ہو چکا ہے۔

”جناب مفضل ابن عمرؓ، امام جعفر صادقؑ“ کے نہایت ممتاز شاگرد ہیں۔ جناب مفضل ابن عمرؓ کا تعلق جعفی قبیلے سے تھا اور آپ کوفہ کے رہنے والے تھے۔ اسی لیے آپ مفضل ابن عمرؓ جعفی کوئی کے نام سے مشہور ہوئے۔ آپ اپنے وقت کے نامور دانشمند اور بہت ہی بافضلیات و باکمال شخصیت تھے۔

آپ نے امام جعفر صادقؑ علیہ السلام اور امام موسیٰ کاظم علیہ السلام کے مکتب علمی سے درس معرفت حاصل کیا۔ بعض روایات کے مطابق انہوں نے امام محمد باقر علیہ السلام کی علمی محفل سے بھی فیض حاصل کیا تھا۔ جناب مفضلؓ، امام جعفر صادقؑ علیہ السلام اور امام موسیٰ کاظم علیہ السلام کے معتبر اور قابل بھروسہ اصحاب میں شامل تھے۔ دونوں اماموں کے نزدیک انھیں خاص الخاص مقام حاصل تھا۔ (حوالہ: قاموس الرجال: جلدہ صفحہ ۹۳-۱۰۱)

مفضل ابن عمرؓ کی منزلت کو سمجھنے کے لیے یہ بات ہی کافی ہے کہ آپ امام جعفر صادقؑ اور امام موسیٰ کاظم علیہ السلام کے اموال وصول کرنے اور خرچ کرنے میں دونوں اماموں کے وکیل تھے۔

امام جعفر صادقؑ علیہ السلام نے فرمایا: ”منضل! جب تم دیکھو کہ ہمارے دو شیعوں کے درمیان مال پر اختلاف ہوا ہے تو ہمارے مال سے رقم ادا کر کے یہ جھگڑا ختم کر سکتے ہو۔“ (حوالہ: مفضل۔ امین امام)

مفضل ابن عمرؓ پہلی صدی ہجری کی آخری دہائی میں پیدا ہوئے۔ آپ نے 80 سال کی عمر

پائی اور سن دو ہجری میں انتقال فرمایا۔ آپ کی جو تالیفات ہم تک پہنچی ہیں وہ یہ ہیں:

۱۔ توحید مفضل ۲۔ کتاب الوصیہ ۳۔ کتاب الیوم والیلة ۴۔ علَّ الشرائع ۵۔ کتاب اہلیج (یعنی ہڑ)۔ یہ کتاب ”حدیث ہلیلہ“ کے نام سے معروف ہے۔

جناب شیخ طوی نے اپنی ”رجال“ اور شیخ مفید علیہ الرحمۃ نے اپنی کتاب ”ارشاد“ میں جناب مفضل ابن عمرؓ کو امام جعفر صادقؑ کے عظیم اور مورِ اطمینان اصحاب میں شمار کیا ہے۔

ہشام ابن احمد سے روایت ہے۔ ”میں ایک دن امام جعفر صادق علیہ السلام کی خدمت میں حاضر ہوا۔ میرے ذہن میں خیال تھا کہ میں حضرتؐ سے مفضل ابن عمرؓ کے بارے میں سوال کروں گا، لیکن اس سے پہلے کہ میں کچھ کہتا، امام جعفر صادق علیہ السلام نے فرمایا: ”خدا کی قسم مفضل ابن عمرؓ عجیب ایک عظیم اور نیک انسان ہے۔“ امام جعفر صادق علیہ السلام نے اس جملے کو تمیں سے زیادہ مرتبہ دہرا�ا اور پھر کہا۔ ”اس کے گھروالے بھی ایسے ہی ہیں۔“

(حوالہ: البخار الانوار۔ جلد ۵ صفحہ ۳۲۰)

عبداللہ بن فضل ہاشمی روایت کرتے ہیں۔ ”میں ایک مرتبہ امام جعفر صادق علیہ السلام کی خدمت میں حاضر تھا کہ مفضل ابن عمرؓ ہاں داخل ہوئے۔ امام جعفر صادق علیہ السلام کی نظر جیسے ہی ان پر پڑی تو آپ نے فرمایا: ”مفضل! خدا کی قسم میں تمہیں دوست رکھتا ہوں اور تمہارے دوستوں کو بھی دوست رکھتا ہوں۔“ اس کے بعد آپ نے فرمایا: ”اگر میرے تمام اصحاب وہ معرفت رکھتے جو تم رکھتے ہو تو کبھی بھی دو افراد میں اختلاف نہ ہوتا۔“

مفضل ابن عمرؓ نے عاجزی سے عرض کیا: ”فرزند رسولؐ! میرا خیال ہے آپ نے میرا مرتبہ زیادہ بلند کر دیا ہے۔“

امام جعفر صادق علیہ السلام نے فرمایا: ”ایسا نہیں ہے۔ میں نے تو تمہیں وہی مقام دیا ہے جس مقام پر اللہ تعالیٰ نے تمہیں قرار دیا ہے۔“ (حوالہ: البخار الانوار۔ جلد ۵ صفحہ ۳۹۵)

یہ تھا جناب مفضل ابن عمرؓ کی شخصیت کا ایک سرسری ساجائزہ۔ جو حضرات جناب مفضلؓ کی

شخصیت، خدمات اور ان کے مقام و منزلت کے بارے میں تفصیل جانتا چاہیں وہ درج ذیل ویب سائٹ سے استفادہ کر سکتے ہیں۔ 1-www.raban.ir 2-www.andishaqom.org

عجیب بات یہ ہے کہ علم رجال کے ماہرین کے ایک گروہ نے جناب مفضل ابن عمرؓ کی درخشاں شخصیت کو بہ وجہ وحدت لانے کی کوشش کی۔ جناب مفضلؓ کی شخصیت کو تناظر بنانے کے پیچھے وہی سوچ کا فرماء ہی کہ راوی کو مشکوک بنادیا جائے تو اس سے مردی علوم آل محمدؐ کے بارے میں شک و شبہ پیدا کرنا مشکل نہیں ہوگا۔ لیکن اس کوشش میں خاک اڑانے والوں کے اپنے چہرے خاک آلود ہو گئے اور مفضل ابن عمرؓ کی شخصیت علوم آل محمدؐ کے نور سے مزید جگہ گاٹھی۔

ہمارے اس دعوے کی دلیل وہ کلام ہے جو مفضل ابن عمرؓ نے امام علیہ السلام سے نقل کیا اور،

جسے آپ آئندہ صفحات پر ملاحظہ کریں گے۔

اب آپ سوال کر سکتے ہیں کہ جناب مفضل ابن عمرؓ کی شخصیت سے یہ محاربانہ رویہ کیوں روا رکھا گیا؟ اس کا سبب وہ روایتی، وراشتی، مسلمان عابدو زاہد تھے جو ظاہری عبادات ہی کو مقصد زندگی سمجھتے تھے۔ ان کے مقابلے میں مفضل ابن عمرؓ جیسا توحید پرست تھا جو فرائض کی بجا آوری اور ظاہری عبادات سرانجام دینے کے ساتھ ساتھ آثار کائنات میں غور و فکر بھی کرتا تھا۔

وہی غور و فکر جس کی دعوت قرآن مجید کی متعدد آیات میں موجود ہے۔ ”جو لوگ اٹھتے بیٹھتے، کروٹ لیتے (غرض ہر حال میں) اللہ کا ذکر کرتے ہیں اور آسمان و زمین کی بناؤٹ پر غور و فکر کرتے ہیں اور (بے ساختہ) کہتے ہیں کہ اے اللہ (بے شک) تو نے یہ سب کچھ بے سبب پیدا نہیں کیا۔ تو پاک و پاکیزہ ہے۔ سورہ آل عمران آیت: ۱۹۱“

احادیث کی کتابیں اس غور و فکر کی دعوت سے بھری ہوئی ہیں۔ اللہ کے رسول صلی اللہ علیہ وآلہ وسلم نے فرمایا: ”ایک ساعت کا غور و فکر، ستر سال کی عبادت سے افضل ہے۔“

ایک اور مقام پر آپؐ نے ارشاد فرمایا: ”جب ایک عابد جنت کے دروازے پر پہنچ گا تو فرشتے اسے خوش آمدید کہیں گے اور اسے جنت میں لے جایا جائے گا۔ لیکن جب ایک عالم جنت کے

دروازے پر پہنچ گا تو اسے روک لیا جائے گا۔ وہ سوال کرے گا کہ مجھے کیوں روکا گیا؟ تو فرشتے کہیں گے ”آپ کو اس لیے روکا گیا ہے کہ آپ جتنے آدمیوں کی چاہیں شفاعت کریں اور انھیں اپنے ساتھ جنت میں لے جائیں۔“ (حوالہ: نجح الفصاحت۔ تالیف: ابوالقاسم پاییندہ)

امیر المؤمنین علیہ السلام نے فرمایا: ”نہ تو انہوں نے ان (رسول اللہ صلی اللہ علیہ وآلہ وسلم) کے انوارِ حکمت سے ضیاء حاصل کی اور نہ روشن علوم کے چھماق کو رکھ کر نورانی شعلے پیدا کیے۔ یہ تو بس اس معاملے میں چوپائیوں کی طرح ہیں بلکہ ان سے بھی بدتر“ (حوالہ: نجح البلاغہ)
حضرت امام علی رضا علیہ السلام نے فرمایا: ”عبادت یہ نہیں ہے کہ کھڑے ہو کر (طویل) نماز پڑھی جائے یا (لبے لبے) سجدے کیے جائیں بلکہ عبادت یہ ہے کہ اللہ تعالیٰ کی تخلیقات پر فکر و تذہب کیا جائے“۔ (حوالہ: اصول کافی)

جناب مفضل ابن عمرؓ اسی غور و فکر کے عادی تھے۔ اسی لیے ان کے ذہن میں کب، کیوں، کیسے جیسے سوال پیدا ہوتے تھے۔ انھی سوالوں کے جواب حاصل کرنے کے لیے وہ امام جعفر صادق علیہ السلام کی خدمت میں حاضر ہوتے تھے اور اپنے علم و عمل اور دیگر خوبیوں کے ساتھ ساتھ خاص طور پر شاید انھی سوالوں کے سبب وہ امام جعفر صادق علیہ السلام کو زیادہ عزیز تھے اور شاید اسی لیے اس زمانے کے بعض زادہ عابد بزرگ اور ظاہرین افراد کے باطن میں مفضل ابن عمرؓ جیسے نوجوان کے لیے وہ کیفیت پیدا ہوئی جسے حسد سے قریب تر کہا جاسکتا ہے۔ شاید یہی سبب رہا ہو کہ مفضل ابن عمرؓ جیسے خدا پرست کے ساتھ ان کا رویہ بیشتر معاندانہ ہی رہا۔

ایسا کل بھی ہو رہا تھا، آج بھی ہو رہا ہے اور آئندہ بھی ہو تاریخ ہے گا۔ لیکن مفضل ابن عمرؓ کل بھی علم حاصل کرنے اور اسے پھیلانے میں مصروف تھے، آج بھی کہیں نہ کہیں مصروف عمل ہیں اور آنے والے زمانوں میں بھی مصروف عمل رہیں گے۔

امام جعفر صادق علیہ السلام کی گفتگو کا پس منظر

مفضل ابن عمرؓ کی زبانی

محمد بن سانؓ روایت کرتے ہیں کہ مجھ سے مفضل ابن عمرؓ نے بیان کیا:

”میں ایک روز نماز عصر کے بعد مسجد نبوی میں جناب رسالت مآب صلی اللہ علیہ وآلہ وسلم کے روضے کے قریب قبر مبارک اور منبر کے درمیان بیٹھا تھا اور اس بات پر غور کر رہا تھا کہ پروردگارِ عالم نے ہمارے سید و سردار حضرت محمد مصطفیٰ صلی اللہ علیہ وآلہ وسلم کو کیا کیا شرف اور فضائل عطا فرمائے، جنہیں امت کے تمام لوگ نہیں جانتے اور وہ آپ صلی اللہ علیہ وآلہ وسلم کو اب بعثت کے مقاصد سے لا علم ہیں۔ زیادہ تر لوگ آپ صلی اللہ علیہ وآلہ وسلم کے فضل و کمال، منزلت و مراتب اور آپ صلی اللہ علیہ وآلہ وسلم کے بلند ترین مراتب سے آرج بھی ناواقف ہیں۔“

ابھی میں یہ سوچ ہی رہا تھا کہ ایک دھریہ جس کا نام ابن ابی العوجا تھا، مسجد نبوی میں داخل ہوا اور مجھ سے ذرا فاصلے پر آ کر بیٹھ گیا۔ ذرا دیر گزری تھی کہ اس کے ساتھیوں (اور ہم خیال لوگوں) میں سے ایک اور شخص مسجد نبوی میں داخل ہوا اور ابن ابی العوجا کے قریب ہی آ کر بیٹھ گیا۔ وہ دونوں آپس میں باتیں کرنے لگے۔ گفتگو کا آغاز ابن ابی العوجا نے کیا اور قبر مطہر کی طرف دیکھتے ہوئے اپنے ساتھی سے کہنے لگے۔ ”اس صاحب قبر نے بڑی عزت پائی۔ شرف و بزرگی کے تمام حصے اس نے حاصل کر لیے اور نہام حالات میں اس نے بڑا مرتبہ پایا۔“

اس کا ساتھی بولا۔ ”ہاں وہ (محمد مصطفیٰ صلی اللہ علیہ وآلہ وسلم) ایک فلسفی آدمی تھا۔ اس نے بڑے مرتبے کا دعویٰ کیا اور اس دعوے پر وہ مجذزے لایا جنہوں نے عام عقولوں کو حیران کر دیا۔ عقل مندوں نے انہیں سمجھنے کے لیے فکر کے دریاؤں میں غوطے لگائے مگر ناکام ہی رہے۔ پھر جب

عقلاء، فصحاء اور خطباء نے اس کی دعوت کو قبول کر لیا تو تمام لوگ فوج در فوج اس کے دین میں داخل ہونے لگے۔ جن جن شہروں تک اس کی دعوت پہنچی وہاں وہاں کے عبادت خانوں اور مسجدوں میں ناموس اکبر (یعنی خداۓ تعالیٰ) کے نام کے ساتھ اس کا نام بھی شامل ہو گیا اور بلند آواز سے پکارا جانے لگا۔ اس میں خشکی کی تخصیص ہے نہ دریا کی، نہ پہاڑی ملکوں کی اور نہ ہموار ملکوں کی۔ یہ بلند آواز سے پکارا جانا بھی صرف ایک مرتبہ نہیں بلکہ ہر شب و روز میں پانچ پانچ مرتبہ۔ اذان و اقامت میں اپنا نام خدا کے نام کے ساتھ اس نے صرف اس لیے ملا یا کہ ہر وقت اس کی یاد تازہ ہوتی رہے اور اس کے کام میں خلل اور کمزوری پیدا نہ ہو۔“

ابن ابی العوجا بولا۔ ”محمد (صلی اللہ علیہ وآلہ وسلم) کے ذکر کو چھوڑو۔ اس کے معاملے میں تو میری بھی عقل حیران ہے اور میری فکر کو راستہ نہیں ملتا۔ اب اس پر سوچو کہ کس وجہ سے لوگ جو ق در جو ق محمد صلی اللہ علیہ وآلہ وسلم کے دین میں داخل ہو رہے ہیں؟ یعنی ”پور دگار عالم“ کے بارے میں بتاؤ کہ آخروہ بھی کوئی چیز ہے کہ نہیں؟“

مفضل ابن عمرؓ بیان کرتے ہیں کہ اس کے بعد ابن ابی العوجا نے اشیا۔ یہ عالم کی ابتداء پر بات کرنا شروع کی اور کہنے لگا کہ یہ سب چیزیں کس طرح بنیں۔ اس نے اس بات پر بھی خاص زور دیا کہ یہ سب چیزیں کسی نے نہیں بنائیں۔ ان کا کوئی بنانے والا اور مدبر و مصلح نہیں بلکہ یہ خود بے خود پیدا ہو جاتی ہیں۔ ہمیشہ سے ایسا ہی ہوتا آیا ہے۔ یہ دنیا اسی طرح چلتی آئی ہے اور اسی طرح چلتی رہے گی۔

مفضل ابن عمرؓ کہتے ہیں کہ ان (یعنی ابن ابی العوجا وغیرہ) کی یہ گستاخانہ گفتگو سن کر میں اپنے غصے پر قابو نہ رکھ سکا۔ میں نے ان کو ڈانٹا اور کہا۔ ”اللہ کے دشمنو! اللہ کے دین کا انکار کرتے ہو؟ تم اس ذات خالق کا انکار کرتے ہو جس نے تمھیں اس اچھی صورت پر پیدا کیا اور تمہارا بنیہ قرار دیا (یعنی تمہیں بہترین ساخت پر پیدا کیا) اور تمھیں ایک حال سے دوسرے حال میں منتقل کرتا رہا (یعنی تم نہیں تھے اور پھر ہو گئے۔ پھر بچے سے جوان ہوئے) یہاں تک کہ تم اس حالت

میں پہنچے۔ اگر تم اپنے نفس (وجود) ہی پر غور کرتے اور تمہارا نفسی حالت (یعنی عقل اور ذہن) تمہارے ساتھ صداقت بر تاتو اللہ کی ربو بیت کے آثار اور اس کی خلائقیت و صناعتیت کے دلائل تمہیں اپنے نفس ہی میں موجود نظر آتے اور اس طرح اللہ تعالیٰ کے وجود کے شواہد و براہین تم پر واضح ہو جاتے۔

ابن الی العوجانے نے بڑے سکون سے جواب دیا۔ ”مفضل! دیکھو اگر تم میں اس موضوع پر تفصیل سے بات کرنے کی صلاحیت ہے تو ہم سے بات کرو۔ اگر تمہارے پاس خدا کے ہونے کی کوئی مستحکم دلیل ہوئی تو ہم اسے ضرور مان لیں گے اور اگر تم اہل کلام میں سے نہیں ہو تو اس موضوع پر بولنے کا تمہیں کوئی حق نہیں ہے۔

(جیسا کہ ہم جانتے ہیں) تم اگر جعفر صادق کے اصحاب میں سے ہو تو مفضل، ان کا طرز کلام تو ایسا نہیں ہے جیسی گفتگو تم نے کی ہے، ایسی گفتگو وہ نہیں کرتے اور نہ اس طرح کی دلیل پر ہم سے بحث کرتے ہیں۔ انہوں نے ہماری (اس طرح کی) باتیں اس سے بھی زیادہ سنی ہیں جو تم نے سنی ہیں لیکن نہ انہوں نے کبھی غصہ کیا اور نہ جواب دینے میں یہ لب و لہجہ اختیار کیا۔ وہ تو بہت ہی بردبار، باوقار، دلش مند اور پختہ عقل کے انسان ہیں۔ نہ کبھی غصہ کرتے ہیں اور نہ سختی۔ وہ ہماری باتیں بڑی توجہ سے سنتے ہیں اور ہم سے ہمارے عقیدے کے حوالے سے مزید دلائل معلوم کرتے ہیں۔

یہاں تک کہ جب ہم اپنے دلائل مکمل کر لیتے ہیں اور ہمیں یقین ہو جاتا ہے کہ ہم نے انہیں لاجواب کر دیا تو عین اسی وقت وہ ہماری طویل دلیلوں کو اپنے ایک مختصر سے جملے اور ایک چھوٹی سی دلیل کے ذریعے باطل کر دیتے ہیں۔ ہم پران کی جحت قائم ہو جاتی ہے۔ وہ ہمارے عذر کو قطع کر دیتے ہیں۔ ہم ان کی مختصری دلیل کا جواب دینے سے بھی خود کو معذور اور بے بس پاتے ہیں۔ ہم ان کے جواب کو رد نہیں کر سکتے (اور ان کا منہ تکتے رہ جاتے ہیں)۔ تو مفضل اگر تم ان کے اصحاب میں سے ہو تو اس طرح بات کرو، ”(ور نہ اپنی راہ لو۔)

مفضل ابن عمر بیان کرتے ہیں کہ ان کی باتیں سن کر میں مسجد نبوی سے بہت غم زدہ اور فکر

مند باہر نکلا کہ دین اسلام اور اہل اسلام اس فرقے (یعنی خدا کو نہ ماننے والوں) کی وجہ سے کیسی مصیبت میں بٹلا ہیں۔ یہ (عجیب) لوگ ہیں کہ اللہ ہی کو نہیں مانتے اور کہتے ہیں کہ سب کچھ خود بہ خود ہی پیدا ہو گیا ہے۔

میں اسی حالت میں اپنے آقا صلوٰۃ اللہ علیہ کی خدمت میں حاضر ہوا۔ آپ نے مجھے اس شکستہ حال میں دیکھا تو فرمایا: ”کیا ہوا مفضل!“ (خیریت تو ہے) مفضل کہتے ہیں کہ میں نے ان دہریوں کی جو باتیں سن تھیں اور جس جس دلیل سے ان کے کلام کو رد کیا تھا، وہ سب تفصیل آقا صلوٰۃ اللہ علیہ کے سامنے بیان کر دی۔

امام جعفر صادق علیہ السلام نے میری باتیں سن کر مجھ سے فرمایا: (مفضل تم فکر نہ کرو) ”میں تمہیں باری تعالیٰ جل عز اسمہ کی وہ حکمتیں بتاؤں گا جو تمام عالم اور درندوں، چوپائیوں، پرندوں، کیڑے مکوڑوں اور ہر قسم کے جانداروں خواہ وہ حیوان ہوں یا نباتات، پھل دار درختوں، عام پیڑ پوڈوں، غذا میں استعمال ہونے والی سبزیوں اور دوسرے نباتات میں موجود ہیں۔ میں تمہیں اثباتِ وجودِ خدا پر ایسے مستحکم دلائل کی تعلیم دوں گا اور ایسی باتیں بتاؤں گا جس سے عبرت حاصل کرنے والے اسبق حاصل کر سکیں۔ ایمان والوں کے دلوں کو اطمینان قلب حاصل ہو اور اللہ کا انکار کرنے والے حیران و ششدررہ جائیں۔ تم کل صحیح سوریے میرے پاس آ جانا۔“

.....

دوسرے دن نماز فجر کے بعد میں امام جعفر صادق علیہ السلام کی خدمت میں حاضر ہوا۔ باریابی کی اجازت ملنے کے بعد میں زیارت سے مشرف ہوا اور بادب کھڑا رہا۔ آپ علیہ السلام نے مجھے بیٹھ جانے کا حکم دیا تو میں مودب ہو کر بیٹھ گیا۔

.....

سائنسی علوم کا آغاز

قارئین کرام اثبات وجود خدا کے حوالے سے امام جعفر صادق علیہ السلام نے پہلی علمی نشست میں جناب مفضل ابن عمرؓ کے سامنے جو دلائل ارشاد فرمائے، توحید مفضل جلد ۱ میں آپ ان سے استفادہ کرچکے ہیں۔ اب ہم امام علیہ السلام کے دوسرے یتکھر کو سائنسی تشریحات کے ساتھ آسان زبان میں پیش کرنے کی سعادت حاصل کر رہے ہیں۔

اس دوسرے یتکھر میں امام علیہ السلام نے درندوں، چوپائیوں، پرندوں، حشرات، آبی ذی حیات اور دوسرے جانوروں کی خلقت اور اس میں اللہ تعالیٰ کی حکمت و مصلحت کے حوالے سے گفتگو کرتے ہوئے مفضل ابن عمرؓ کو ایسے حقائق کی جانب متوجہ کیا جن کے بارے میں امام علیہ السلام سے صدیوں پہلے اور صدیوں بعد تک کسی فلسفی، کسی سائنس دان یا ماہر حیاتیات نے غور نہیں کیا تھا۔

یہ پورا یتکھر علم الحیوانات (زولوجی) کے موضوع پر ہے۔ لیکن اس پہلے باب کے آغاز میں امام علیہ السلام نے فزکس کے موضوع پر بھی بات کی ہے۔ ہمیں امید ہے کہ تمام قارئین کے ساتھ ساتھ سائنس کے اساتذہ و طلبہ بھی اس یتکھر کو پوری دلچسپی کے ساتھ پڑھیں گے۔

زادے کی گردش

مفضل ابن عمرؓ جو امام جعفر صادق علیہ السلام کے بے حد ذہین شاگرد تھے، بیان کرتے ہیں کہ اگلے روز نماز فجر کے بعد میں امام علیہ السلام کی خدمت میں دوبارہ حاضر ہوا۔ آپ علیہ السلام نے مجھے مکان کے اندر ورنی کمرے میں بٹھایا اور خود سامنے تعریف فرماتے ہو۔ یہ ارشاد فرمایا:

”تمام تعریفیں اللہ کے لئے ہیں جو گردش زمانہ کی تدبیر کرنے والا، قرن ہائے دہر کو ایک درجے کے بعد دوسرا درج اور ایک عالم (کائنات) بنانا کر لانے والا ہے۔ تاکہ بدکاروں کو ان کی برائیوں کا بدلہ دے اور نیکی کرنے والوں کو اونکی نیکیوں کے بد لے (لافانی) نعمتیں عطا فرمائے اس لئے کہ وہ عادل ہے۔ اس کے تمام ہی نام مبارک و مقدس ہیں۔ اس کی نعمتیں عظیم ہیں۔ وہ بندوں پر ذرہ برابر ظلم نہیں کرتا۔ انسان خود (اس کی بات نہ مان کر) اپنے نفسوں پر ظلم کرتے ہیں۔

اس پر خدا کا کلام گواہ ہے کہ جو شخص ایک ذرے کے برابر نیکی کرے گا تو اسے اس کا بدلہ دیا جائے گا اور جو ذرہ برابر بدی کرے گا تو وہ اس کا بدلہ پائے گا۔ سید عالم حضرت محمد مصطفیٰ صلی اللہ علیہ وآلہ وسلم نے فرمایا ہے: ”تمہارے اعمال ہی تم کو واپس کر دیے جائیں گے۔“

مفضل! قرآن مجید میں تمام چیزوں کی تفصیل موجود ہے۔ جھوٹ نہ اس کے سامنے آ سکتا ہے اور نہ اس کے پیچھے اس لئے کہ یہ قرآن حکیم، اللہ جل شانہ کی جانب سے نازل کردہ کتاب ہے۔

یہ ارشاد فرمانے کے بعد امام علیہ السلام نے ذرا دیر کو سر جھکایا اور ایک وقفنے کے بعد دوبارہ گویا ہوئے۔

”مفضل! بات دراصل یہ ہے کہ یہ لوگ (اللہ کے وجود کا انکار کرنے والے) حیران و پریشان ہیں، ندھے ہیں اور اپنی ضد اور سرکشی کے سمندر میں غوطے کھار ہے ہیں۔ یہ لوگ شیطانوں اور شیطان جیسے انسانوں کی پیروی کرتے ہیں۔ ان کی آنکھیں تو ہیں مگر انہیں کچھ نظر نہیں آتا۔ زبان رکھتے ہیں لیکن اعترافِ حق کے معاملے میں گوئی نہیں۔ ان کے کان ہیں لیکن یہ بہرے ہیں۔ بس اپنی پستی و ذلت آمیز زندگی میں خوش ہیں۔ یہ اپنی دانست میں سمجھتے ہیں کہ ہم ہدایت پا گئے اگرچہ عاملہ اس کے برعکس ہے۔

یہ لوگ گندے اور نجس لوگوں کے سبزے کو چرتے ہیں، یعنی ان لوگوں کی باتوں کو قبول کرتے ہیں جو ایک احتمانہ نسلیہ کی تبلیغ کرتے ہیں کہ عالم (کائنات) کی تمام چیزیں خود بہ خود

پیدا ہو گئی ہیں۔ ان کے خیال میں سارا کام طبیعت (نیچر) کرتی ہیں۔ استغفر اللہ لگتا ہے جیسے انہیں موت کبھی آئے گی، ہی نہیں۔ یہ ظلم کی سزا سے خود کو محفوظ سمجھتے ہیں۔

کس قدر بد بخت ہیں یہ لوگ اور ان کا رنج اور تکلیف کس قدر طولانی ہو گی، اس کا انہیں اندازہ ہی نہیں ہے۔ ان کا عذاب کس قدر سخت ہو گا قیامت کے دن، جب کوئی دوست کسی دوست کے کام نہیں آسکے گا اور نہ ان لوگوں کی کوئی مدد کی جائے گی۔ سوائے ان کے جو توبہ کریں اور اس پر قائم رہیں اور اللہ ان پر حم فرمائے۔“

مفضل ابن عمرؓ کہتے ہیں یہ کلام سن کر میں رونے لگا۔ امام علیہ السلام نے میری طرف دیکھا اور مجھے دلائلہ دیتے ہوئے فرمایا۔ ”تم نہ رو و... تم تو نجع گئے کہ تم نے حق کو قبول کیا اور حق کی معرفت حاصل کر کے نجات پا گئے۔“

نوٹ: وقت اور زمانے کا آغاز

امام جعفر صادق علیہ السلام نے اپنی گفتگو کا آغاز حسب معمول اللہ رب العالمین کی حمد و شناسے فرمایا اور کہا کہ اللہ تعالیٰ گردنی زمانہ کی تدبیر کرنے والا، قرن ہائے دہر کو ایک درجے کے بعد دوسرے درجے اور ایک عالم بنانا کر لانے والا ہے۔ امامؐ کے اس کلام میں جس قدر علمی راز پوشیدہ ہیں کہ ان سب کا احاطہ کرنا ہمارے لئے ممکن نہیں ہے صرف کسی ایک ہی جملے پر ایک کتاب لکھی جائے تو وہ بھی اس جملے کی وضاحت کے لیے ناکافی ہو گی۔ البتہ اس باب میں ہم امام علیہ السلام کے ان ارشادات کی گہرائیوں کو فلکیاتی سائنس کی مدد سے مختصرًا اپنے قارئین تک پہنچانا چاہیں گے۔

وقت اور زمانے کا آغاز کب ہوا، اس کی اصل حقیقت تو خالق کا نات، ہی جانتا ہے لیکن اس حوالے سے جدید سائنسی دور میں سائنس دانوں اور ماہرین فلکیات نے ریاضی، طاقتور دور بینوں، مصنوعی سیار چوں، خلاء میں تیرتی ہوئی ہمبل ٹیلی اسکوپ، جدید ترین کمپیوٹر، سائنسی آلات، اور کئی صدیوں کی مسلسل تحقیق و جستجو کے بعد جو کچھ معلوم کیا ہے اس کا خلاصہ یہ ہے کہ آج سے 13 سے 15 ارب سال پہلے نہ وقت تھا، نہ زمانہ۔ نہ کوئی خلاء، نہ ستارے نہ سیارے اور کہکشاں میں، نہ سمتیں، نہ اطراف۔ یہ سب چیزیں ایک عظیم دھماکے (Big Bang) کے لاکھوں کھربوں سال، کے بعد بتدریج وجود میں آئیں۔

سائنس دانوں کے مطابق اس وقت جو یہ ایک لامحدود کائنات ہمارے ارد گرد موجود ہے اس کی وسعت کا اندازہ اس طرح لگایا جاسکتا ہے کہ ملکی وے (ذو دھیا کہکشاں) جس میں سوارب ستارے موجود ہیں، یہ اس قدر وسیع و عریض ہے کہ اگر آپ اس کی لمبائی میں ایک سرے سے دوسرے تک سفر کرنا چاہیں اور روشنی کی رفتار (تین لاکھ کلومیٹر فی سینٹ) سے سفر کر سکیں تو اس کے دوسرے سرے تک پہنچنے میں آپ کو ایک لاکھ سال گزر جائیں گے۔ فرکس کے ماہرین کے مطابق جب آپ روشنی کی رفتار سے سفر کریں گے تو چند سینٹ بعد ہی ماڈے سے تو انانیٰ میں تبدیل ہو جائیں گے۔ اگر آپ اس کہکشاں کی چوڑائی میں سفر کرنا چاہیں تو روشنی کی رفتار سے سفر کرنے کی صورت میں آپ کو دس ہزار سال تک سفر کرنا پڑے گا، تب جا کر آپ اس سے باہر نکل سکیں گے۔

ہمارا نظام سشمی اس کہکشاں کے ایک بیرونی کنارے پر واقع ہے اور اس کی مثال ایسی ہی ہے جیسے صحرائیں ریت کا ایک ذرہ۔ سائنس دانوں کے مطابق اس نظر آنے والی کائنات میں ایسی یا اس سے بڑی کم از کم سو ٹریلیون کہکشاں میں موجود ہیں اور جتنی دیر میں آپ نے یہ پیراگراف پڑھا ہے اتنی دیر میں یہ کہکشاں میں ایک دوسرے سے لاکھوں میل دور جا چکی ہوں گی یعنی کائنات مزید پھیل چکی ہوگی۔

بگ بینگ یعنی عظیم دھماکا

سائنس دانوں کا کہنا ہے کہ اس کائنات کے وجود میں آنے سے پہلے مادہ اور تو انائی ایک چکوتے جتنی جگہ میں کہیں موجود تھی لیکن اس کا وزن اتنا ہی تھا جتنا کہ اس وقت پوری کائنات کا وزن ہے۔ 13 سے 15 ارب سال پہلے نامعلوم اسباب کی بناء پر ایک عظیم دھماکا (Big Bang) ہوا۔ اس کے بعد کائنات نے مادے اور تو انائی کی صورت میں پھیلنا شروع کیا۔ پہلے گیس کے عظیم بادل وجود میں آئے۔ ان بادلوں میں کشش ثقل پیدا ہوئی اور کائنات وجود میں آنا شروع ہوئی۔

پھر کروڑوں اربوں سال میں چھ مراحل سے گزر کر اس مادے اور تو انائی نے گیس کے بادلوں، ستاروں، کہکشاوں اور سپر کہکشاوں کے جھرمٹوں کی شکل اختیاری کر لی۔ اس طرح ایک کائنات عدم سے وجود میں آگئی۔ یہ وہ عالم (کائنات) ہے جس کی طرف امام علیہ السلام نے اشارہ فرمایا تھا۔ ہمارا نظام سماشی یعنی سورج اور اس کے نو سیارے لاکھوں، کروڑوں سال کے بعد پیدا ہوئے۔ اس مرحلے کے مکمل ہونے کے بعد کائنات اور نظام سماشی میں وقت اور زمانے کا آغاز ہوا۔ پہلے کچھ نہیں تھا۔ نہ خلا عنہ سمتیں اور نہ کوئی زمانہ۔

زمانے اور وقت کی تبدیلی

نظام سماشی میں وقت اور زمانہ سیاروں کی سورج کے سامنے اپنے محور اور مدار پر حرکت سے وجود میں آتا ہے۔ فزکس اور فلکیات کے طالب علم جانتے ہیں کہ زمین اور دوسرے سیارے اپنے محور (Axil) پر بھی گردش کر رہے ہیں اور سورج کے گرد اپنے مدار (Orbit) پر بھی گھوم رہے ہیں۔ محوری گردش سے زمین کے دن رات وجود میں آتے ہیں اور سورج کے گرد اپنے مدار (Orbit) پر گردش کرنے سے سال اور پھر صدیاں وجود میں آتی ہیں۔ زمین اپنے محور (Axil) پر زمین اپنی 56 منٹ میں ایک گردش مکمل کر لیتی ہے جب کہ سورج کے گرد اپنے مدار (Orbit) پر زمین اپنی ایک گردش، 365.25 دن میں مکمل کرتی ہے۔ اسی گردش سے موسم بدلتے ہیں، خزان، بہار، گرمی،

سردی کے موسم آتے ہیں اور سال بدلتے ہیں۔

سورج، جس کے گرد زمین اور باقی سیارے گردش کر رہے ہیں، بہ طاہر خلاء میں ٹھہرا ہوا گتا ہے لیکن دراصل سورج بھی دو دھیا کہکشاں کے مرکز کے گرد گھوم رہا ہے اور اس کی ایک گردش دو سو پچاس ملین سال میں مکمل ہو گی یا ہوتی ہے۔ (ایک ملین = 10 لاکھ سال)

دوسرے سیاروں کے دن رات اور سال

ہمارے لئے یعنی اس کرہ آب یعنی زمین پر رہنے والوں کے لئے دن اور رات 24 گھنٹوں کے ہوتے ہیں اور سال 365 دنوں پر محيط ہوتا ہے۔ اب ایک نظر ڈالتے ہیں کہ دوسرے سیاروں پر وقت گزرنے اور زمانوں کے بدلنے کی رفتار کیا ہے؟

سورج کے گرد سیاروں کی ترتیب اس طرح ہے۔ سورج کے قریب ترین سیارہ عطارد (Mercury) ہے۔ اس کے بعد زہرہ (Venus) پھر ہماری زمین (Earth)۔ زمین کے بعد مرخ (Mars) نامی سیارہ ہے۔ اس کے بعد مشتری (Jupiter) نامی گیسی سیارہ ہے۔ اس کے بعد زحل (Saturn) واقع ہے۔ یہ بھی گیس سے بنा ہوا ہے۔ زحل کے بعد یورانس (Uranus) نامی گیسی سیارہ پایا جاتا ہے۔ یہ گیسی سیارہ ہے لیکن اس کا مرکز (Core) چٹانی ہے اور اس پر گیسوں کے بادل برف کی طرح جمع ہوئے ہیں۔ اس کے بعد نیپون (Neptune) کا نمبر آتا ہے۔ یہ نظام سماشی کا سب سے بڑا برفانی سیارہ ہے۔ نظام سماشی کے بالکل آخری سرے پر پلوٹو (Pluto) نامی سیارہ ہے۔ اسے نظام سماشی کی آخری حد مانا جاتا تھا (چند سال پہلے ماہرین فلکیات نے اسے سورج سے انہتائی دور ہونے کی بناء پر نظام سماشی سے خارج کر دیا ہے۔)

اب دیکھتے ہیں کہ ان سیاروں کے دن رات، سال، صدیاں، زمانے اور قرن کس رفتار سے بدلتے ہیں۔ یہاں وقت کی رفتار کیا ہے؟ اور یہ سورج سے کس قدر فاصلے پر واقع ہیں۔ اس کے لئے ہمیں ایک چارٹ کا سہارا لینا پڑے گا۔ واضح کر دیں کہ سیارے کا جو حصہ سورج کے سامنے آتا ہے وہاں دن ہوتا ہے اور جو حصہ سورج کے سامنے نہیں ہوتا وہاں رات ہوتی ہے۔

زمانے کی گردش

سیارہ	ایک دن	ایک سال	سورج سے فاصلہ
۱۔ عطارد	59 زمینی دنوں کے برابر	زمین کے 88 دنوں کے برابر	58 ملین کلومیٹر (36 ملین میل)
۲۔ زہرہ	243 زمینی دنوں کے برابر	زمین کے 225 دنوں کے برابر	108 ملین کلومیٹر (67 ملین میل)
۳۔ زمین	23 گھنٹے 56 منٹ	365.25 دن	150 ملین کلومیٹر (93 ملین میل)
۴۔ مرخ	37 گھنٹے 37 منٹ کے برابر	687 زمینی دنوں کے برابر	228 ملین کلومیٹر (142 ملین میل)
۵۔ مشتری	زمین کے 10 گھنٹوں کے برابر	زمین کے 12 سال کے برابر	779 ملین کلومیٹر (484 ملین میل)
۶۔ جُل	زمین کے 11 گھنٹوں کے برابر	29 زمینی سال کے برابر	1.43 ملین کلومیٹر (888 ملین میل)
۷۔ یورانس	زمین کے 17 گھنٹوں کے برابر	84 زمینی سال کے برابر	2.86 ملین کلومیٹر (1.78 ملین میل)
۸۔ نیپچون	زمین کے 16 گھنٹوں کے برابر	164 زمینی سال کے برابر	4.49 ملین کلومیٹر (2.79 ملین میل)

کیا ماڈہ ذاتی طور پر یہ صلاحیت رکھتا ہے

سانس دانوں کی تحقیق کے مطابق نظام سماشی آج سے 4.6 بلین (کھب) سال پہلے وجود میں آیا اور اس وقت سے آج تک یعنی 4.6 بلین (ارب) سال سے اسی نظام الاوقات کے ساتھ حرکت کر رہا ہے اور اسی طرح دن رات، سال و صدیاں اور قرون مسلسل ایک پہنچتے تھے تھے نظام کے تحت بدل رہے ہیں۔ (حوالہ: THE UNIVERSE)

تو کیا ماڈے یا نیچر میں اتنی صلاحیت تھی یا ہے کہ وہ کہکشاوں، ستاروں، سیاروں، خلاوں، فضاوں، گیس کے لاکھوں نوری سال پر پہلے ہوئے بادلوں مثلاً ایگل نبیولا (Eagle Nebula) کو خلق کر سکے؟ کیا بے شعور مادے کے لئے ممکن ہے کہ وہ کائنات میں موجود ان سب کہکشاوں، ستاروں اور سیاروں کی حرکات کو کنٹرول کر سکے۔ ان کے اندر موجود گیسوں، چٹانوں، توانائی اور ماڈے کے اجزاء یعنی پروٹونز، الیکٹرونز، نیوٹرانز اور ان کے مرکزوں (Nuclius) کو، ہم آہنگ کرنے کے لئے ایک نظام بنائے اور پھر اسے لاکھوں کھربوں سال تک اس طرح کنٹرول کرے

کہ اس میں کبھی کہیں کسی طرح کی خرابی پیدا نہ ہو۔

کیا ماڈے یا نیچر میں اللہ تعالیٰ کے پیدا کئے ہوئے نظام قدرت کے بغیر ممکن ہے کہ کھربوں ستارے اور سیارے کھرب ہا کھرب سال تک طے شدہ راستوں پر گردش کرتے رہیں اور کوئی ستارہ یا سیارہ دوسرے ستارے یا سیارے سے نہ ٹکرائے۔ آپ دیکھیں کہ انسانوں کے بنائے ہوئے مصنوعی سیارے اکثر زمین پر گرتے رہتے ہیں اور ہوائی جہاز بھی فضا میں ایک دوسرے سے ٹکراتے رہتے ہیں لیکن اللہ تعالیٰ کا بنایا ہوا کوئی مچھر بھی کسی تکنیکی خرابی کے سبب کبھی زمین پر نہیں گرتا۔ تو کیا ماڈہ انسان سے بڑھ کر ”ذہن“ ہے۔

ماڈہ تو انائی رکھتا ہے لیکن بہر حال بے شعور چیز ہے، انسان جو اشرف المخلوقات اور اس زمین پر رہنے والی تمام مخلوقات سے بڑھ کر طاقت، ذہانت، عقل، ارادے اور قدرت کا مالک ہے اس کے لئے اتنا بھی ممکن نہیں کہ وہ دن اور رات کے اندر ایک سینئنڈ کی بھی تبدیلی پیدا کر سکے۔ امام علیہ السلام نے اپنے پہلے نیچر (توحید مفضل۔ نیچر: 1) کے آغاز میں چند جملے ارشاد فرمائے تھے، اب جب کہ ہمارے قارئین اس کائنات اور نظام سماشی کے بارے میں کسی قدر معلومات سے استفادہ کرچکے ہیں تو دل چاہتا ہے کہ ہم آج کی گفتگو کا اختتام، امام کے انھی کلمات پر کریں۔

امام علیہ السلام نے فرمایا تھا:

”مفضل! اللہ تعالیٰ جل شانہ کے وجود پر پہلی نشانی، عبرت اور دلیل تو یہ ہی (کافی) ہے کہ انسان غور کرے کہ اللہ تعالیٰ نے اس عالم (کائنات) کو کس (حسنِ انتظام) کے ساتھ اس صورت میں خلق کیا۔ اس کے اجزاء (یعنی ماڈہ، ایٹم، الیکٹران، پروٹون، نیوٹران اور ان کے اندر مزید چھوٹے ذرات (Quarks) کس

طرح ترکیب و ترتیب دیے گئے۔ کس نے، کس طرح ان کے
اندر باہمی تعلق پیدا کیا۔

اگر تم اس جہان (یعنی اس کائنات) اور اس کے نظم و ضبط پر غور و فکر
کرو اور اپنی عقل کی مدد سے ہر ایک چیز کو الگ الگ کر کے جاننے
کی کوشش کرو گے تو سمجھ سکو گے کہ یہ عالم (یعنی دنیا اور اس کے ارد گرد
یہ عظیم کائنات) ایک ایسے مکان کی مانند ہے جس میں وہ تمام
چیزیں موجود ہیں جن کی بندوں کو ضرورت ہے یا ہو سکتی ہے۔“

باب : 2

حیوانوں کے وجود میں اللہ کی نشانیاں

گزشتہ باب میں ہم نے امام جعفر صادق علیہ السلام کے دوسرے پیکھر کے تمہیدی کلمات کی تشریح آپ کے لئے پیش کی تھی جس میں امام علیہ السلام نے وقت اور زمانوں کے ایک دوسرے کے بعد آنے جانے اور اس سارے عمل پر اللہ تعالیٰ کی قدرت و تصرف کی جانب متوجہ فرمایا تھا۔ اس باب سے امام علیہ السلام کی اس گفتگو کا آغاز ہو رہا ہے جس میں آپ علیہ السلام نے حیوانوں یعنی چوپائیوں، دودھ پلانے والے جانوروں، شکاری درندوں، پرندوں اور کئی حشرات کی ساخت ان کے اعضاء کی بناؤٹ اور ان حیوانوں کی زندگی کے بعض پُر اسرار پہلوؤں کی جانب متوجہ فرمایا ہے۔ یہ وہ موضوعات ہیں جن کے بعض پہلوؤں پر آج کے جدید سائنسی زمانے میں بھی بہت کم کام ہوا ہے۔ ہمارے دعوے کی دلیل آپ آئینہ ابواب میں ملاحظہ کریں گے۔

نوٹ: حیوانوں کی اقسام

دنیا بھر میں حیوانوں کی ہزاروں اقسام پائی جاتی ہیں۔ ان اقسام کو دودھ پلانے والے جانوروں، رینگنے والے جانوروں، حشرات، آبی جانداروں، پرندوں اور پانی اور خشکی دونوں جگہ رہنے والے جانداروں میں تقسیم کیا گیا ہے۔

چوپائے، مویشی اور درندے یہ سب دودھ پلانے والے جانور ہیں۔ دودھ پلانے والے حیوانوں کی اقسام چار ہزار سے زیادہ ہیں۔ ان میں خشکی پر ہاتھی اور سمندری جانوروں میں وہیں سب سے بڑے اور بھاری حیوان ہیں۔

حیوانوں کے اسی گروپ میں ایک ایسا حیوان بھی شامل ہے جو اس کرہ ارض کے وسائل کو سب سے زیادہ استعمال کرتا ہے اور یہاں کے قدرتی حسن اور ماحولیاتی توازن کو بگاڑنے میں

سب سے بڑھ کر دارا داکرتا ہے اور اس حیوان کا نام ہے انسان، یعنی میں اور آپ۔

امام جعفر صادق علیہ السلام نے اللہ، وحدہ لا شریک کی عظیم نشانیوں کی طرف متوجہ کرتے ہوئے مفضل ابن عمر سے فرمایا:

”مفضل! میں تمہارے سامنے انسان کے جسم میں موجود اللہ تعالیٰ کی عظیم نشانیوں، اس کی حکمتوں اور مصلحتوں کو بیان کرچکا ہوں۔ اب میں چاہتا ہوں کہ تمہیں حیوانات کے بارے میں کچھ بتاؤں تاکہ تمہیں ان کی جسمانی ساخت، ان کے الگ طرح کے اعضاء، ان کی ضرورتوں اور حیوانوں کے وجود میں اللہ تعالیٰ کی صناعی و حکمت کا حال بھی معلوم ہو سکے۔“

حیوانوں کے جسموں کی ساخت

”مفضل! تم نے بہت سے حیوانوں کو دیکھا ہوگا، ان سے فائدہ بھی اٹھایا ہوگا..... تو ذرا ان کے جسموں کی بناؤٹ اور ان کے مختلف اعضاء پر بھی غور کرو۔

دیکھو! ان حیوانوں کے جسموں کو اس طرح بنایا گیا جو ان کے کھانے پینے، بھاگنے دوڑنے، افزائشِ نسل اور ان سے جو فوائد انسان کو حاصل ہوتے ہیں اس کے عین مطابق ہیں۔

تم دیکھو گے کہ ان کے جسم نہ تو پتھر کی طرح سخت ہیں اور نہ ضرورت سے زیادہ نرم۔ اس لئے کہ اگر یہ پتھر کی طرح سخت

ہوتے تو ان کے لئے چلنا پھرنا، اٹھنا بیٹھنا، گردن کو گھانا اور جسموں کو موڑنا مشکل ہو جاتا۔

اسی طرح اگر ان کے جسم بالکل نرم (اور لججھ) ہوتے تو بھی ان کے لئے کھڑا ہونا اور چلنا پھرنا مشکل ہو جاتا۔ اسی لئے ان کے جسم خاص حد تک نرم اور ایک خاص حد تک سخت گوشت سے بنائے گئے۔

اسی وجہ سے حیوان (مثلاً گائے، بکری، چیتی، اونٹ وغیرہ) بہ آسانی مڑ سکتے ہیں، دو ہرے ہو سکتے ہیں۔ اپنے پیروں یا گردن کو مختلف زاویوں پر حرکت دے سکتے ہیں۔

ان حیوانوں کو اس طرح بنایا گیا کہ ان کے جسموں کے اندر ورنی حصوں میں سخت ہڈیوں کا ڈھانچا (Skeleton) قائم کیا گیا۔ ان ہڈیوں پر گوشت کے بنے ہوئے پٹھے (Muscles) ہیں۔ (پٹھوں اور گوشت کے اندر خون کی نالیاں ہیں)۔ ان پٹھوں اور رگوں کو جھلی کی پٹیوں (Ligaments) نے ہڈیوں پر باندھ رکھا ہے۔ ان ہڈیوں اور پٹھوں (Muscles) کے اوپر ایک جلد (کھال) قائم کی گئی ہے جو پورے بدن پر پھیلی ہوئی ہے۔

نوٹ: حیوانوں کا ڈھانچا

حیوانوں کا ڈھانچا ہڈیوں سے بنتا ہوتا ہے اور جسم کے لئے ایک مضبوط فریم کا کام کرتا ہے جس کے ارد گرد پورے جسم کی تعمیر ہوتی ہے۔ ڈھانچے ہی کی وجہ سے جسم کو ایک خاص شکل حاصل

ہوتی ہے اور اسی کے سب انسان اور دودھ پلانے والے دوسرے حیوان کھڑے ہونے، چلنے پھرنے، کام کرنے، بھاگنے دوڑنے کے قابل ہوتے ہیں۔

ہڈیوں کا یہ ڈھانچا بچے کی پیدائش سے پہلے تیار ہو چکا ہوتا ہے لیکن اس وقت یہ ڈھانچا پلاسٹک جیسے ایک مادے کارٹی لیج (Cartilage) سے بنा ہوتا ہے۔ یہ مادہ مضبوط اور لچک دار ہوتا ہے لیکن یہ بھاری وزن کو برداشت کرنے کی صلاحیت نہیں رکھتا۔ اسی لئے بچہ پیدا ہونے کے بعد جب بتدرنج بڑا ہوتا ہے اور طرح طرح کی غذا میں استعمال کرتا ہے تو کارٹی لیج نامی یہ مادہ غذا کے ساتھ آنے والی معدنیات اور نمکیات کو اپنے اندر جذب کرنے لگتا ہے۔ سخت اور مضبوط ہڈی میں تبدیل ہوتا جاتا ہے اس طرح نشوونما کے عمل کے دوران ہڈیاں نہ صرف بڑھتی ہیں بلکہ اس قدر مضبوط ہو جاتی ہیں کہ جسم کے پورے وزن کو سنبھال سکیں۔ ہڈیوں کی نشوونما کے اس عمل کو یکسی فلکیشن کہا جاتا ہے۔ (انسانوں میں یہ عمل پیدا ہونے کے بعد سے 21 سال تک جاری رہتا ہے۔ اس عمر کے بعد ہڈیوں کا مزید بڑھنا رک جاتا ہے)۔

جسم کے پٹھے، جوڑ اور حرکت

پٹھے جسم کا وہ عضو ہیں جو تمام اعضاء کی حرکت کے ذمے دار ہیں۔ جسم کا سب سے بڑا پٹھا ہماری ٹانگوں میں ہوتا ہے اور اتنا مضبوط ہوتا ہے کہ ہمارے جسم کے وزن کو سنبھال لette ہوئے ہمیں چلنے پھرنے بھاگنے دوڑنے میں بھر پور مدد دیتا ہے۔

جسم کے سب سے چھوٹے پٹھے آنکھوں میں ہوتے ہیں اور اتنے چھوٹے ہوتے ہیں کہ آپ ان کا تصور بھی نہیں کر سکتے۔

وہ پٹھے جو ہاتھوں اور پیروں یا کئی دوسرے اعضاء میں ہوتے ہیں ان پر آپ کا اپنا کنٹرول ہے۔ انہیں آپ اپنی مرضی سے حرکت دے سکتے ہیں۔ لیکن جسم کے بہت سے پٹھے ایسے ہوتے ہیں جن پر آپ کا قطعی کوئی کنٹرول نہیں ہوتا۔ یہ خود کار انداز میں کام کرتے ہیں، خود بے خود حرکت کرتے ہیں۔ ان کی کار کردگی کا آپ کو پتا بھی نہیں چلتا۔ مثلاً دل کو دھڑکانے والے اور سانس لینے

یا گفتگو کے دوران پھیپھڑوں کو دبانے والے پٹھے یا غذا کی نالی کے پٹھے جو غذا کو تھوڑا تھوڑا کر کے آپ کے معدے تک پہنچاتے ہیں۔ یہ تمام پٹھے خود کار انداز میں کام کرتے ہیں۔ خود ان پٹھوں کی حرکات دماغ کے تابع ہوتی ہیں اور یہ اعصابی نظام کے ذریعے دماغ سے آنے والے احکامات کے مطابق حرکت کرتے ہیں۔ ان احکامات کے مطابق موثر نیوران (Motor Neurons) نامی خلیے دماغ کے حکم پر جسم کے مختلف پٹھوں کو حرکت میں لاتے ہیں۔ ہاتھوں پیروں اور ان کی انگلیوں کے جوڑوں کی حرکت کے لئے جسم کے پٹھے خاص قسم کی ڈوریوں کو استعمال کرتے ہیں۔ ان سخت ڈوریوں کو آپ اپنی کلائیوں پر جہاں بنس چیک کی جاتی ہے، دبانے سے محسوس کرتے ہیں اور ہتھیلی کے اوپری حصے پر بھی۔ ان ڈوریوں کو سائنسی زبان میں ٹین ڈنز (Tendons) کہا جاتا ہے۔

دوسرے حیوانوں میں بھی پٹھے اسی طرح کام کرتے ہیں۔ کٹ پتلیوں کی مثال میں امام جعفر صادق علیہ السلام نے انھی ڈوریوں یعنی Tendons کی طرف اشارہ فرمایا ہے۔

کٹ پتلی کی مثال

امام علیہ السلام نے فرمایا:

”مفضل! اس بات کو ایک مثال سے سمجھو۔ کٹ پتلیاں تو تم نے دیکھی ہوں گے جو لکڑی سے بنائی جاتی ہیں۔ پھر ان پر کپڑا چڑھایا جاتا ہے۔ اس کپڑے کو چمکانے کے لئے اس پر گوند لگایا جاتا ہے اور ان کے ہاتھ پیروں اور گردن وغیرہ کو ڈوریوں کے ذریعے حرکت دی جاتی ہے۔“

تو لکڑیوں کو تو تم ہڈیاں تصور کرو، کپڑوں کو گوشت سمجھو اور ڈوریوں کو پٹھے اور رگیں اور چمکانے والے گوند (یاوارش) کو جلد

تصور کرو۔

اب تم دیکھو کہ ان مردہ کٹ پتیلوں کو بھی کوئی بناتا ہے۔ کیا ایسا ممکن ہے کہ لکڑی کی بے جان کٹ پتیاں خود بے خود بن جائیں؟ ظاہر ہے کہ ایسا ہونا کسی طور ممکن نہیں ہے۔

توجہ یہ ہے جان کٹ پتیاں خود بے خود نہیں بن سکتیں تو چلتے پھرتے ذی حیات، یہ حیوانات کس طرح خود بے خود بن سکتے ہیں۔ (تمہاری عقل خود اس بات کی گواہی دے گی کہ ان حیوانات کا کوئی خالق ہے جس نے انہیں اس طرح بنایا کہ یہ اپنی غرضِ خلقت کو پورا کر سکیں۔)

حیوانوں اور انسانوں میں فرق

امام علیہ السلام نے فرمایا:

”حیوانوں کو بھی آدمیوں ہی کی طرح گوشت، ہڈی اور پٹھوں وغیرہ کے ساتھ پیدا کیا گیا اور انہیں بھی ان کی ضروریات زندگی کے مطابق وہی اعضاء دیے گئے جو انسانوں کو دیے گئے ہیں۔ مثلاً (دماغ، دل، پھیپھڑے) آنکھیں کان (منہ، زبان، معدہ) وغیرہ۔ تاکہ انسان ان چوپاپیوں سے اپنی ضرورت پوری کر سکے۔ اس کے برعکس اگر ان چوپاپیوں کو آنکھیں نہ دی جاتیں یا ان کے کان نہ ہوتے تو یہ جانور اندھے بہرے ہوتے۔ ایسی صورت میں انسان ان حیوانوں سے کس طرح

فائدہ اٹھاتا۔ یہ انسانوں کے کام ہی نہیں آسکتے تھے۔

پھر یہ کہ انہیں (انسان جیسا) دماغ اور عقل نہیں دی گئی تاکہ یہ

(انسان کا مقابلہ نہ کریں بلکہ) انسان کے فرماں بردار رہیں۔ ان پر

بوجھلا دا جائے یا کوئی اور کام لیا جائے تو یہ سرکشی نہ کریں۔

اب یہاں تم کہہ سکتے ہو مفضل کہ انسان کے غلام (نوکر چاکر

مزدور) بھی ہوتے ہیں اور یہ صاحبِ عقل ہونے کے باوجود انسان

کی اطاعت کرتے ہیں۔ ان سے محنت و مشقت کے کام بھی لئے

جاتے ہیں اور یہ خوشی خوشی سارے کام کرتے ہیں۔

تو اس کا جواب یہ ہے کہ انسانوں میں اس قدر فرماں

برداری کم ہی ہوتی ہے اور اگر کوئی انسان اتنا مطیع و فرماں بردار

ہو تو بھی اسے بہکایا اور گمراہ کیا جا سکتا ہے۔ لیکن حیوانات کو بہکانا

یا انہیں کسی کے خلاف بھڑکانا، کسی طور ممکن نہیں ہے۔

نوت: غلاموں اور حیوانوں میں فرق

غلاموں کی بغاوت کے واقعات تاریخ میں کثرت سے موجود ہیں۔ کئی بادشاہ اپنے ہی

غلاموں کے ہاتھوں سے قتل ہوئے۔ آج بھی اخبارات میں اس طرح کی خبریں آتی رہتی ہیں۔

آج بھی ملازمین جو گھروں میں نوکری کرتے ہیں اکثر اپنے مالکان کو قتل کر دیتے ہیں۔

اس کے علاوہ بار برداری، کھیتی باڑی اور دوسرے کاموں میں جس قدر کام حیوانات کر سکتے

ہیں وہ کام انسانوں کے لئے کرنا بہت زیادہ مشکل ہے۔ مثلاً ایک اونٹ جس قدر روزانہ اٹھا کر دور

دراز کا سفر کر سکتا ہے اس قدر روزانہ اٹھانے کے لئے بہت سے آدمیوں کی ضرورت پڑے گی۔ اسی

طرح سخت زمینوں پر اپنی طاقت سے ہل چلانا، انسان کے لئے ممکن نہیں ہے۔
لیکن بیلوں میں اتنی طاقت ہوتی ہے کہ وہ سخت زمین کا سینہ آسانی سے چیر سکیں۔ گدھے،
گھوڑے، خچر پہاڑوں پر جس قدر سامان اٹھا کر چل سکتے ہیں، اس قدر سامان لے کر پہاڑوں اور
اوپری نیچے خطرناک راستوں پر چلنا انسان یا گاڑیوں کے لئے ممکن نہیں ہے۔

انسان دوسرے کام نہ کر سکتا

امام علیہ السلام نے فرمایا:

”پھر یہ بھی مسئلہ ہوتا کہ اگر بار برداری کے یہ مشکل کام
انسان کو کرنا پڑتے تو وہ بے شمار دوسرے ضروری کام نہیں کر سکتا
تھا۔ نہ وہ صنعت و حرفت، علم و ہنر تعمیرات اور بے شمار تخلیقی کاموں
کی طرف متوجہ ہو پاتا اور نہ ان کاموں کو سرانجام دے پاتا“۔

حیوانوں کو محدود و عقل دی گئی

امام علیہ السلام نے فرمایا:

”اس کے علاوہ وزن اٹھانے اور بار برداری جیسے کاموں
سے انسان کو بڑی تھکن ہوتی اور وہ سخت مشکل میں بیٹلا ہو جاتا۔
ایسے کاموں کے لئے (اونٹ، گھوڑے، خچر، بیل اور گدھے جیسے)
حیوانات کو محدود عقل کے ساتھ پیدا کیا گیا تاکہ یہ انسان کے حکم
سے سرتالی نہ کریں (اور انسان ان کاموں سے فارغ ہو کر دوسرے
اعلیٰ درجے کے کاموں کو سرانجام دے سکے)۔

تین قسم کے حیوان

گزشتہ باب میں ہم نے آپ کو امام علیہ السلام کے ان ارشادات کی جانب متوجہ کیا تھا جن میں امام علیہ السلام نے حیوانوں کی جسمانی ساخت کے بارے میں بتایا تھا۔ آئیے اب اس علمی نشست کی باتوں کو آگے بڑھاتے ہیں۔

امام جعفر صادق علیہ السلام نے فرمایا۔

”مفضل! دیکھو اگر تم حیوانات کی صرف تین اقسام پر غور کرو تو ان میں تمہیں اللہ کی عظیم نشانیاں نظر آئیں گی۔ تم ان حیوانوں کی ساخت کو دیکھو کہ یہ کس طرح بنے؟ اور ان میں سے ہر ایک کے لئے اس کی مخصوص ساخت یا بناؤٹ میں کیا بہتری اور خوبی ہے۔ (خود اس کے لئے بھی اور ماحول اور انسانوں کے لئے بھی)

تین قسم کے حیوان یہ ہیں۔

۱۔ انسان ۲۔ درندے ۳۔ چرندے

(۱) انسان، اس کے کام اور اعضاء

”انسان کے لئے اللہ نے مقدر کر دیا تھا کہ اس کے اندر عقل، ذہانت اور ذکاوت ہوگی اور یہ تخلیقی کام کرے گا۔ مثلاً یہ کھیتی باڑی، صنعت و حرفت، کان کنی، عمارات کی تعمیر، زرگری،

سلائی کڑھائی اور دیگر بے شمار تخلیقی کام سرانجام دے گا۔ اسی لئے تم دیکھو کہ انسانوں کے ہاتھوں کی ہتھیلیاں بڑی اور چوڑی بنائی گئیں۔ آدمی کو موٹی اور مضبوط انگلیاں اور انگوٹھا دیا گیا تاکہ یہ تمام چیزوں (مثلاً اوزاروں) کو اچھی طرح تھام سکے۔

(انسانوں کے جسم کی ساخت اور اس کے فوائد کے بارے میں امام علیہ السلام اپنے پہلے لیکھر میں تفصیلی روشنی ڈال چکے ہیں اس لئے دوسرے لیکھر میں آپ نے انسان کے بارے میں بس اسی قدر ارشاد فرمایا۔)

(۲) درندے اور شکار کرنے والے چوپائے

”اب ہم بات کرتے ہیں درندوں کی۔ یہ گوشت خور جانور ہیں۔ ان کے لئے مقدر کیا گیا کہ ان کی زندگی شکار کے ذریعے بس رہو گی تو ان کے ہاتھوں، پیروں کی ہتھیلیاں ملکی اور سمنٹنے والی بنائی گئیں ان کے ہاتھوں پیروں میں نو کیلے اور بڑے ناخن اور ایسے پنجے بنائے گئے کہ یہ اپنے شکار کو مضبوطی سے پکڑ سکیں۔ یہ درندے صرف شکار کر سکتے ہیں، صنعت و حرفت کا کوئی کام نہیں کر سکتے۔“

(۳) چرندے۔ گھاس کھانے والے چوپائے

گھاس کھانے والے چرندوں کا کام نہ صنعت و حرفت ہے اور نہ شکار کرنا اس لئے ان میں سے کسی کو گھر دیے گئے جوانہیں

زمین کی سختی سے محفوظ رکھ سکیں اور چلنے پھرنے، بھاگنے دوڑنے اور شکاری سے جان بچانے کے لئے انہیں تیز رفتاری سے بھاگنے میں مدد دیں۔ کسی چرندے کو گول اور گہرے سُم دیے گئے، کسی کو گھر عطا کئے گئے۔ یہ دونوں چرندے کے تلوے کی طرح ہوتے ہیں، زمین پر برابر پڑتے ہیں اور بھاگنے اور بار برداری کی صورت میں انسانوں اور ان کے ساز و سامان کے وزن کو سن بھالتے ہیں۔

درندوں کی ساخت کی تشریح

گوشت خور جانوروں اور گھاس کھانے والے جانوروں پر غور کیا جائے تو اگر چہ دونوں دودھ پلانے والے چوپائے ہیں لیکن آپ کو دونوں کے جسموں کی بناؤٹ اور ان کے اعضاء میں نمایاں فرق نظر آئے گا۔

امام علیہ السلام نے فرمایا:

”مفضل! شکاری جانوروں (مثلاً شیر، چیتی، بھیڑیے) کی ساخت اور ان کی بناؤٹ پر غور کرو۔ تم دیکھو گے کہ شکار کرنے والے جانوروں کو ایسے اعضاء دیے گئے ہیں جو ان کی ضرورت کے مطابق ہیں۔ مثلاً ان کے دانت سخت، نوکیلے اور تیز ہوتے ہیں۔ ان کے پنجوں کو دیکھو تو تمہیں معلوم ہو گا کہ پنجوں کے ناخن تیز اور مرطے ہوئے ہیں۔ اسی طرح ان کا منہ

بڑا اور ان کا دہانہ چوڑا ہے۔ (تاکہ یہ شکار کے گوشت کو چیر پھاڑ کر تیزی سے کھائیں)

اللہ تعالیٰ نے مقدر کر دیا تھا کہ ان کی زندگی شکار اور گوشت پر بس رہو گی تو اس نے انہیں ایسے ہتھیار دیے اور ایسے آلات سے ان کی مدد کی جو شکار کرنے کے لئے ضروری ہیں۔

اسی طرح پرندوں میں بھی جو پرندے شکار کرتے ہیں (یا مردہ خور ہیں) ان کی چونچ، گردن اور پنجے ان کے کام کی مناسبت سے بنائے گئے۔ اگر اس طرح کے پنجے اور چونچ، دانہ کھانے والے پرندوں کو دی جاتی تو وہ بھلا کس طرح دانہ چکتے؟ اور اگر درندوں کو نو کیلے پنجوں اور ناخنوں کے بجائے گھاس کھانے والے چوپائیوں جیسے گھردے دیے جاتے تو وہ کس طرح شکار کو پکڑتے اور کس طرح اپنی غذا حاصل کرتے؟

تو ان دونوں اقسام کے حیوانوں کو وہی چیزیں ملی ہیں جو ان کی زندگی کے لئے ضروری ہیں۔ یعنی ہر جانور کی ساخت اس کی غذا اور اس کے کام کی مناسبت سے ہے۔

(کیا حیوانوں کی خلقت میں، ان کی زندگی کے لئے ضروری اعضاء کی ساخت میں ان باریکیوں اور مصلحتوں کے بارے میں بے جان و بے شعور مادہ اس قدر اہتمام کر سکتا ہے؟)

چوپاپیوں کے بچوں کی پرورش

”مفضل! اب ذرا غور کرو ان چوپاپیوں کے بچوں پر کہ کس طرح اپنی ماوں کے پیچھے پیچھے خود بہ خود خود چلتے ہیں،“ -
 (یعنی ان چھوٹے بچوں کو آخر کس طرح پتا چلتا ہے کہ کون ان کی ماں ہے اور وہی انہیں غذا اور تحفظ فراہم کرے گی۔ انہیں غذا حاصل کرنے کے ذرائع کے بارے میں کس طرح معلوم ہو جاتا ہے۔ غذا حاصل کرنے کا طریقہ انہیں کون سکھاتا ہے)

”تو دیکھو مفضل! چوپاپیوں کے بچوں کو گود میں اٹھانے کی ضرورت نہیں ہوتی۔ انہیں کسی تربیت کی بھی ضرورت نہیں ہوتی،“ (اس لیے کہ یہ اپنی محدود ذمہ داریوں اور ان کے سرانجام دینے کا طریقہ سیکھ کر آتے ہیں)

”انسانوں کے بچوں کو گود میں اٹھانا پڑتا ہے، ان کی ہر وقت دیکھ بھال کی جاتی ہے اور پھر یہ بتدریج تربیت و تعلیم حاصل کرتے ہیں، جبکہ چوپاپیوں کے بچوں میں ایسا نہیں ہوتا، اس لئے ان بچوں کی ماوں کے پاس وہ آلات (اعضاء و جوارح) نہیں ہوتے جس طرح کے اعضا انسانوں کے بچوں کی ماوں کے پاس ہوتے ہیں،“ -

انسان کے بچوں کی ماں میں لطف و محبت رکھتی ہیں۔ پرورش کرنا جانتی ہیں اور بچوں کو اپنے ہاتھوں سے گود میں اٹھا سکتی ہیں، انہیں

دودھ پلاسکٹی ہیں۔ چوپاپیوں کے بچوں کی مائیں اس طرح کے (ترقی یافتہ) اعضاء و جوارح نہیں رکھتیں تو ان کے بچوں کے لئے اس حکیم مطلق نے طے کیا کہ وہ ماڈل کے ساتھ ساتھ چلیں اور خود ہی اپنے سارے کام کریں۔

پرندوں کے بچے، تعداد اور ان کی پرورش
”مفضل! اسی طرح کا معاملہ تم کئی طرح کے پرندوں میں بھی
پاؤ گے کہ ان کے بچے پیدا ہوتے ہی خود اپنے کام کرنے لگتے ہیں۔
مثلاً مرغی، تیتر، بیٹر اور بُخ کے بچوں کو تم نے دیکھا ہو گا کہ یہ انڈوں سے نکلتے ہی بھاگنا دوڑنا اور دانہ چکنا شروع کر دیتے ہیں اور خطرہ محسوس کرتے ہیں تو ماڈل کے پروں میں چھپ جاتے ہیں۔
(جن پرندوں کے بچے زیادہ تعداد میں ہوتے ہیں ان میں ماں باپ کو ان بچوں کو شروع ہی سے کھلانا پلانا نہیں پڑتا۔)

کم بچے، زیادہ بچے

امام علیہ السلام نے فرمایا:

اس کے برعکس کئی طرح کے پرندے ایسے ہیں جنہیں اپنے بچوں کو کئی ہفتوں تک خود کھلانا پلانا پڑتا ہے۔ تب جا کے بچے بڑے ہوتے ہیں۔ اس کی مثال کبوتر، چڑیاں طو طے اور دوسرے کئی پرندے ہیں۔ کبوتر کو اس لئے زیادہ بچے نہیں دیئے

گئے بلکہ کبوتروں میں ماں باپ کو بچوں کی بہت زیادہ محبت دی گئی۔ ان کی ماں میں خود دانہ چنتی ہیں اور اپنے پوٹوں کو بھر لیتی ہیں اور بار بار اپنے بچوں کو بھرا تی ہیں۔ ان بچوں کے لئے دانہ جمع کرنے کے لئے بار بار اڑتی ہیں، خطرات سے گزرتی ہیں اور بچوں کو بھرانے میں ہلاکان ہو جاتی ہیں۔

اب اگر کبوتر کو بھی ایک ہی بار میں زیادہ بچے دے دیے جاتے جس طرح مرغی کے بہت سے بچے ہوتے ہیں تو کبوتر اتنے سارے بچوں کو کس طرح بھراتے؟ اگر ایسا ہوتا تو کبوتر کے زیادہ تر بچے مر جایا کرتے۔

تو مفضل! ”دیکھو کہ اس لطیف و خبیر اور خالقِ عالم کی حکمت کا ہر مخلوق کو ایک (خاص) حصہ ملا ہے۔“

نوٹ: حیوانوں کی اقسام کتنی ہیں؟

امام علیہ السلام نے اب تک حیوانوں کی تین اقسام کا تذکرہ فرمایا ہے (ان میں سے پرندوں اور مچھلیوں وغیرہ کا تذکرہ آپ اگلے ابواب میں پڑھیں گے) ان اقسام میں یعنی انسان، درندے اور چرندے یعنی گھاس کھانے والے حیوانات کے بارے میں امام علیہ السلام نے مختصر ارشاد فرمایا۔ جدید سائنسی دور میں علم الحیوانات کے ماہرین نے جانوروں کو دودھ پلانے والے اور دودھ نہ پلانے والے حیوانات میں تقسیم کیا ہے۔ دودھ پلانے والے میملز (Mamals) میں انسان سمیت درندے اور چرندے شامل ہیں اور ایک پرندہ، چمگاڑ رہی جو اپنے بچوں کو دودھ پلاتا ہے۔ حیوانوں کی ان اقسام میں ایک اور طرح سے بھی دو بڑی اقسام ہیں: ریڑھ کی ہڈی رکھنے

والے اور بغیر ریڑھ کی ہڈی والے جانور۔ اسی طرح خشکی کے جانور اور آبی جانور۔ پھر وہ جانور جو خشکی پر بھی رہتے ہیں اور پانی میں بھی زندگی گزارتے ہیں۔ انھیں Amphibians کہا جاتا ہے۔ ان تمام جانوروں کی تقریباً دس لاکھ اقسام کرہ ارض پر اب تک دریافت کی جا چکی ہیں اور ہر سال بہت سی نئی اقسام دریافت ہوتی رہتی ہیں۔ قارئین کی دلچسپی کے لئے ہم ان کا مختصر احوال بیان کرتے ہیں۔

۱۔ بغیر ریڑھ کی ہڈی والے جانور۔ ان کی مثال چیونٹی، تملی، کیکڑے، جھینگے، شہد کی مکھیاں وغیرہ ہیں۔ اس قسم کے ذی حیات کی کم و بیش ۹۱/۲ لاکھ اقسام دنیا میں پائی جاتی ہیں۔

۲۔ ریڑھ کی ہڈی رکھنے والے جانور۔ ان میں انسان، چوپائے، درندے، مگر مچھ، سانپ وغیرہ شامل ہیں۔ دنیا میں ان کی اقسام ۵۰ ہزار کے قریب ہیں۔

۳۔ پرندے۔ ان میں بُلطن، چڑیاں، کبوتر، طوطے وغیرہ شامل ہیں۔ ان کی تقریباً ۶۰ ہزار پانچ سو اقسام پائی جاتی ہیں۔

۴۔ درندے۔ یہ شکاری جانور ہیں، یا مردار خور۔ ان کی بھی ہزاروں اقسام پائی جاتی ہیں۔ ان میں شیر، چیتا، ریپھ لومڑیاں اور گوشت خور پرندوں میں گدھ، عقاب اور آبی جانوروں میں شارک شامل ہیں۔

۵۔ آبی جانور۔ ان میں مچھلیاں اور ہزاروں دوسرے ذی حیات شامل ہیں۔ صرف مچھلی کی اکیس ہزار پانچ سو اقسام دریاؤں اور سمندروں میں پائی جاتی ہیں۔

۶۔ حشرات۔ ان میں مچھر، چیونٹی، مکھیاں، مٹیاں وغیرہ شامل ہیں۔ دنیا میں حشرات کی ۸۰ ہزار اقسام پائی جاتی ہیں۔

۷۔ ان کے علاوہ نظر نہ آنے والے ذی حیات ہیں جن میں بیکٹیریا اور وارس شامل ہیں۔ ان کی بھی بے شمار اقسام ہیں اور ان اقسام میں مسلسل اضافہ ہوتا رہتا ہے۔

انڈے دینے والے، پچے دینے والے

امیر المؤمنین حضرت علی علیہ السلام نے فرمایا تھا کہ جن جانوروں کے کان باہر ہوتے ہیں وہ پچے دیتے ہیں اور جن کے کان ظاہر نہیں ہوتے وہ انڈے دیتے ہیں۔ حیران کن بات یہ ہے کہ آسٹریلیا میں دو جانور پائے جاتے ہیں جو انڈے دیتے ہیں اور بچوں کو دودھ پلاتے ہیں۔ یعنی ان میں پرندوں اور چوپائیوں کی خصوصیات کیجا ہیں۔ یہ جانور ہیں ڈک بل جسے Platypus بھی کہا جاتا ہے اور چیونٹی خور (Ant eater)۔ یہ دونوں انڈے دیتے ہیں اور بچوں کو دودھ پلاتے ہیں۔ دل چسپ بات یہ ہے کہ ان کے کان بھی پرندوں کی طرح ظاہر نہیں ہوتے۔

حیوانات کے چلنے کا انداز

ہم جانوروں کو روزانہ دیکھتے ہیں لیکن ان کی خلقت، بناؤٹ اور ان کے طرز زندگی میں اللہ تعالیٰ کی کس قدر عظیم نشانیاں ہیں اور ہمارے یعنی انسان کے لئے اور مجموعی طور پر اس کرہ ارض کے ماحول کے لئے یہ چندے، پرندے، درندے، حشرات اور رینگنے والے جانور کیا خدمات سرانجام دیتے ہیں، ان کے بارے میں ہم کم ہی غور کرتے ہیں۔

امام علیہ السلام نے حیوانات کی زندگی کو اللہ تعالیٰ کے وجود کی دلیل کے طور پر پیش کیا ہے۔

حیوانوں کی ٹانگمیں دو یا چار کیوں بنائی گئیں؟

امام جعفر صادق علیہ السلام نے مفضل ابن عمرؓ سے گفتگو کرتے ہوئے درندوں، چندوں اور پرندوں کی ساخت اور ان کے طرز زندگی کے بارے میں بتایا تھا کہ ان کے پچے کس طرح بڑے ہوتے ہیں اور کس طرح ہر جانور یا پرندے کے لئے اللہ تعالیٰ نے طے کیا ہے کہ ایک وقت میں اس کے کتنے بچے ہوں گے اور اس کا سبب کیا ہے۔

اس کے بعد آپ علیہ السلام نے مفضل ابن عمرؓ سے ایک عجیب سوال کیا۔ آپؐ نے پوچھا۔

مفضل! تم نے کبھی غور کیا کہ حیوانات کی ٹانگمیں یا پیر جفت کیوں بنائے گئے؟

(مثلاً چوپاپیوں کی چار ٹانگمیں یا پاؤں ہوتے ہیں اور پرندوں کے دو پاؤں ہوتے ہیں۔ امام کے سوال کا مطلب یہ ہے کہ حیوانات کے پاؤں جوڑوں کی شکل میں کیوں ہیں۔ ایسا کیوں نہیں ہوا کہ حیوانات کے پاؤں ایک، تین یا سات ہوا کرتے؟)

مفضل ابن عمرؓ خاموش رہے۔

انہوں نے امام علیہ السلام کی جانب سوالیہ نظر وہ سے دیکھا۔

امام جعفر صادق علیہ السلام نے فرمایا:

”دیکھو اگر حیوانات کی ٹانگیں جفت کے بجائے طاق (یعنی ایک، تین یا سات) ہوا کرتیں تو حیوانات کے لئے چلنے پھر نامشکل ہو جاتا اور یہ ان کی ضرورت کے مطابق نہ ہوتیں۔

تم دیکھتے ہی ہو کہ جانور اپنا ایک پاؤں اٹھاتے ہیں اور دوسرے کو زمین پر رکھتے ہیں تاکہ ان کے جسم کا توازن برقرار رہے۔ دو ٹانگوں والے (مثلاً انسان یا پرندے) ایک پیر کو اٹھا کر دوسرے پر ٹھہر تے ہیں اور چار ٹانگوں والے حیوان اپنی دو ٹانگوں کو اٹھاتے ہیں اور دو کو زمین پر ٹکاتے ہیں۔

چوپائیوں میں ایسا دورخ سے ہوتا ہے۔ یعنی وہ چلتے وقت ایک ٹانگ ایک سمت کی اور ایک ٹانگ دوسرے سمت کی اٹھاتے ہیں، ساتھ ہی ایک ٹانگ ایک سمت کی اور دوسری ٹانگ دوسرے سمت کی زمین پر ٹکاتے ہیں تاکہ جسم کا توازن برقرار رکھ سکیں۔ اگر وہ دو ٹانگیں ایک ہی سمت کی اٹھاتے تو اپنا توازن برقرار نہیں رکھ سکتے تھے۔ بالکل اسی طرح جیسے تخت یا چار پائی صرف دو پائیوں پر نہیں ٹک سکتی۔

تو ان چوپائیوں کا طریقہ یہ ہے کہ یہ دو میں سمت کی اگلی ٹانگ اٹھاتے ہیں اور با میں سمت کی پچھلی ٹانگ کو اٹھاتے ہیں۔ ایسا وہ چلتے یا بھاگتے وقت کرتے ہیں ورنہ چار پیروں پر کھڑے رہتے ہیں۔“

چوپائیوں کو اطاعت گزار کیوں بنایا گیا؟

امام علیہ السلام نے فرمایا:

مفضل! غور کرو کہ بعض چوپائے (مولیش) انسان کے اطاعت گزار کیوں ہیں جب کہ بہت سے چوپائے (مثلاً درندے) اس کے برعکس ہیں۔ تم دیکھو تو! اس میں اللہ تعالیٰ کی کیا حکمتیں اور انسان کے لئے کس قدر فوائد پوشیدہ ہیں۔

مثلاً اگر بھیڑ، بکری، گائے بیل، گدھے اور گھوڑے یا اونٹ بھی درندوں کی سی صفات رکھتے اور انسانوں پر حملہ آور ہو جایا کرتے تو کیا ہوتا؟

تم نے گدھے کو وزن اٹھا کر چلتے دیکھا ہوگا۔ یہ جانور کس قدر فرمائی برداری کے ساتھ بار برداری کا کام کرتا ہے۔ خچر، گدھے سے بھی زیادہ وزن اٹھا کر چل سکتا ہے۔ اونٹ کی مثال لے لو۔ کس قدر زیادہ وزن اٹھاتا ہے اور اسے دور دراز کے علاقوں تک لے جاتا ہے۔ بے چون و چرا کئی میں وزن اٹھا کر کھڑا ہو جاتا ہے۔ اتنی طاقت ہونے کے باوجود وہ ایک بچے کی بھی اطاعت کرتا ہے۔ تم سوچو کہ اگر اونٹ اسی قدر اطاعت گزار نہ ہوتا، مالک کا کہانہ مانتا، انسان سے بغاوت کرتا تو کیا ہوتا۔ کیا انسان اونٹ کا مقابلہ کر سکتا تھا؟ اور بیل کو دیکھو! مالک کی کس قدر

اطاعت کرتا ہے۔ ہل کا وزن اٹھا کر سخت زمین کو چیر دیتا ہے۔

اسی طرح شریف لنسل گھوڑے کی مثال ہے۔ یہ میدان جنگ میں تیروں، تلواروں اور نیزوں سے نہیں گھبرا تا بلکہ مالک کے ایک ہلکے سے اشارے پر دشمنوں کی صفوں میں گھس جاتا ہے۔ بھیڑوں کے گلے کو دیکھو۔ ایک گلے میں کتنی بھیڑیں ہوتی ہیں لیکن صرف ایک آدمی انہیں چڑایتا ہے۔ اگر بھیڑیں انسان کی اطاعت نہ کرتیں تو ہر بھیڑ ایک الگ سمت کو بھاگتی اور انہیں قابو میں کرنے کے لئے بہت سے آدمیوں کی ضرورت پڑتی۔

اسی طرح دوسرے چوپائیوں (مویشیوں یا کتوں وغیرہ) کا معاملہ ہے۔ انہیں انسان کے لئے مسخر کر دیا گیا ہے۔ (تاکہ انسان ان سے فوائد حاصل کر سکیں)

مفہل کبھی تم نے غور کیا کہ ایسا کیوں ہوتا ہے؟ یہ چوپائے کیوں انسان کی اطاعت کرتے ہیں؟ اس کی وجہ یہ ہے کہ ان کے اندر (انسانوں جیسی) عقل نہیں رکھی گئی۔ ان میں غور و فکر کی قوت نہیں ہے۔ اگر ان کی فطرت اس کے برعکس ہوتی اور یہ عقل و شعور کی طاقت رکھتے اور اپنے کاموں اور اپنی محنت و مشقت پر غور و فکر کرتے تو ہرگز انسان کے فرماں بردار نہ ہوتے۔

”اوٹ ساربان کے حکم کو ماننے سے انکار کر دیتا، بیل اپنے مالک کے قابو میں نہ آتا اور بھیڑیں چروا ہے کے قابو سے نکل جایا کرتیں۔“

درندے اگر عقل و شعور کے مالک ہوتے.....

”مفضل! یہ تو معاملہ ہوا چندوں کا۔ اب ذرا درندوں کے بارے میں بھی تصور کرو کہ اگر وہ (انسان جیسی) عقل و شعور کے مالک ہوتے تو انسانوں سے عقل مندوں کی طرح مقابلہ کرتے اور ان سے جھگڑتے۔“

(مثلاً وہ انسانوں سے لڑتے کہ تم ہماری خوراک ہرن، بھیڑ، بکریوں وغیرہ کو کیوں پکڑتے ہو۔ ہمارا حصہ ہمارے حوالے کرو)

”پھر یہ بھی ہوتا کہ درندے مثلاً شیر، چیتے، بھیڑیئے، ریچھ وغیرہ بڑے بڑے جنکے بنا کر انسانوں پر حملہ آور ہو جایا کرتے۔ ایسا ہوتا تو انسان کے پاس جان بچانے کی کون سی راہ ہوتی؟

تو مفضل! غور کرو کہ اس طرح کی عقل، درندوں، چرندوں اور پرندوں کو نہیں دی گئی۔ اس کے برعکس یہ سب انسانوں سے ڈرتے ہیں اور ان سے دور دور ہی رہتے ہیں۔ درندے راتوں ہی میں نکلتے ہیں اور شکار کرتے ہیں۔ تم دیکھو کہ یہ درندے کس قدر طاقت و را اور خوب خوار ہوتے ہیں لیکن اس کے باوجود انسانوں سے ڈرتے ہیں۔“

درندوں اور چرندوں کی متضاد صفات

امام علیہ السلام نے فرمایا:

تو کیا چرندوں کی فطرت میں اطاعت اور درندوں کی جگہ میں انسان سے ڈرنا خود بہ خود ہی پیدا ہو گیا؟ ان کی فطرت میں

یہ الگ طرح کی خصیتیں اور خصوصیات کس طرح پیدا ہو گئیں۔ اب تم دیکھو کہ چندے یعنی مویشی یا بار برداری کے جانور کیونکہ انسان کے کام آتے ہیں تو انھیں اطاعت گزار بنا�ا گیا۔ درندے..... یہ براہ راست انسان کے کام نہیں آتے تو طاقت و درندگی کے باوجود ان کی فطرت میں انسان سے ڈرنا اور اس سے دور رہنا قرار دیا گیا۔

تو کیا یہ حکمتیں اور مصلحتیں بغیر کسی پیدا کرنے والے کے خود بخود وجود میں آ گئیں؟

کتا، درندہ ہونے کے باوجود انسان کا وفادار ”دیکھو مفضل! تمام درندوں میں سے کتنے میں ایک الگ طرح کی خصوصیت بھی رکھی گئی ہے، وہ یہ کہ وہ درندہ ہونے کے باوجود اپنے مالک کا وفادار ہوتا ہے۔ مالک کی حفاظت کرتا ہے۔ گھر کے باہر اور چھتوں پر رات بھر گھومتا رہتا ہے۔ ہر اجنبی پر نظر رکھتا ہے اور اسے دیکھ کر بھونکنے لگتا ہے۔ حتیٰ کہ وہ دوسرے کتنے کو بھی قریب نہیں آنے دیتا۔ مالک اور اس کے مویشیوں کو بچانے کے لئے دوسرے درندوں سے لڑتے ہوئے اپنی جان تک داؤ پر لگا دیتا ہے۔

اس کے پنجے تیز اور نوکیلے ہیں، دانت سخت نوکیلے ہیں اس

کی آواز ڈراؤنی ہے۔ ایسا کیوں ہے؟ اس لئے کہ اجنبی ڈر جائے اور وہ مالک اور اس کے مال کی حفاظت کر سکے۔

پھر یہی نہیں۔ کتنے کے اندر صبر و ضبط کا ماڈل بھی پایا جاتا ہے۔ یہ بھوک پیاس اور تکلیف پر برداشت کرتا ہے۔ مالک جو کھانے کو دے، وہ کھالیتا ہے لیکن مالک کو چھوڑ کر نہیں جاتا۔

نوٹ: غور کرنے کی بات

غور کرنے کی بات یہ ہے کہ کتابھی ایک درندہ ہے اور چیتا یا ریپھ بھی درندے ہیں لیکن جو خصوصیات کتنے کی فطرت میں پیدا کی گئیں، دوسرا درندوں میں ان کا تصور بھی نہیں کیا جاسکتا۔ دوسرا درندوں کو سدھایا جاسکتا ہے لیکن ان میں صبر و برداشت اور وفاداری پیدا نہیں کی جاسکتی۔ تو ایسا کیوں ہوتا ہے؟ کیا دوسرا درندوں اور کتنے میں (جو خود بھی ایک درندہ ہے) یہ متضاد صفات خود بے خود، بے سبب پیدا ہو گئیں۔

اس سے ظاہر ہوتا ہے کہ ان تمام حیوانات کا ایک خلق ہے جس نے اپنی مصلحت و مشیت کے مطابق ان حیوانات کو الگ الگ خصوصیات کے ساتھ پیدا کیا ہے۔

چوپائیوں کے چہرے اور منہ

امام جعفر صادق علیہ السلام نے فرمایا:

مفضل! ان چوپائیوں (چرندوں، درندوں) کے چہروں کی طرف غور سے دیکھو۔ ان کی آنکھیں سامنے کی طرف لگی ہوئی ہیں تا کہ یہ اپنی راہ کو دیکھ سکیں۔ کسی دیوار، یا درخت سے ٹکرانے جائیں، کسی گڑھے میں نہ گر پڑیں۔

ان گھاس کھانے والے حیوانوں کے منہ دیکھو۔ انہیں تم انسانوں یا پرندوں کے منہ سے بالکل مختلف پاؤ گے۔ ان کے منہ کے دہانے تھوٹھی کے نیچے سے پھٹے ہوئے ہیں (یعنی ان کے منہ دونوں سمتوں سے لمبائی میں پھٹے ہوئے ہیں)۔ اگر ان چرندوں کے منہ انسان کے منہ جیسے ہوتے تو ان کے لئے زمین سے کوئی چیز (گھاس، شاخیں وغیرہ) اٹھانا ممکن نہ رہتا۔

تمھیں معلوم ہے کہ آدمی اپنے منہ سے کوئی چیز نہیں اٹھاتا۔ اس لئے کہ اسے اس مقصد کے لئے ہاتھ دیے گئے ہیں۔ یہ انسان پر اللہ کا ایک احسان ہے جو (کامل طور پر) صرف اس پر کیا گیا۔ دوسرے (زیادہ تر) حیوان اس سے محروم ہیں۔

چرندوں کے پاس ہاتھ نہیں ہیں (اور انہیں گھاس، جھاڑیوں اور شاخوں کو پکڑنا ہوتا ہے) تو ان چرندوں کے منہ بڑے اور دونوں سمتوں سے پھٹے ہوئے بنائے گئے تاکہ یہ گھاس وغیرہ کو پکڑ سکیں اور اسے آرام سے چبا سکیں۔

حیوانات کی دُم کے فائدے

”مفضل! تم نے کبھی غور کیا کہ حیوانات کے دُم کیوں بنائی گئی۔ اس دُم کے کیا فائدے ہیں؟“

دیکھو! دُم کا ایک فائدہ تو یہ ہے کہ یہ حیوانات کے جسم سے

خارج ہونے والے فاضل مادوں کے مقام کے لئے ایک ڈھنکنے (Cover) کا کام کرتی ہے۔ دوسرا فائدہ یہ ہے کہ مچھر اور مکھیاں ان حیوانوں کے جسم پر آ کر بیٹھتی ہیں۔ اب حیوانات کے ہاتھ تو ہیں نہیں کہ وہ انہیں اڑا سکیں اس لئے یہ جانور اپنی دم کی مدد سے ان مچھر مکھیوں کو اڑاتے رہتے ہیں۔ اس دم کا تیسرا فائدہ یہ ہے کہ حیوانوں کو اپنی دم کے ادھر ادھر ہلاتے رہنے سے ایک خاص طرح کی راحت ملتی ہے۔

یہ جانور ہر وقت چار ٹانگوں پر کھڑے رہتے ہیں۔ انسان کی طرح طرح ان کے پاس دوسرے مشاغل نہیں ہوتے تو یہ اپنی دم کو ہلا کر ایک طرح کی راحت محسوس کرتے ہیں۔“

(چوپائیوں کی دم اور ان کے کانوں کی حرکات ان کے موڑ کی بھی نشاندہی کرتے ہیں۔ دم اور کانوں کی مختلف طرح کی حرکات سے ان کے خوف، خوشی اور ان کی مستعدی، چونکنے پن کا بھی پتا چلتا ہے۔)

”مفضل! دم کے بہت سے دوسرے فائدے بھی ہیں جو انسان کے وہم و گمان میں بھی نہیں آسکتے اور اسی وقت معلوم ہوتے ہیں جب یہ تجربے میں آ جائیں۔ مثلاً جانور اکثر دلدل میں پھنس جاتے ہیں تو انہیں کچھڑا اور دلدل سے نکالنے میں دم سے بڑھ کر کوئی چیز کام نہیں دے سکتی۔ حیوانوں کی دم کے بالوں کے الگ فوائد ہیں جو انسان اس سے حاصل کرتے ہیں۔“

بَاب: 5

حیوانات اور ان کا طرز زندگی

امام جعفر صادق علیہ السلام نے آج سے صدیوں پہلے زoolوژی (علم الحیوانات) سے متعلق ایسے انکشافات کیے جنہیں کسی حد تک سمجھنے کا آغاز آپؐ کے زمانے سے کم و بیش ہزار سال بعد مغربی دنیا میں ہوا۔ امام علیہ السلام نے اللہ کی ان مخلوقات کے بارے میں یہ بیش قیمت معلومات اثبات وجود خدا کے بارے میں گفتگو کرتے ہوئے اپنے شاگرد مفضلؐ سے بیان کیں اور اپنے سامنے قلم بند کرائیں۔

گزشتہ باب میں ہم نے امام علیہ السلام کے وہ ارشادات نقل کیے جو آپؐ نے درندوں، چرندوں اور پرندوں کے جسموں کی بناؤٹ اور ان کے طرز زندگی کے بارے میں بیان فرمائے۔ اب ہم اس گفتگو کے اگلے حصے کو قارئین کے لیے پیش کرنے کی سعادت حاصل کر رہے ہیں۔

چوپاپیوں کی کمر

چوپاپیوں کے حوالے سے گفتگو کرتے ہوئے آپ علیہ السلام نے فرمایا:

”مفضل! ذرا ان چوپاپیوں کی کمر کی طرف دیکھو۔ ان کی

کمر ہموار اور چار ٹانگوں کے اوپر الٹی بنائی گئی ہے تاکہ ان پر سوار

ہونا، درست طریقے پر بیٹھنا اور ان پر بار برداری کا سامان لادنا

آسان ہو۔“

(تو ایسا کیوں ہوا؟ اگر ان مخلوقات کا کوئی پیدا کرنے والا نہیں ہے اور اگر ماڈے نے انہیں

خلق کیا ہے یا فطرت (نیچر) نے ان مخلوقات کو پیدا کیا ہے تو ایک بے جان ماڈے اور علم، ارادے

اور قدرت سے محروم طبیعت (نیچر) کیا ان مخلوقات کی ضروریات اور ان سے جو کام لئے جانے تھے، ان کے بارے میں ان کی خلقت سے پہلے ہی علم رکھتی تھی؟

امام علیہ السلام نے فرمایا:

”پھر دیکھو کہ ان چوپائیوں کی افزائش نسل کے لئے نر اور مادہ حیوان کو جو اعضاء دیئے گئے وہ ان کے جسموں کی بناؤٹ اور طرز زندگی سے کس قدر مناسب رکھتے ہیں۔“

چوپائیوں کے لباس اور جوتے

”مفضل! تم دیکھو کہ انسان ذہین ترین مخلوق ہے۔ یہ تدبیر کر سکتا ہے، اپنی ضروریات کے مطابق مختلف چیزوں میں بنا سکتا ہے۔ سردی اور گرمی سے بچنے کا انتظام کر سکتا ہے لیکن حیوانات ایسا نہیں کر سکتے کہ وہ اپنے لئے لباس تیار کریں یا جوتے بنائیں جو انہیں موسموں کی شدت اور زمین کی سختی کے اثرات سے محفوظ رکھ سکیں۔“

تو اس حکیم مطلق نے ان کے لباس اور جوتے ان کے جسم ہی میں قرار دے دیے۔ تم دیکھو گے کہ حیوانوں کے جسم پر بالوں کا لباس ہوتا ہے۔ اسی طرح پرندوں کے جسم پر پول سے ڈھکے ہوتے ہیں تاکہ یہ بال انہیں گرمی، سردی اور دوسرا آفتوں سے محفوظ رکھ سکیں اور ان حیوانات کو گھر، سُم اور خف (یعنی ہاتھی اور

اونٹ جیسے پاؤں) دیئے گئے تاکہ انھیں زمین کی ناہمواری کنکر پتھر اور چھپنے والی چیزوں کے اثرات سے محفوظ رکھیں۔

یہ اس لئے کیا گیا کہ ان حیوانات کے نہ تو (انسان جیسے) ہاتھ ہیں نہ انگلیاں اور نہ ایسی ہتھیلیاں جن سے یہ انسان کی طرح کام کر سکیں۔ اسی لیے اللہ تعالیٰ نے انہیں ایسا لباس پہنایا جو ان کی ساخت، بناؤٹ اور خلقت کا حصہ ہے اور (یہ لباس) تاہیات برقرار رہتا ہے۔

نوٹ: جانور اور ماحول

یہ بات بھی قابل توجہ ہے کہ مختلف چوپائیوں اور پرندوں کے جسم کا رواں، بال اور پراؤں کے ارد گرد کے ماحول اور موسموں کی مناسبت سے کم یا زیادہ ہوتے رہتے ہیں۔ مثلاً بر فانی علاقوں کے اونٹوں کے جسم پر زیادہ بال ہوتے ہیں۔ صحرائی علاقوں کے اونٹوں کے جسم پر کم بال پائے جاتے ہیں۔ جنگلی بھینسے، اونٹ اور کئی دوسرے چوپائے گرمیوں کے زمانے میں بال گرا دیتے ہیں یہ بال سردیوں میں دوبارہ نکل آتے ہیں۔ بہت سے پرندے بھی موسم کے حساب سے اپنے پر گراتے رہتے ہیں۔

اسی طرح بر فانی علاقوں کے جانوروں کے جسم پر چربی زیادہ ہوتی ہے جب کہ گرم، علاقوں کے جانوروں کے جسم پر چربی کی مقدار کم پائی جاتی ہے۔ بر فانی سمندروں میں پائی جانے والی مچھلیوں کے جسم میں ایک خاص جین (Gene) ہوتی ہے جو انہیں سخت سردیوں میں جم جانے سے محفوظ رکھتی ہے۔ یہ جین (Gene) گرم پانیوں کی مچھلیوں میں نہیں پائی جاتی۔

تو مخلوقات کی خلقت، ان کے ماحول اور موسموں کی مناسبت سے اس قدر باریکیوں کا خیال رکھنا اور ہر جانور کے ماحول، خدمات اور طرز زندگی کے مطابق انہیں اعضاء، صلاحیتیں اور

خصوصیات فرآہم کرنا خالق کائنات کی ذات، اس کے علم، ارادے، قدرت اور منصوبے کے بغیر کس طرح ممکن ہو سکتا ہے؟

انسان اور حیوانوں کے ہاتھ

امام جعفر صادق علیہ السلام نے فرمایا:

”مفضل! دیکھو انسان کو عقل و فہم عطا کی گئی۔ اسے چوڑی ہتھیار، سمنے اور کھلنے والی انگلیاں دی گئیں جن کے ذریعے وہ صنعت و حرفت کے کام کرنے پر قادر ہوتا ہے۔ وہ سوت کا تنا ہے، کپڑا تیار کر سکتا ہے اس سے لباس بنائے جس کے لئے پیدا کی گئیں، اگر اس کے پاس مختلف کاموں کے کرنے کی مصروفیات نہ ہوتی تو انسان بیکار اور فضول کاموں میں الجھ جاتا۔“

(انسان کے لئے بیکاری ایک بڑی مصیبت ہے اور اس سے بے شمار جسمانی نفیاتی اور روحانی بیماریاں جنم لے سکتی ہیں۔)

جانوروں میں ادراک

”مفضل! اب ذرا جانوروں کی اس فطرت پر غور کرو جو اللہ تعالیٰ نے ان کی ضروریات کے مطابق ان میں پیدا کی ہے۔ یہ قانون فطرت تمام جانوروں میں پایا جاتا ہے جس کی مدد سے یہ اپنے ماحول میں شکار کر سکتے ہیں، خود کو دشمن سے بچا سکتے ہیں، خود کو ماحول میں چھپا سکتے ہیں اور ماحول اور حالات کے مطابق رو

عمل ظاہر کر سکتے ہیں۔

مثلاً گوزن (سانپ کو کھانے والا ایک جانور) سانپ کو پکڑ کر کھاتا ہے۔ اس کے بعد اس سخت پیاس لگنے لگتی ہے۔ وہ تالابوں کے پاس کھڑا رہتا ہے لیکن پانی نہیں پیتا۔ اس لئے کہ اسے معلوم ہوتا ہے کہ اگر اس نے پانی پی لیا تو سانپ کا زہر اس کے سارے جسم میں پھیل جائے گا۔ وہ پیاس کی شدت سے زور زور سے چختا رہتا ہے مگر پانی نہیں پیتا۔ اس لئے کہ وہ جانتا ہے، اگر پانی پیا تو وہ مر جائے گا۔

تو دیکھو! کہ اسے سخت پیاس برداشت کرنے کی طاقت کس طرح دی گئی اور اسے کس طرح معلوم ہوا کہ وہ پانی پੇ گا تو مر جائے گا (تجربے سے تو یہ بات وہ سیکھنہیں سکتا تھا!) اس قدر برداشت تو عقل و فہم رکھنے والے انسان کے لئے بھی بہت مشکل کام ہے۔

لومڑی کو دیکھو! جب اسے کہیں سے خوراک نہیں ملتی تو یہ زمین پر گر کر بے حرکت ہو جاتی ہے اور اپنا پیٹ بھی پھلا لیتی ہے جیسے وہ مر گئی ہو۔ وہ بہت دیر تک اسی طرح بے حس و حرکت زمین پر پڑی رہتی ہے تاکہ مردار خور پرندے اسے مردہ سمجھ کر اس کی طرف آئیں۔ پھر جیسے ہی کوئی پرندہ اسے نوچنے اور کھانے کے لئے اس پر آ کر بیٹھتا ہے تو لومڑی اسے پکڑ لیتی ہے اور کھاتی ہے۔

دیکھو! لومڑی، شیر یا چیتے وغیرہ کی طرح بڑا شکار نہیں پکڑ سکتی۔ نہ وہ کسی درندے کی طرح شکار کا مقابلہ کر سکتی ہے تو اس روزی دینے والے نے اس جانور کو یہ چالا کیاں سکھائیں تاکہ وہ اپنا پیٹ بھر سکے۔

نوت: لومڑی کو بھی مات

کئی سمندری پرندے پہاڑی میدانوں میں اندھے دیتے ہیں۔ اندھے دینے کے لئے وہ ایسی جگہ منتخب کرتے ہیں جہاں مختلف رنگ کے پتھر بکھرے ہوئے ہوں تاکہ ان کے اندھے ماحول میں یک رنگ ہو کر کسی کو نظر نہ آئیں۔ لومڑی کے لئے یہ اندھے آسان شکار ہوتے ہیں لیکن لومڑی جب اس طرف کا رخ کرتی ہے تو پرندے ہوشیار ہو جاتے ہیں اور لومڑی اندھے سینے والے جس پرندے کی طرف بڑھتی ہے تو وہ پرندہ اپنے ایک بازو کو لٹکایتا ہے اور اڑنے کی بجائے میدان میں دوڑنے لگتا ہے۔ وہ ظاہر کرتا ہے جیسے وہ زخمی ہے۔

لومڑی سمجھتی ہے کہ پرندہ زخمی ہے اسے آسانی سے پکڑا جاسکتا ہے۔ وہ اندھوں کو بھول کر پرندے کے پیچھے چل پڑتی ہے۔ پرندہ اسے دھوکا دے کر اپنے اندھوں سے دور لے جاتا ہے اور پھر اچانک آسمان کی طرف پرواز کر جاتا ہے۔ اس طرح پرندہ بھی نجح جاتا ہے اور اس کے اندھے بھی۔

ڈلفن، ایک آبی جانور

امام علیہ السلام نے فرمایا:

”اسی طرح ڈلفن جب کسی پرندے کو شکار کرنا چاہتا ہے تو وہ ایک مچھلی کو پکڑ کر اسے سطح آب کے اوپر کر دیتا ہے اور خود نیچے پانی میں چھپا رہتا ہے اور پانی کو اچھا تارہتا ہے تاکہ اس کا اپنا

جسم پانی میں چھپا رہے۔ پھر جب کوئی آبی پرندہ اس مجھلی کو اٹھانے کے لئے نیچے آتا ہے تو ڈلفن اس پرندے کو پکڑ لیتا ہے۔

نوٹ: جانوروں میں ادراک اور سائنس دان

امام علیہ السلام نے جانوروں کی عادات و اطوار اور ان کی ذہانت کے بارے میں ایک ایسے دور میں مسلمانوں کو متوجہ فرمایا، جس دور میں علم الحیوانات کا وجود ہی نہیں تھا اور نہ ہی لوگ جانوروں کی عادات و اطوار یا ان کے اندر موجود ادراک کے حوالے سے غور و فکر کرتے تھے۔

لیکن آج جانوروں کی اہمیت و افادیت اور کرہ ارض کے ماحول کو متوازن رکھنے میں جانوروں کی اہمیت کو اجاگر کرنے کے لئے ساری دنیا میں تحقیقی ادارے قائم ہیں اور بہت سے ٹی وی چینلز صرف اسی کام کے لئے مخصوص ہیں۔ ان ٹی وی چینلز سے وابستہ ماہرین حیاتیات اکثر اپنی ساری زندگی اللہ کی ان مخلوقات کے طرز زندگی کو سمجھنے اور ان کا تحفظ کرنے میں گزار دیتے ہیں۔

لیکن حیران کن بات یہ کہ یہ سائنس دان، ماہرین حیاتیات، ریسرچ اسکالرز، کرہ ارض پر پھیلی ہوئی ان ہزاروں اقسام کی مخلوق کی عادات اطوار، ان کی زندگی اور ان کی حیران کن ذہانتوں کو اپنی آنکھوں سے دیکھتے ہیں لیکن ان سب باتوں کو ”نجپر“ سے منسوب کر دیتے ہیں اور کبھی کسی پروگرام یا کتاب میں وہ کائنات کے خالق اور نجپر کو تخلیق کرنے والے رب کائنات، اللہ جل شانہ کا نام لینا گوارہ نہیں کرتے۔

بہرحال آئیے ایک نظر ڈالتے ہیں جانوروں کے ادراک پر جس کا مشاہدہ ہم ذاتی زندگی میں اور ٹی وی چینلز کی دستاویزی فلموں میں کرتے ہیں۔

بئے کا گھونسلا

بئے نامی یہ پرندے انتہائی محنت و مہارت سے اپنا گھونسلا بناتے ہیں۔ اس مقصد کے لئے وہ لمبی گھاس کو درمیان سے چھاڑ کر لاتے ہیں۔ وہ گھونسلا بنانے کے لئے پہلے ایک ایسے درخت کا

انتخاب کرتے ہیں جہاں انہیں تحفظ مل سکے۔ اکثر پردریا کے کنارے درختوں پر گھونسلا بناتے ہیں اور درخت کی ان شاخوں پر بناتے ہیں جو شاخیں دریا کے اوپر جھکی ہوئی ہوں۔

گھونسلا گھاس کی ہزاروں لمبی لمبی ”ڈوریوں“ سے بنایا جاتا ہے۔ اس کے لئے بنایا جاتا ہے کے بجائے ”بنایا جاتا“ ہے کہنا زیادہ مناسب ہے۔ یہ گھونسلے کئی کمروں پر مشتمل ہوتے ہیں۔ ان کمروں تک پہنچنے کے لئے ایک لمبی تنگ راہداری بنائی جاتی ہے۔ استعمال ہونے والی گھاس اس قدر تیز دھار والی ہوتی ہے کہ سانپ جیسے جانور بھی اس میں گھنسنے کی ہمت نہیں کرتے۔

گھاس کا کام ختم ہونے کے بعد یہ پرندے اپنی چونچوں میں دریا کی گیلی مٹی لے کر آتے ہیں اور اس مٹی کو گھونسلے کی اندر ورنی دیواروں پر لیپٹتے رہتے ہیں تاکہ ان کے انڈے اور بچے بارش کے پانی سے محفوظ رہ سکیں۔

محصلی کھانے والا ایک پرندہ

یہ پرندہ جیسے ہی تالاب پر آتا ہے تو محصلیاں اسے دیکھتے ہی گھرے پانی میں غائب ہو جاتی ہیں۔ اس کا علاج اس پرندے نے یہ نکالا کہ یہ ایک خاص درخت کا ایک پھل لے کر آتا ہے اور تالاب یا جھیل میں گرا دیتا ہے اور خود وہاں سے دور چلا جاتا ہے۔ محصلیاں اس پھل کی خوبیوں کی وجہ سے اوپر آ کر اس پھل کے گرد جمع ہو جاتی ہیں۔ پرندہ اچانک ان پر حملہ کرتا ہے اور محصلیوں کو پکڑ کر کھا جاتا ہے۔ پیٹ بھرنے کے بعد وہ اس پھل کو اپنی چونچ میں اٹھا کر لے جاتا ہے تاکہ آیندہ شکار کے وقت کام آ سکے۔

ایک ننھا سا کیڑا اور اس کی ذہانت

اس کیڑے کو مائٹ (Mite) کہا جاتا ہے۔ اس کا سائز حد بصارت سے بالاتر ہوتا ہے۔ یعنی اسے آپ اپنی آنکھ سے نہیں دیکھ سکتے۔ یہ کیڑا ایک پتنگے کے کان میں انفیکشن پیدا کرتا ہے جس کے سبب اس پتنگے کا وہ کان کام کرنا بند کر دیتا ہے۔ بار بار کی تحقیق و تجربات کے بعد معلوم ہوا

کہ یہ کیڑا پنگے کے صرف ایک کان میں انفیکشن پیدا کرتا ہے، دوسرے کان میں بھی نہیں کرتا۔

چمگاڈر کی بصارت بہت کمزور ہوتی ہے۔ وہ رات کے وقت فضا میں اڑنے والے پنگوں کا شکار کرتی ہے۔ اس مقصد کے لئے وہ اپنی ناک یا منہ سے الٹاساٹ (آوازیں) نکالتی ہے یہ آوازیں ماحول میں موجود چیزوں یا پنگوں سے ٹکرا کر چمگاڈر کے کان میں آتی ہیں اور چمگاڈر کے دماغ میں ارد گرد کے ماحول کی ایک صوتی تصوری بنادیتی ہیں۔ چمگاڈر آواز کی ان لہروں کے ذریعے دیکھتی ہے اور اسے معلوم ہو جاتا ہے کہ پنگا کس سمت میں، کتنی دور ہے؟ اس کا سائز کیا ہے اور وہ کس رفتار سے اڑ رہا ہے؟ تاریکی کے باوجود چمگاڈر بالکل درست مقام پر پہنچتی ہے اور شکار کو پکڑ لیتی ہے۔

لاکھوں سال کے ارتقائی عمل میں شکار بننے والے کئی پنگے بھی اب ایسی الٹاساٹ نکالنے کے قابل ہو گئے ہیں جو چمگاڈر کے سکنلز کو جام کر دیتی ہیں۔ چمگاڈر درست فیصلہ نہیں کر پاتی اور غلط سمت میں کسی اور طرف چلی جاتی ہے اس طرح پنگے کی زندگی بچ جاتی ہے

مائٹ (Mite) نامی ننھے سے کیڑے پنگوں کے صرف ایک کان میں انفیکشن پیدا کرتے ہیں تاکہ ان کا دوسرا کان چمگاڈر کے سکنلز کوں سکے اور وہ پنگا جواب میں الٹاساٹز کے ذریعے چمگاڈر کے سنگلز کو جام کرنے کی صلاحیت سے مالا مال رہے۔ اس لئے کہ اگر پنگا خور کونہ بچا سکتا تو پنگے کے ساتھ ساتھ یہ نہایا کیڑا بھی چمگاڈر کا شکار ہو جائے گا۔

سوال یہ ہے کہ اس نظر نہ آنے والے کیڑے کے پاس اس قدر ذہانت اور پیش بینی کی صلاحیت کہاں سے آئی اور کس نے اس ذہانت کو پیدا کیا۔ اس کیڑے کی نہ آنکھیں ہوتی ہیں نہ کان اور دماغ ایک نظر نہ آنے والے کیڑے کے دماغ کا سائز کیا ہو سکتا ہے!

ایسی ذہانت تو اکثر تین پونڈ وزنی دماغ رکھنے والے انسانوں میں بھی نظر نہیں آتی!

اژدھا اور بادل

مفضل ابن عمر رضی اللہ عنہ کہتے ہیں کہ میں نے مولا سے عرض کی کہ آقا! اژدھے اور بادل کے بارے

میں کچھ فرمائیے؟

امام جعفر صادق علیہ السلام نے فرمایا:

”ابر (بادل) کو اس کام کے لئے (بھی) مقرر کیا گیا ہے کہ وہ اژدھے کو جہاں پائے، اسے اچک لے۔ بالکل اسی طرح جس طرح مقناطیس لو ہے کو اپنی طرف کھینچ لیتا ہے، اسی وجہ سے (اژدھا زمین سے چپک کر چلتا ہے اور) اپنا سرز میں سے نہیں اٹھاتا، کیونکہ اسے ابر کا خوف لگا رہتا ہے۔ ہاں گرمیوں کے زمانے میں جب آسمان بالکل صاف ہوا اور ابر کا ذرا سائلکڑا بھی آسمان پر موجود نہ ہو، تو اژدھا اپنی پناہ گاہ سے شکار کے لئے نکلتا ہے اور سال میں صرف ایک بار ہی نکلتا ہے۔“

مفہوم ابن عمرؓ کہتے ہیں کہ میں نے عرض کی۔ ”مولا! یہ ابر کو کیوں اژدھے پر موکل کیا گیا کہ اسے جہاں پائے اچک لے؟“

امام جعفر صادق علیہ السلام نے فرمایا: ”اس لئے کہ انسانوں کو اژدھے کے ضرر سے محفوظ رکھا جاسکے۔“

نوٹ: ہم اپنی کم علمی کے سبب بادل اور اژدھے کے بارے میں کوئی وضاحت کرنے سے قاصر ہیں۔ اگر ہمارے قارئین اس بارے میں کوئی معلومات رکھتے ہوں تو براہ کرم ہماری رہنمائی فرمائیں۔ فون نمبر 0345-2443358

باب: 6

جانور مرنے سے پہلے کہاں چلے جاتے ہیں؟

یہ ایک انہائی حیران کن موضوع ہے جس پر شاید ہی کسی نے کبھی غور کیا ہوگا اور شاید ہی کوئی اس کے بارے میں کچھ جانتا ہو۔ اس حوالے سے آج کے ماہرین حیاتیات بھی شاید نہ کچھ جانتے ہیں اور نہ اس کی مصلحتوں سے واقف ہیں۔ امام جعفر صادق علیہ السلام نے آج سے صدیوں پہلے مفضل ابن عمرؓ کو اس موضوع کی طرف متوجہ کیا اور اس میں اللہ تعالیٰ کی حکمتوں کو بیان فرمایا۔

امام علیہ السلام نے فرمایا:

”مفضل! جانوروں کے اندر اللہ تعالیٰ نے بعض عجیب و غریب اسرار خلق کئے ہیں جو انسانوں کی فطرت کے برعکس ہیں اور ان پر غور کیا جانا چاہیے۔

تم نے کبھی سوچا کہ یہ جانور مرنے سے پہلے کہاں غائب ہو جاتے ہیں۔ ان کی لاشیں ہمیں کہیں نظر نہیں آتیں۔ حالانکہ زمین پر جانوروں کی تعداد انسانوں سے کہیں زیادہ ہے۔

ہرنوں، گائیوں، گدھوں، جنگلی بکریوں، بارہ سنگھوں کے گلّوں، چڑیوں، کوؤں، چیلوں، مرغابیوں، تیتر اور کبوتروں کے جھنڈوں، شیروں، چھیتوں، بھیڑیوں، مختلف اقسام کے حشرات مثلاً شہد کی مکھیوں، مچھروں، ٹڈیوں اور زمین پر چلنے والے (سانپ، چھپکیاں اور دوسرے بے شمار حشرات الارض) اور پہاڑوں،

صحراوں اور سمندروں میں رہنے والے جانوروں کی تعداد کا اندازہ لگانے کے لئے تمہیں ان سب جانوروں پر غور کرنا ہوگا۔

یہ تو جانوروں کی تعداد ہوئی تو یقیناً ان میں سے بہت سے ہر روز مرتے بھی ہوں گے لیکن ان کے مُردے کہیں نظر نہیں آتے، سوائے ان کے جنہیں کوئی دوسرا جانور پھاڑ کھائے، (یا جس کو زہر دے دیا گیا ہو، وہ زخمی ہو یا پنجھرے میں قید ہو)

نوٹ: کیا آپ نے کسی جانور کو

طبعی موت مرتے ہوئے دیکھا ہے؟

دنیا میں جانوروں کی تعداد انسانوں کی نسبت لاکھوں گنازیادہ ہے۔ مثلاً ایک گھر میں اگر چھ آدمی رہتے تھے تو اس گھر میں چیونٹیوں، مکڑیوں اور کاروچوں کی تعداد ہزاروں میں ہوگی۔ اسی طرح کسی شہر میں دس لاکھ انسان رہتے ہوں تو وہاں چڑیوں، کوؤں، میناؤں، طوطوں، کتے، بلیوں، کاکروچوں، چھپکیوں، چیونٹیوں اور مچھروں کی تعداد کا شمار کرنا ممکن نہ ہوگا۔ جنگلوں، صحراوں، پھاڑوں اور سمندروں میں موجود جانوروں کی تعداد اس سے بھی لاکھوں گنازیادہ ہوگی۔

آپ غور کریں کہ کیا آپ نے کسی چیونٹی کا کروچ، چھپکلی، چڑیا، کوے، طوطے یا مرغابی کو کبھی اپنے سامنے مرتے دیکھا ہے۔ یقیناً کبھی نہیں دیکھا ہوگا۔

مثلاً عام چیونٹیاں ہزاروں کی تعداد میں فرش پر آپ کے سامنے سے گزر رہی ہوتی ہیں لیکن کبھی ایسا نہیں ہوا ہوگا کہ چیونٹیوں کی لاائن میں سے کبھی کوئی چیونٹی چلتے چلتے گرے اور مر جائے۔ کبھی کوئی چڑیا دانہ کھاتے اچانک گر کر مر جائے۔ کوادیوار پر آ کر بیٹھے اور اچانک گر کر ختم ہو جائے۔ چیونٹی کی عمر تین ماہ ہوتی ہے لیکن اسے بھی کبھی آپ نے طبعی موت مرتے ہوئے نہیں دیکھا ہوگا۔

یہ بات بہر حال یقینی ہے کہ یہ سب جانور روزانہ بڑی تعداد میں مرتے ہیں لیکن ان کی لاشیں کبھی کسی کو نظر نہیں آئیں۔ اس کی کیا وجہ ہے؟

یہ راز کیا ہے؟

امام جعفر صادق علیہ السلام نے اس راز سے پردہ اٹھایا:

”مفضل! اس کی وجہ یہ ہے کہ اللہ تعالیٰ نے ان کی فطرت میں یہ بات رکھی ہے کہ انہیں اپنی موت کے وقت کا پہلے سے اندازہ ہو جاتا ہے اور یہ اس وقت سے پہلے پہلے کسی خفیہ مقام پر جا کر چھپ جاتے ہیں، وہاں موت کا انتظار کرتے ہیں اور وہیں مرجاتے ہیں۔ اگر ایسا نہ ہوتا اور یہ جانور بھی راہ چلتے چلتے یا پرواز کرتے کرتے مرجا یا کرتے تو زمین ان کے مُردوں سے بھر جاتی۔ ہوا اور پانی میں تعفن پھیل جاتا اور زمین پر طرح طرح کی بیماریاں پھوٹ پڑتیں۔“

نوت: کیا یہ نظام ایک بے شعور مادہ پیدا کر سکتا ہے غور کرنا چاہیے کہ کیا جانوروں میں یہ طریقہ خود بے خود رواج پا گیا۔ کیا جانوروں میں یہ خصوصیت ایک بے شعور بے جان مادے نے پیدا کر دی اور دنیا کے لاکھوں کھربوں جانور ہمیشہ اس بات کی پابندی کرتے ہیں۔ ظاہر ہے ایسا نہیں ہے۔ یہ تو اللہ کا پیدا کیا ہوا نظام ہے۔ اللہ صاحب قدرت اور صاحب علم بلکہ موجود علم ذات ہے اس لئے یہ لاکھوں کروڑوں جانور اس کے قبضہ قدرت میں اور اس کے حکم کے پابند ہیں۔ ان جانوروں کی زندگی، موت، ان کی حرکت و سکون، سب کچھ اسی کے قبضے میں ہے۔

اس موضوع پر تحقیق

اس حوالے سے ہم نے اپنے ایک ٹوی پروگرام میں والٹ لائف کا طویل تجربہ رکھنے والے پروفیسر سیدین جعفری صاحب اور سفاری پارک کے انچارج ڈاکٹر محمد کاظم صاحب سے بات کی۔ یہ دونوں حضرات حیوانوں کے معانج ڈاکٹر ہیں۔ یہی سوال ہم نے ان دونوں ڈاکٹر صاحبان سے کیا۔

ڈاکٹر سیدین جعفری افریقہ اور پاکستان کے جنگلوں میں والٹ لائف پر طویل عرصے کام کرتے رہے ہیں۔ ہم نے ان سے پوچھا کہ آپ نے ساری زندگی میں کسی جانور کو طبعی موت مرتے دیکھا ہے؟ ان کا جواب نفی میں تھا۔

ہم نے پوچھا کہ کروڑوں جانوروں میں سے روزانہ ہزاروں تو مرتے ہوں گے تو ان کی لاشیں کہاں چلی جاتی ہیں؟

ڈاکٹر صاحب نے جواب دیا۔ ”دیکھیں آپ کو جو جانور نظر آتا ہے وہ صحیح مند ہی نظر آتا ہے۔ جو جانور بیمار ہو جاتے ہیں اور اپنی افادیت کھو بیٹھتے ہیں تو اپنے گلے یا جھنڈ سے الگ ہو جاتے ہیں اور اپنے علاقے سے دور کی غار، پہاڑی درروں یا جھاڑیوں میں جا کر بیٹھ جاتے ہیں اور وہاں مر جاتے ہیں۔ بعد میں مردہ خور جانور انہیں کھا جاتے ہیں اس کے بعد بیکثیر یا ان کے پچے ہوئے گوشت، کھال وغیرہ کو بہت چھوٹے چھوٹے ذرات میں تبدیل کر دیتے ہیں اس طرح ان جانوروں نے جو کچھ زمین اور فضائے حاصل کیا تھا، وہ سب کچھ زمین اور فضا میں واپس چلا جاتا ہے۔“

”اگر یہ جانور بھی یونہی اچانک مر اکرتے تو کیا ہوتا؟“ ہم نے سوال کیا۔

”جانور اس طرح مر اکرتے تو شہروں، میدانوں، جنگلوں، پہاڑوں، جھیلوں، سمندروں اور دریاؤں میں روزانہ ان کی لاشیں اتنی زیادہ ہوتیں کہ دنیا کی کوئی بلدیہ بھی اتنی لاشیں اٹھانے سے قاصر رہتی۔ اس سے انسانی آبادیوں میں بیماریوں کے خدشات پیدا ہو جاتے۔“

اس حوالے سے جب ہم نے سفاری پارک کے ڈائریکٹر ڈاکٹر کاظم صاحب سے معلوم کیا کہ کیا آپ نے کسی جانور کو کبھی طبی موت مرتے دیکھا ہے تو انہوں نے نفی میں جواب دیا اور بتایا کہ آزاد جانوروں کی بات اپنی جگہ لیکن جو جانور قید ہوتے ہیں وہ بھی رات میں کسی وقت مرتے ہیں۔ سفاری پارک کے جانوروں میں 99% صد کیسز میں صحیح جب ہم سفاری پارک میں آتے ہیں تو جانور ہمیں مردہ نظر آتا ہے۔ گھروں میں پالے جانے والے جانوروں کا بھی یہی ہوتا ہے کہ وہ رات میں کسی وقت مرتے ہیں اور صحیح اپنے پنجرے میں مردہ پڑے ہوتے ہیں۔

یہ ہیں وہ حقوق

یہ ہیں وہ حقوق جن کے بارے میں امام جعفر صادق علیہ السلام سے صدیوں پہلے اور صدیوں بعد تک کسی فلسفی، ماہر حیاتیات یا کسی سائنس دان کو کچھ معلوم نہیں تھا۔ امام علیہ السلام کی یہ گفتگو علم الحیوانات، محولیات اور وائلڈ لائف کے ایسے گوشوں کو اجاد کرتی ہے جن پر آج کے دور میں بھی سائنس دان غور نہیں کرتے اور اگر کرتے ہیں تو ان باتوں کے مقاصد اور ان میں انسانوں کے لئے جو فوائد ہیں انہیں سمجھنے سے قاصر ہیں اور جس حد تک ان باتوں کو سمجھتے ہیں ان کے لیے اللہ کو بھول کر ”ذریحہ“ کے گن گاتے رہتے ہیں۔

(ذريحہ کے بارے میں امام علیہ السلام اپنے پہلے لیکچر میں حقوق بیان کرچکے ہیں کہ ذريحہ اللہ تعالیٰ کا جاری کردہ ایک قانون ہے جسے اللہ نے اس کائنات میں جاری کیا ہے۔)

بہت سی باتیں انسانوں نے جانوروں سے سیکھیں

امام علیہ السلام نے فرمایا:

”مفضل! تم غور کرو گے تو معلوم ہو گا کہ بہت سی باتیں انسانوں نے جانوروں ہی سے سیکھی ہیں۔ اس کی ایک مثال تو ہابیل اور قabil کے قصے میں تمہیں مل جائے گی۔

قابل نے جب اپنے بھائی ہابیل کو قتل کر دیا تو اس کی سمجھ میں نہیں آ رہا تھا کہ لاش کو کہاں چھپائے۔ اسی وقت دو کوئے لڑتے ہوئے آئے اور ایک کوئے نے دوسرے کوئے کو مار ڈالا۔ اس کے بعد اس نے اپنے پنجوں سے زمین کھودی اور کوئے کی لاش کو گڑھے میں پھینک کر اس پر مٹی ڈال دی۔

اس سے قابل کی سمجھ میں آیا کہ وہ کیا کرے۔ اس طرح کوئے کی نقل کرتے ہوئے اس نے بھی اپنے بھائی کی لاش کو اسی طرح چھپا دیا۔

نوٹ: دوسری مثالیں

- ۱) ہوا میں پرواز کرنے کا راز بھی انسان کو پرندوں کے ذریعے معلوم ہوا۔ آج جو ہوائی جہاز بنائے جاتے ہیں وہ پرندوں کی پرواز کے اصولوں پر ہی ڈیزائن کیے جاتے ہیں اور ان کی ساخت پرندوں سے ملتی جلتی ہوتی ہے۔
- ۲) خود کو دشمن سے چھپانے (کیموفلان) کا طریقہ بھی انسان نے حشرات الارض، پرندوں اور چرندوں ہی سے سیکھا ہے۔ بہت سے پرندے، چوپائے حشرات اور کیڑے مکوڑے خود کو ماحول کے رنگ کے مطابق کر لیتے ہیں اس طرح وہ دشمن یا شکار کو نظر نہیں آتے۔
- ۳) ریڈار کی ایجاد انیسویں صدی میں ہوئی جب کہ چمگاڑیں، ہاتھی اور کئی طرح کی محچلیاں اس ٹیکنا لو جی کو لاکھوں سال پہلے سے استعمال کر رہی ہیں۔ چمگاڑیں اس مقصد کے لئے الٹرا ساؤنڈز استعمال کرتی ہیں جبکہ ہاتھی اس کام کے لئے انفرا ساؤنڈز کا استعمال کرتے ہیں۔ الٹرا ساؤنڈ انسانی سماحت سے بالاتر ہوتی ہیں اور انفرا ساؤنڈز انسانی کی حد سماحت سے

- بہت کم ہوتی ہیں اسی لئے آواز کی یہ دونوں لہریں انسانی کان سننے سے قاصر رہتے ہیں۔
- انسان اس شیکنا لو جی کو آج طب سے لے کر دفاع تک کے لیے استعمال کرتا ہے۔
- (۲) کاغذ بنانا، انسان نے ایک تنی سے سیکھا۔ یہ تیار رخت کی چھال کو اپنے منہ سے کھرچتا ہے اور اس ریشے کو اپنا عاب ملا کر چھتے کی تعمیر کرتا ہے۔ جب یہ طوبت سوکھتی ہے تو اس کا کاغذی چھٹا تیار ہو جاتا ہے۔ اسی کو دیکھ کر چین کے ایک باشندے نے ہزاروں سال پہلے کاغذ ایجاد کیا تھا۔
- (۳) اسی طرح کپڑے کے تانے بانے بننے کا کام انسان نے مکڑی سے سیکھا۔
- (۴) کیمیائی جنگ کا طریقہ انسانوں نے مچھروں اور چیونٹیوں سے سیکھا۔ یہ دونوں حشرات ”کیمیکل وار فیئر“، یعنی کیمیائی جنگ کے ماہر ہوتے ہیں۔

ہاتھی کی سونڈ کے فائدے

حیوانوں کے بارے میں گفتگو کرتے ہوئے امام علیہ السلام نے مفضل ابن عمرؓ کو ہاتھی کے بدن کی ساخت کی جانب متوجہ فرمایا:

”مفضل! ذرا ہاتھی کی سونڈ کو غور سے دیکھو۔ (کہ اس طرح کی سونڈ دوسرے چوپائیوں مثلاً گھوڑے، گائے یا بکری کے کیوں نہیں ہوتی؟)

اس کی وجہ یہ ہے کہ ہاتھی کی جسمانی ساخت دوسرے چوپائیوں سے بالکل مختلف ہے۔ مثلاً ہاتھی کی گردن لمبی نہیں ہے۔ اس کے پاؤں موٹے اور بھاری ہیں۔ ہاتھی دوسرے چوپائیوں کی طرح سر جھکا کر زمین سے گھاس وغیرہ نہیں اٹھا سکتا۔ اس کی گردن چھوٹی اور بھاری ہے۔ وہ اپنی گردن کو دوسرے چوپائیوں کی طرح تیزی سے ادھر ادھر حرکت دینے سے قاصر ہے۔

اس طرح کی جسمانی ساخت کے ساتھ اگر ہاتھی کو سونڈ نہ دی جاتی تو وہ کس طرح اپنی غذا حاصل کرتا اور کس طرح زندہ رہتا۔ اسی لئے اس کا رساز حقیقی نے ہاتھی کی بھاری گردن کے نیچے سونڈ پیدا کی۔ یہ سونڈ اس کے لئے ہاتھوں کا کام کرتی ہے۔

اس طرح کہ یہ اپنی سونڈ کو زمین تک لٹکائے رہتا ہے اور زمین یا درختوں سے اسے جو کچھ حاصل کرنا ہوتا ہے اسے سونڈ کی مدد سے حاصل کرتا ہے۔

سوچو کہ کس نے ہاتھی کو اس کی جسمانی ساخت کی مناسبت سے ہاتھوں کے بد لے ایک سونڈ دے دی جس سے وہ غذا بھی حاصل کرتا ہے اور پانی بھی پیتا ہے۔ ہاتھی کی یہ سونڈ اسی ذات نے پیدا کی جو خالق حقیقی ہے (اور جسے اپنی ہر مخلوق کی زندگی اور ضروریات زندگی کا علم تھا اس سے پہلے کہ وہ مخلوق معرض وجود میں آئے) ”اب اگر کوئی شخص کہے کہ ہاتھی کی گردن دوسرے چوپایوں کی طرح لمبی کیوں نہیں بنائی گئی تو اسے جواب دیا جائے گا کہ چونکہ ہاتھی کا سر اور اس کے کان بہت بھاری اور وزنی ہوتے ہیں (اس جسمانی ساخت کے ساتھ) اگر ہاتھی کی گردن لمبی بنائی جاتی تو وہ ہاتھی کے سر اور کانوں کے وزن کو سنہجال نہ پاتی اور ٹوٹ جاتی یا کم از کم یہ ہوتا کہ ہاتھی کو گردن گھمانے میں سخت دشواری پیش آتی۔ اسی لئے ہاتھی کا سر اس کے دھڑ سے ملا ہوا بنا یا گیا تاکہ وہ سر اور کانوں کے بھاری وزن کے دباو کو سنہجال سکے اور اسے سونڈ دے دی گئی جو اس کے لئے ہاتھ کی طرح کام کرتی ہے۔

یہی نہیں ہاتھی کے وہ اعضاء جو افزائش نسل کے لئے ضروری ہیں وہ بھی دوسرے حیوانوں سے مختلف ہیں اور زر اور مادہ کی ضروریات کے عین مطابق ہیں تاکہ ان کی نسل بڑھتی رہے اور باقی رہے۔ (ہاتھیوں کی سونڈ کا ایک فائدہ یہ بھی ہے کہ صحرائی علاقوں میں جہاں پانی زیر زمین ہوتا، ان علاقوں میں ہاتھی سونڈ کی مدد سے زیر زمین پانی کی موجودگی کا پتا گالیتا ہے)

زرا فہ ایک عجوبہ

امام جعفر صادق علیہ السلام نے مفضل ابن عمرؓ کو زرافے کی عجیب و غریب جسمانی ساخت کی جانب متوجہ فرمایا:

”مفضل! اب تم زرافے کو دیکھو اور اس بات پر غور کرو کہ اس کے اعضاء کئی دوسرے حیوانوں کے اعضاء جیسے ہیں۔ مثلاً اس کا سر گھوڑے کی طرح، گردن اونٹ جیسی لمبی۔ اس کے گھر، گائے بھیں جیسے اور کھال کے نشانات چھیتے کی جلد جیسے۔

اس سے کچھ جاہلوں نے یہ سمجھا کہ زرافہ مختلف اقسام کے چوپائیوں کے درمیان باہمی اختلاط سے پیدا ہوا۔ یہ گمان کرنے والے کی جہالت ہے اور ایسی بات وہی شخص سوچ سکتا ہے جسے اللہ جل شانہ کی شانِ خلاقیت کا ذرا سا بھی اندازہ نہیں ہے۔

ایسے لوگوں کو سمجھنا چاہئے کہ مختلف اقسام کے حیوانات کا ایک

ہی خالق ہے اور وہ جس حیوان کے جس عضو بدن کو چاہتا ہے تو ایک سا پیدا کر دیتا ہے اور جس کے اعضاے بدن کو چاہتا ہے دوسرے حیوانوں سے یکسر مختلف خلق کر دیتا ہے۔ ان کی ساخت میں جو چاہتا ہے بڑھادیتا ہے اور جس کو چیز کو چاہتا ہے کم کر دیتا ہے۔ وہ جو چاہتا ہے اور جیسے چاہتا ہے اسے پیدا کر دیتا ہے اس کی قدرت و طاقت کو کوئی مخلوق عاجز نہیں کر سکتی۔

جو لوگ یہ گمان کرتے ہیں کہ زرّافہ کئی حیوانات کے اختلاط سے وجود میں آیا تو انہیں معلوم ہونا چاہئے کہ کسی ایک قسم کا جانور دوسری قسم کے جانور سے اختلاط نہیں کرتا۔ نہ گھوڑا، اونٹی سے اور نہ اونٹ گائے سے۔ اس قسم کا باہمی اختلاط ان جانوروں میں ممکن ہے جو ایک دوسرے سے قریبی رشتہ رکھتے ہوں اور ایک دوسرے سے ملتی جلتی جسمانی ساخت کے حامل ہوں، مثلاً گھوڑا اور گدھا۔ اب اگر گھوڑا باپ ہو اور ماں گدھی ہو تو اختلاط ممکن ہے۔

اس اختلاط سے خچر پیدا ہوتا ہے (جس میں گھوڑے اور گدھے دونوں کی خصوصیت یکجا ہو جاتی ہیں) اسی طرح بھیڑیے اور نجّو نامی جانور میں بھی ہو سکتا ہے اور اس سے ”سمح“ نامی جانور پیدا ہوتا ہے۔

اچھا دیکھو! ایسا بھی نہیں ہو سکتا کہ دو مختلف جانوروں کے اختلاط سے جو بچہ پیدا ہواں میں ایک عضو ایک جانور کا ہو اور دوسرا کسی اور جانور کا (مثلاً سر بھیڑیے جیسا ہو اور باقی جسم نجّو جیسا)

جیسا تمہیں زرّافے میں نظر آتا ہے کہ جلد کارنگ چھتے جیسا،
گردن اونٹ جیسی اور کھرگائے جیسے معلوم ہوتے ہیں۔

جب دو مختلف جانوروں کے اختلاط سے بچہ پیدا ہوتا ہے تو وہ
ایک تیسری قسم کا جانور بن جاتا ہے۔ اسی کی مثال خچر ہے کہ اس کا
سر، کان، کمر، دُم، سُم، یہ سارے اعضاء گھوڑے اور گدھے دونوں
کے اعضاء سے ملتے جلتے ہوتے ہیں اور اس کی آواز گھوڑے اور
گدھے کی آواز کے درمیان ہوتی ہے۔ (ایسا نہیں ہوتا ہے کہ خچر کا سر
بالکل گدھے جیسا ہو اور باقی جسم ہو بہو گھوڑے جیسا۔ کسی مادہ جانور میں
ایسا ممکن نہیں ہو سکتا کہ اس کا بیضہ (Egg) کئی طرح کے جانوروں کے
اسپرم (Sperm) سے بیک وقت میل کھا سکے)

”بس یہی دلیل ہے اس بات کی کہ زرّافہ مختلف اقسام کے
جانوروں کے اختلاط سے وجود میں نہیں آیا بلکہ ایک بالکل الگ قسم
کا جانور ہے اور اللہ کی مخلوقات میں سے ایک عجیب مخلوق ہے۔
یہ اللہ کی قدرت کا ایک نمونہ ہے کہ اللہ جس مخلوق کو جیسا چاہے
پیدا کر سکتا ہے۔“

زرّافے کی گردن لمبی کیوں بنائی گئی؟

”زرّافے کی گردن پر بھی غور کرو کہ یہ اس قدر لمبی کیوں
بنائی گئی۔ اس میں اس کا کیا فائدہ ہے۔ تم دیکھو گے کہ زرّافے
ایسے جنگلوں میں رہتے ہیں جہاں اونچے اونچے درخت موجود

ہوں۔ ان کی زیادہ تر غذا پیڑوں کی تازہ کوشپیں ہوتی ہیں۔ اب چونکہ اس کی غذا درختوں کی چوٹیوں پر موجود تازہ پتے تھے تو اس کی گردن اس قدر لمبی بنائی گئی کہ زرا فہ اپنے منہ اور ہونٹوں کو درختوں کی اوپر والی شاخوں تک پہنچا سکے اور اپنی پسندیدہ غذا حاصل کر سکے۔

بندر کے بدن کی ساخت اور اس کی حکمتیں

امام علیہ السلام نے فرمایا:

”اب ذرا بندر کے بارے میں غور کرو کہ یہ انسان سے کس قدر مشابہ ہے (لیکن انسانی صفات و خصوصیات سے محروم) تم دیکھو گے کہ بندر کے زیادہ تر اعضاء انسانی اعضاء جیسے ہی ہوتے ہیں۔ مثلاً اس کا سر، دونوں بازوں، سینہ، دودھ پلانے کے اعضاء، حتیٰ کہ اس کے اندر ورنی اعضاء بھی انسان کے اندر ورنی اعضاء سے مشابہ ہوتے ہیں۔

پھر اسے ایک خاص طرح کی ذہانت اور چالاکی بھی دی گئی جس کے ذریعے یہ اپنے مالک (سدھانے والے) کے اشاروں اور آوازوں کو سمجھتا ہے۔ انسانوں کی نقل اتنا رتا ہے۔ یہ جانور بہت سی انسانی خصلتوں کو اختیار کر سکتا ہے اور اپنی جسمانی ساخت میں بھی انسان سے بہت ملتا جلتا ہے۔

بہت شکر ادا کرنا چاہیے

انسان کو اس بات پر غور کرنا چاہئے اور اپنے خالق کا بے پناہ
شکر گزار ہونا چاہئے۔ اسے سوچنا چاہئے کہ دوسرے حیوان بھی
میری طرح اللہ کی مخلوق ہیں اور میں بھی انہی حیوانوں کی طینت
اور مادے سے بنا ہوں لیکن ان حیوانوں، مثلاً بندر کے مقابلے
میں اللہ نے مجھے کن عظیم فضیلتوں سے سرفراز کیا ہے۔

انسان اور بندر

کسی مخلوق کا انسان یا جانور بننا اس کے DNA پر موجود (Gens) پر منحصر ہے۔ ہر جانور کا
الگ طرح کا ہوتا ہے لیکن ان میں کسی قدر یکساں بھی پائی جاتی ہے۔ مثلاً انسانوں میں
99.9 فیصد جینز (Gens) ایک دوسرے جیسی ہوتی ہیں۔ جب کہ انسان اور بندر کی 98.5 فی
صد جینز یکساں ہوتی ہیں۔ اسی طرح انسان اور چوہے کی 90 فیصد جینز ایک جیسی ہوتی ہیں۔ یعنی
اگر انسان کی جینز صرف 2% مزید یکساں ہوتی تو انسان، انسان کے بجائے ایک بندر جیسی مخلوق
ہوتا۔
(حوالہ: DNA جسم کی کتاب ہدایت)

انسان کو چاہئے کہ وہ غور کرے کہ وہ بندر سے کس قدر مشابہ
لیکن اللہ کی نعمتوں اور احسانات کے سبب کس قدر مختلف اور بندر
کے مقابلے میں کس قدر بافضیلت ہے۔ اگر دماغ، عقل اور
قوت گویاں میں انسان کو دوسرے حیوانوں پر فضیلت نہ دی جاتی
تو انسان بھی، آدمی کی بجائے محض ایک جانور ہوتا۔، (زیادہ سے
زیادہ بندر جیسا جانور)

نٹ: انسان نما حیوان

بن مانس، چمپینزی اور دوسرے بندروں میں انسانوں سے ملتی جلتی کئی خصوصیات پائی جاتی ہیں۔ مثلاً یہ تمام بندراپنے ہاتھوں کی انگلیوں کو انسان کی طرح استعمال کر سکتے ہیں۔ یعنی ان کا انگوٹھا ہاتھ کی دوسری انگلیوں سے مل سکتا ہے۔ اگر انسان کے ہاتھ میں انگوٹھانہ ہوتا ایسی صورت میں صرف انگلیاں بہت کم کام کر سکتی تھیں۔

بندروں کی ٹانگ کی ہڈیاں ایسی ہوتی ہیں کہ وہ ٹانگوں کو بالکل سیدھا نہیں کر پاتا۔ اسی وجہ سے وہ سیدھا کھڑا نہیں رہ سکتا۔ انسان کی طرح بندروں کی ہتھیلی اور پیر کے تلوں پر بال نہیں ہوتے۔ تمام بندر غول بنا کر زندگی گزارتے ہیں۔ اس غول کا ایک سردار ہوتا ہے غول کے بندراس کی اطاعت کرتے ہیں۔ بندراپنے جذبات کو انسانوں کی طرح اپنے چہرے سے ظاہر کر سکتے ہیں۔ دوسرے چوپائے مثلاً گائے، بھینس، بکری وغیرہ کے چہرے جذبات کے اظہار سے عاری ہوتے ہیں۔

بندروں کی ریڑھ کی ہڈی انسانوں کی طرح خم دار نہیں ہوتی۔ اسی وجہ سے یہ زیادہ دیر دوپاؤں پر کھڑے نہیں رہ سکتے اور بے شمار فوائد سے محروم رہتے ہیں۔ اس کے باوجود ماہرین حیاتیات کے مطابق بندرا انسان کے سوا دوسرے تمام حیوانوں سے زیادہ ترقی یافتہ جانور ہیں۔

دلچسپ بات یہ ہے بندروں کی زبان، منہ، دانت، ہونٹ انسانوں کی طرح ہوتے ہیں لیکن یہ انسانی آواز کی نقل نہیں اتار سکتے۔ جب کہ گرے پیرٹ، مینا میں اور طوٹے جن کی زبان چھوٹی ہوتی ہے۔ ان کے ہونٹ بھی نہیں ہوتے اس کے باوجود وہ انسانی آواز وال الفاظ کو بالکل انسانی لمحے میں ادا کرنا سیکھ جاتے ہیں۔

چمپینزی نسل کے بندروں میں، دوسرے بہت سے کام سیکھنے کی صلاحیت پائی جاتی ہے اور وہ یہ سارے کام بالکل انسانوں کی طرح سرانجام دے سکتے ہیں۔

بندر کے جسم میں کچھ اضافے بھی ہیں

امام علیہ السلام نے مفضل سے فرمایا:

”انسانوں سے مشابہت کے ساتھ ساتھ بندروں کے جسم میں کچھ اضافے بھی ہیں۔ مثلاً اس کا دہانہ، دم اور جسم پر بال... جو بندر کے لئے اس کے لباس کا کام دیتے ہیں۔ اگر بندر کو انسانوں کی طرح عقل و شعور، دماغ، ذہانت اور گویائی کی طاقت دے دی جاتی تو یہ باتیں اس کے انسان سے مشابہہ ترین ہونے میں مانع نہ ہوتیں۔

امام نے چوپائیوں، چرندوں اور درندوں کے بارے میں جو کچھ فرمایا۔ مفضل ابن عمرؓ ان تمام باتوں کو لکھتے رہے۔ امام نے اپنی گفتگو میں ایک وقفہ دیا تو مفضل ابن عمرؓ نے عرض کی۔

”مولا! آپ نے حیوانات کے بارے میں اور ان کی جسمانی ساخت کے حوالے سے جو کچھ فرمایا، وہ عقل و شعور کھنے والوں کے لئے واقعی عبرت کا سبق اور علم و حکمت کا ایک خزانہ ہے۔ اب آپ سے گزارش ہے کہ آپ چیوٹی (یا اس جیسے دوسرے حشرات) اور پرندوں کے بارے میں کچھ فرمائیے!“

امام علیہ السلام کا جواب اگلے باب میں دیکھئے۔

چیونٹی، اللہ کی قدرت کا ایک اعلیٰ نمونہ

گزشته باب میں آپ نے پڑھا کہ مفضل ابن عمرؓ نے امامؐ سے درخواست کی کہ مولا! اب آپ مجھے چیونٹی (یا اس جیسے حشرات) اور پرندوں کے بارے میں بتائیے۔

اس سوال کے جواب میں امام علیہ السلام نے فرمایا:

”مفضل! ذرا اس نہیں سی چیونٹی کے منہ کو دیکھو! کیا تم اس کے منہ کی بناوٹ میں کسی ایسی چیز کی کمی پاتے ہو، جس کی چیونٹی کو اپنے ماحول اور ضروریات کے لئے حاجت ہو اور وہ چیز چیونٹی کے اس (مختصر سے) منہ میں موجود نہ ہو؟ چیونٹی کے منہ میں ہر وہ چیز پیدا کی گئی ہے جو اس کی زندگی اور اس مقصد کے لئے ضروری ہے جس مقصد (یا مقاصد) کے لئے چیونٹی کو خلق کیا گیا ہے۔

چیونٹی کو زمین پر کیا کرنا ہے، کس طرح زندہ رہنا، کس طرح اپنا کام کرتے رہنا ہے اور کس طرح اپنے مقصد حیات کی تکمیل کرنا ہے؟ اس کے بارے میں کس نے طے کیا اور پھر ان کاموں کی مناسبت سے کس نے اسے مخصوص اعضاء عطا فرمائے تو ظاہر ہے کہ یہ اللہ کی ذات ہے۔

ان سب باتوں پر غور کرو گے تو تم دیکھو گے کہ چیونٹی کے

وجود میں بھی وہی حکمت و تدبیر (قدرت کی اعلیٰ ترین ٹیکنالوجی)
صرف ہوئی ہے جو تمہیں کسی بھی دوسری چھوٹی یا بڑی مخلوق میں
نظر آتی ہے۔

امیر المؤمنین نے فرمایا

ہم اپنے قارئین کو چیونٹی کے منہ کے بارے میں بھی تفصیلًا بتائیں گے لیکن یہاں مناسب ہے
کہ چیونٹی کے بارے میں امیر المؤمنین حضرت علی ابن ابی طالب علیہ السلام کا ایک قول نقل کریں۔
امیر المؤمنین علیہ السلام نے فرمایا:

”کیا وہ لوگ (اللہ کے وجود کا انکار کرنے والے) ان نہیں منے
ذی حیات کو نہیں دیکھتے جنہیں اللہ نے پیدا کیا ہے؟ اگر تم غور
و فکر کے راستوں کو طے کرتے ہوئے اس کی آخری حد تک پہنچ
جاوے گے تو سمجھ سکو گے کہ جو (اللہ) چیونٹی کا پیدا کرنے والا ہے،
کھجور کا درخت بھی اسی نے پیدا کیا ہے۔ تمام ذی حیات
کے مختلف اعضاء میں باریک ہی ساتو
(نوح البلاغہ خطبہ: ۱۸۳) فرق ہے۔“

نوٹ: چیونٹی کی جسمانی ساخت

آئیے اب چیونٹی کو ”ماںکرو اسکوپ“ کی مدد سے دیکھتے ہیں تاکہ اللہ تعالیٰ کی شان خلائقیت کا
کسی قدر اندازہ لگا سکیں۔ چیونٹی کے جسم کے تمام نازک اعضاء ایک سخت خول میں بند ہوتے
ہیں۔ چیونٹی کا شمار حشرات (Insects) میں ہوتا ہے اور تمام حشرات میں اسی طرح کا جسم پایا
جاتا ہے۔ تمام حشرات کے اعضاء ایک خول میں بند ہوتے ہیں۔ ان کی ٹانکیں، منه، اینٹینا اور پر

اس خول سے باہر نکلے ہوتے ہیں۔

یہ سخت خول انہیں دشمنوں سے بچانے میں مدد فراہم کرتا ہے بالکل بکتر بند گاڑی کی طرح۔
اس خول کو (Exoskeleton) کہا جاتا ہے۔ دورانِ خون، دماغ، اعصابی نظام، ہاضمی کا نظام
اور دوسرے بہت سارے اعضاء اسی سخت خول میں بند ہوتے ہیں۔

اس خول کے بارے میں سب سے پہلے امیر المؤمنین علیہ السلام نے اپنے ایک خطبے میں
ہمیں متوجہ کیا۔ آپ نے فرمایا:

”اگر تم اس (چیونٹی) کی غذا کی نالیوں اور اس کے جسم کے
نشیب و فراز اور اس کے خول (Exoskeleton) آنکھوں اور
کانوں کی بناؤٹ میں غور و فکر کرو گے تو تم اس (اللہ) کی
آفرینش پر حیران رہ جاؤ گے۔ (نجح البلاغم خطبہ - ۱۸۳)

نوٹ: واضح رہے کہ انسانوں اور دوسرے جانوروں کے جسم کا ڈھانچا جسم کے اندر ہوتا ہے
لیکن حشرات الارض مثلاً کا کروچ، ہمکھی، چیونٹی، شہد کی مکھی وغیرہ کے جسم کا ڈھانچا ان کے جسم کے
اوپر قائم کیا گیا ہے جو ان کے اعضاء و بناؤٹ کو اپنی جگہ قائم رکھتا ہے۔

امام جعفر صادق علیہ السلام نے مفضل ابن عمرؓ سے چیونٹی کے بارے میں جو کچھ فرمایا وہ اس
زمانے کے لوگوں کی عمومی ذہنی سطح کو پیش نظر رکھ کر فرمایا: ہم نے چیونٹی کے بارے امام علیہ السلام
کے انہی بنیادی اکتشافات کی تشریع جدید سائنسی معلومات کی روشنی میں آپ کی خدمت میں پیش
کر رہے ہیں۔

چیونٹیوں کا ٹیم ورک

امام علیہ السلام نے مفضل ابن عمرؓ سے فرمایا:

”اس چیونٹی کو دیکھو کہ یہ اپنی غذا کے لئے کس طرح جمع

ہوتی ہیں (یعنی انہیں کس طرح پتا چل جاتا ہے کہ فلاں مقام پر فلاں غذا موجود ہے) یہ بھی دیکھو کہ چیونٹیاں جب کسی دانے کو اپنے سوراخ تک پہنچانا چاہتی ہیں تو اگر یہ دانہ بھاری ہو تو بہت ساری چیونٹیاں اسے ہر طرف سے اٹھاتی ہیں اور آرام سے اپنے سوراخ میں پہنچادیتی ہیں۔ بالکل اسی طرح جیسے کئی آدمی مل کر وزنی چیز کو اٹھاتے ہیں بلکہ چیونٹیاں تو اس کام میں اس قدر کوشش اور تنہی کا مظاہرہ کرتی ہیں جس قدر کوشش اکثر آدمی بھی نہیں کرتے۔

نوٹ: کیا سائنس دان ایک چیونٹی پیدا کر سکتے ہیں؟

اس ٹائم ورک کو سراجام دینے کے لئے چیونٹی جیسی شخصی مخلوق کو باہمی تعاون اور اس تعاون کے لئے شعور اور اسے استعمال کرنے کی صلاحیت، کیا ماڈہ اس میں پیدا کر سکتا تھا؟ ماڈے کو جھوڑ دیں، یہ دیکھیں کہ کیا دنیا بھر کے سائنس دان مل کر چیونٹی جیسی مخلوق پیدا کر سکتے ہیں۔ یہی نہیں بلکہ دنیا بھر کے سارے سائنسی ادارے اور سائنس دان مل کر چیونٹی جیسی مخلوق کو فنا کر سکتے ہیں؟ حقیقت یہ ہے کہ تمام چیونٹیوں کو فنا کرنا بھی کسی کے لیے ممکن نہیں ہے۔

اس کی تازہ مثال جنوبی امریکا میں پائی جانے والی فائر آئنٹس (آتشی چیونٹیاں) ہیں۔ جنہیں جنوبی امریکا سے فنا کرنے کی تمام کوششیں بیکار ثابت ہو چکی ہیں۔ فنا ہونے کے بجائے یہ زہریلی چیونٹیاں جنوبی امریکا کے دوسرے علاقوں میں پھیلتی جا رہی ہیں۔ یہ ہوائی اڈوں اور ٹرینیک گلنڈز کے بر قی تاروں کو کاٹ دیتی ہیں۔ یہ کسی انسان کو کاٹ لیں اور اسے فوری طبی امداد نہ ملے تو وہ انسان ہلاک بھی ہو سکتا ہے۔ یہ چیونٹیاں ار پوس پرزن وے کی لائس کے تاروں کو کاٹ دیتی ہیں جس کی

وجہ سے اکثر جہازوں کی لینڈنگ میں مشکلات پیش آتی ہیں۔ (حوالہ: Wikipedia)

چیوٹی کی پیش بینی

امام علیہ السلام نے فرمایا:

”تم نے دیکھا ہوگا کہ چیوٹیاں جب کوئی دانہ یا نجاح اٹھاتی ہیں تو اپنے سوراخ میں لے جانے سے پہلے اس کے دو ٹکڑے کر دیتی ہیں کہ کہیں یہ ان کے کام کے نہ رہیں۔“

(چیوٹیاں جانتی ہیں کہ یہ دانہ اگر سالم حالت میں ان کے سوراخ میں گیا تو زمین میں نبی پا کر اگنے لگے گا اور غذا کے لئے کام آنے کے بجائے ان کے گھر کو توڑ پھوڑ کر رکھ دے گا)

امام جعفر صادق علیہ السلام نے فرمایا:

”پھر یہ چیوٹیاں عام طور پر ایسی جگہ گھر بناتی ہیں جو بلند ہو اور وہاں پانی آنے کا امکان نہ ہو۔ اگر کبھی پانی آجائے تو یہ اپنے جمع کئے ہوئے دانوں کو باہر دھوپ میں لا کر پھیلا دیتی ہیں تاکہ یہ خشک ہو جائیں۔“

مفضل! دیکھو! اگر چہ ان کے پاس انسانوں جیسی عقل نہیں ہے، اس کے باوجود یہ کس طرح ساتھ مل کر بڑی ذہانت کے ساتھ کام کرتی ہیں۔ اس لئے کہ یہ سب صلاحیتیں ان کی ضروریات (اور مطلوبہ خدمات) خداۓ عز و جل کی مہربانی سے ان کی فطرت میں داخل کر دی گئی ہیں۔

چیوٹی کی اقسام

دنیا بھر میں چیوٹی کی آٹھ سو سے زیادہ اقسام پائی جاتی ہیں اور اپنے اپنے ماحول میں ایک مکمل سماجی و معاشرتی زندگی گزارتی ہیں۔ اسی لئے انہیں سو شل انسیکٹ کہا جاتا ہے۔ ان کے سائز، شکل و صورت، جسمانی ساخت اور عادات و اطوار میں بڑی رنگارنگی پائی جاتی ہے۔ یہ کالونیاں بنا کر زندگی گزارتی ہیں۔ ہر کالونی ایک ملکہ چیوٹی کے دم سے آباد ہوتی ہے۔ ایک کالونی میں دوالاکھ سے زیادہ چیوٹیاں ہو سکتی ہیں۔ ملکہ کا کام انڈے دینا، آبادی میں اضافہ کرنا اور تمام خدمات سرانجام دینے والی لاکھوں کا رکن چیوٹیوں کو اپنے حکم پر چلانا ہوتا ہے۔

ملکہ کس طرح ان چیوٹیوں کو احکامات جاری کرتی ہے اس کے بارے میں تحقیقات ابھی تک واضح نہیں ہو سکیں۔ امکان ہے کہ ملکہ چیوٹی یہ سب کام بعض کیمیکلز کے ذریعے سر انجام دیتی ہے۔

سپاہی قسم کی چیوٹیاں بد بودار زہر میلے مادوں سے لیس ہوتی ہیں اور ان کے ذریعے دشمن سے اپنا دفاع کرتی ہیں۔ کارکن چیوٹیاں ملکہ کے انڈوں کی نگہداشت کرتی ہیں اور انہیں غذا فراہم کرتی ہیں۔

چیوٹیوں کی ایک قسم جنہیں پیرا سول چیوٹیاں کہا جاتا ہے، زیریز میں بڑے بڑے گھر بناتی ہیں۔ درختوں کے پتے کاٹ کر ان گھروں تک پہنچاتی ہیں۔ اندر موجود چیوٹیاں ان پتوں کو باریک ملکڑوں میں کاٹ کر اپنے گھر میں پھیلادیتی ہیں جہاں انہیں پھپھوند لگ جاتی ہے اور یہ پھپھوندان کے غذائی اسٹور کا کام کرتی ہے۔

بعض چیوٹیاں مویشی بھی پاتی ہیں۔ وہ چاولوں میں پائی جانے والی سرسری یا ایسے ہی کسی حشرے کو پکڑ کر اپنے گھر میں لے جاتی ہیں اور اسے باہر نکلنے نہیں دیتیں۔ اس سرسری کے جسم سے ایک رس نکلتا ہے جسے یہ چیوٹیاں استعمال کرتی ہیں۔

چیونٹی کامنہ

جو چیونٹیاں نئے منے کیڑے مکوڑوں کو اپنی غذا بناتی ہیں ان کے جبڑے، سادہ اور چند دانتوں والے ہوتے ہیں۔ سخت کھال کے بڑے کیڑوں کو کھانے والی چیونٹیوں کے جبڑے اسی مناسبت سے بڑے اور سخت دانتوں والے ہوتے ہیں۔ پتوں کو کاٹ کر کھانے والی چیونٹیوں کے منہ میں دانت نہیں ہوتے۔ لیکن ان کے منہ درانتی کی طرح ہوتے ہیں جن کی مدد سے یہ پتوں کو بڑی تیز رفتاری کے ساتھ کاٹتی ہیں۔

چیونٹی کے پاؤں

چیونٹیوں کے پیروں میں اس طرح کے چکنے والے پیدا ہوتے ہیں جو خرد بینی بالوں سے ڈھکے ہوتے ہیں۔ یہ بال چیونٹیوں کو قوتِ لامسہ (چھوکر محسوس کرنے کی صلاحیت) عطا کرتے ہیں۔ ان کے ہر پیر کے اندر دو پنجے ہوتے ہیں جن کی مدد سے یہ کسی چیز کو بہ آسانی پکڑ سکتی ہیں۔ ہر پنجے کے نیچے اس طرح کے پیدا ہوتے ہیں کہ چیونٹیاں خود کو کسی بھی سطح پر چپکا سکتی ہیں۔ اسی لئے یہ دیوار، چھت، درخت اور پتوں پر آرام سے چل سکتی ہیں۔ اگر یہ پیدا نہ ہوں تو یہ نازک سی چیونٹیاں ہوا میں اڑ جائیں۔

چیونٹی کے کان

چیونٹی کے جسم میں ہمارے کانوں کی طرح کان نہیں ہوتے بلکہ ان کے سر پر لگے ہوئے دو اینٹینا ان کے لئے کانوں کا کام سرانجام دینے ساتھ ساتھ دوسرے ذی حیات اور اپنی جیسی چیونٹیوں سے بے شمار مواصلاتی رابطوں میں بھی ان کی مدد کرتے ہیں۔

چیونٹی کی انجنینرنگ کی صلاحیت

چیونٹی کی ایک قسم اکثر دو پتوں کو ایک دوسرے سے جوڑ کر اس کے اندر گھر بناتی ہے۔ اس مقصد کے لئے بہت ساری چیونٹیاں اپنے ہی ایک لاروا کو پکڑ کر پتے کے قریب لاتی ہیں۔ لاروا

کے جسم سے ریشم جیسا مادہ نکلتا ہے۔ چیونٹیاں دو حصوں میں بٹ کر پتوں کے کناروں کو گھینچ کر ایک دوسرے کے قریب لاتی ہیں اور کچھ چیونٹیاں لا روا کے جسم سے نکلنے والے ریشم جیسے مادے سے ان کناروں کو جوڑ دیتی ہیں۔ (حوالہ: The Insects)

مکڑی اور شکار

امام علیہ السلام نے فرمایا:

”مفضل! چیونٹی کے ساتھ ساتھ اس جاندار کو دیکھو جسے لیٹ (شیر) کہتے ہیں۔ عام لوگ اسے اسد الذباب (مکھیوں کا شیر) بھی کہتے ہیں۔ یہ ایک قسم کی چھوٹی سی مکڑی ہے جو مکھیوں کا شکار کرتی ہے۔ اس ذرا سی مکڑی کے زندہ رہنے اور غذا حاصل کرنے کے لئے کس قدر چالا کی اور تدبیر اس کی فطرت میں رکھی گئی ہے! حصولِ رزق کے لئے اس مکھی میں کیسی برداشت اور صلاحیت عطا کی گئی ہے!

تم دیکھو گے کہ مکھی جب اس کے قریب آتی ہے تو یہ مکڑی بالکل بے حس و حرکت رہتی ہے۔ خود کو مردہ ظاہر کرتی ہے۔ جب مکھی اس کی طرف سے بے فکر ہو جاتی ہے تو یہ بہت آہستگی سے حرکت کرتی ہے اور ذرا آگے بڑھ کر پھر سے مُردے جیسی ہو جاتی ہے۔ اس طرح جب اس مکڑی کو انداز ہو جاتا ہے کہ اب وہ جست لگا کر مکھی کو پکڑ سکتی ہے تو اچانک ہی جست لگا کر

مکھی کو دبوچ لیتی ہے۔ پھر اسے اتنی دیر تک مضبوطی سے تھامے رہتی ہے جب تک اسے محسوس نہ ہو جائے کہ مکھی کمزور ہو گئی اور اس کا جسم ڈھیلا ہو گیا ہے۔ اس کے بعد یہ مکھی کواٹھا کر کسی محفوظ مقام پر لے جاتی ہے اور اسے آہستہ کھا جاتی ہے۔

تو مفضل! یہ بتاؤ کہ مکڑی کو یہ ترکیب، غذا حاصل کرنے کے یہ طریقے (اور غذا کا انتخاب کرنا) کیا مکڑی کے مائقے نے اسے سکھائے؟ یا اس نام نہاد طبیعت نے جسے یہ دہریے مانتے ہیں۔ حالانکہ طبیعت (نیچر) تو وہ نظام ہے جسے اللہ تعالیٰ نے ذی حیات میں قائم کیا ہے۔ طبیعت (یا نیچر) بہ ذات خود کچھ نہیں ہے۔

مکڑی کے اندر یعنی اس کی فطرت میں یہ ساری باتیں ایک حکیم مطلق ذات نے پیدا کی ہیں اور وہی اللہ ہے۔ (جس کا یہ دہریے انکار کرتے ہیں)

دوسرے اقسام کی مکڑیاں اور ان کا انداز

”اچھا تو دیکھو“ لیٹ، ”مکڑی کی صرف ایک قسم ہے جب کہ مکڑی کی دوسری اقسام اس طرح شکار نہیں کرتیں۔ دوسری مکڑیاں مکھیوں یا پینگلوں کا شکار کرنے کے لئے باقاعدہ جال اور پھندے بناتی ہیں اور خود قریب چھپ کر بیٹھ جاتی ہیں، شکار جیسے ہی جال میں پھنستا ہے تو مکڑیاں اسے دبوچ لیتی ہیں اور فوراً ہی

کھانا شروع کر دیتی ہیں۔

یہ جال ایسے ہی ہوتے ہیں جیسے لوگ شیر یا دوسراے جانوروں کے شکار کے لئے جال اور پھندے لگاتے ہیں۔ (یعنی انسان جو کام اپنی عقل و تدبیر سے کرتا ہے مکڑیاں انسان جیسی عقل و ادراک نہ ہونے کے باوجود اسی طرح کی تدبیریں اپنے اندر موجود فطری خصوصیات اور صلاحیتوں یعنی جینیک خصوصیات کے ذریعے سرانجام دیتی ہیں۔)

مکڑی کا جال اس کے جسم ہی سے نکلتا ہے

نوٹ: مکڑی کے جال کی بُنّت قابل دید ہوتی ہے اور یہ سارا جال وہ اپنے جسم میں موجود ایک رطوبت سے بناتی ہیں۔ بہت سی مکڑیاں، دو بڑے درختوں کے درمیان جال بناتی ہیں۔ تاکہ ہوا کے ساتھ اڑ کر آنے والے پنگے، شہد کی لمبیاں اور دوسرے حشرات ان میں پھنس جائیں۔ پھر جیسے ہی کوئی پنگا جال میں پھنستا ہے تو جال کی معمولی سی لرزش سے مکڑی اس کا اندازہ کر لیتی ہے اور تیزی سے وہاں پہنچ کر اپنے شکار کو ہر طرف سے جال میں لپیٹ دیتی ہے۔

ایک خاص قسم کی مکڑی ایک چوکور جال تیار کر کے اس جال کو اپنے پنجوں میں تھامے رکھتی ہے۔ جسے ہی کوئی شکار اس کے قریب سے گزرتا تو وہ اپنا جال اس پر پھینک کر اسے پکڑ لیتی ہے۔

مکڑی کے حیران کن کام

آپ غور فرمائیں کہ جال بنانے کا سارا میٹریل اس کے جسم میں موجود ہوتا ہے اور وقت ضرورت مکڑی اپنے ذہن میں موجود ڈیزاں کے مطابق یہ جال بناتی ہے۔ ماڈے کے اندر کیا یہ صلاحیت ہو سکتی ہے کہ وہ اس نئی سے مخلوق کو جال کا ڈیزاں اور میٹریل فراہم کر سکے؟

سو نے کو تو لئے کے لیے پیتیل کے باٹ

”تو مفضل! عبرت حاصل کرو اس بات سے کہ جن کاموں

کے سر انجام دینے کے لئے انسان کو عقل و ادراک، ذہانت اور آلات کی ضرورت پڑتی ہے، مگری جیسی یہ چھوٹی سی مخلوق سارے کام عقل و آلات کے بغیر سر انجام دے سکتی ہے۔“

”مفضل! دیکھو! کسی مخلوق کو حقیر نہ سمجھو کہ ہر مخلوق کے اندر اللہ تعالیٰ کے وجود کی عظیم نشانیاں موجود ہیں۔ چیزوں، مجھر، مکھی (یا ان سے بھی چھوٹے ذی حیات) میں خالق حقیقی کی عجیب و غریب حکمتیں اور صناعی (ٹیکنا لو جی) موجود ہے جو ان کے خالق نے ان کے جسموں میں صرف کی ہے۔ یہ سب اگرچہ عام انسانوں کے لئے حقیر سی چیزیں ہیں لیکن (غور و فکر کرنے والوں کے لیے) ان کے اندر اثبات وجود خدا کے روشن ثبوت موجود ہیں اسی میں نے انہیں وجود باری تعالیٰ کے اثبات کے لئے بہ طور دلیل تم سے بیان کیا ہے۔“

”مفضل! دیکھو! کبھی عظیم الشان باتوں کو سمجھانے کے لئے چھوٹی اور معمولی چیز کی مثال دینا پڑتی ہے لیکن اس سے عظیم چیزوں کی قدر و قیمت میں کمی واقع نہیں ہوتی۔ مثلاً سونے کو تولنے کے لئے پیل کے باٹ استعمال کئے جاتے ہیں تو اس سے سونے کی قدر و قیمت میں کبھی کمی واقع نہیں ہوتی۔“

.....

باب : ۹

پرندوں کے بارے میں معلومات

امام جعفر صادق علیہ السلام نے جس دور میں پرندوں کے بارے میں یہ سائنسی اکشافات فرمائے۔ اس دور میں، اس سے صد یوں پہلے اور اس کے صد یوں بعد تک کسی انسان کو اس معیار کی معلومات ہونا تو درکنار، اس بارے میں لوگ غور و فکر بھی نہیں کرتے تھے۔ غور و فکر تو آج ہم بھی نہیں کرتے، ہم تو بس چیزوں کو دیکھتے ہیں، ان سے استفادہ کرتے ہیں اور بس۔ اگرچہ ہر شے اور ہر ذی حیات کے تخلیق و بناؤٹ میں اللہ تعالیٰ کے وجود کی بے شمار نشانیاں موجود ہیں۔

بہرحال پرندوں کے بارے میں ابتدائی غور فکر کا آغاز 1861ء میں یورپ کے ملک جرمنی میں ہوا۔ پھر بعد میں آنے والے زمانوں میں ماہرین حیاتیات نے پرندوں کے بارے میں بے شمار معلومات حاصل کیں اور ان معلومات کے ذریعے بے شمار فوائد بھی۔ لیکن آج تک ماہرین حیاتیات نے پرندوں کی ساخت، بناؤٹ، ان کے پیروں کی خاصیت، ان کے بازوں کی طاقت، ان کے اڑنے کی اعلیٰ صلاحیتوں کے بارے میں جو کچھ معلوم کیا ہے، اسے مختصر اور جامع انداز میں امام جعفر صادق علیہ السلام آج کے ماہرین حیاتیات اور سائنسدانوں کے پیدا ہونے سے کم و بیش ہزار سال پہلے مفضل ابن عمرؓ سے بیان فرمائے چکے تھے۔

آپ پرندوں کے بارے میں مغرب سے شائع ہونے والی کتابیں دیکھیں یا نیٹ پر سرج کریں تو وہاں آپ کو وہی معلومات ملیں گی جنہیں آپ امام کی زبانی اس باب اور آئندہ ابواب میں ملاحظہ کریں گے۔

پرندے قدرت کا عظیم شاہکار

امام علیہ السلام نے فرمایا:

”مفضل! تم نے مجھ سے پرندوں کا حوال بیان کرنے کے

لئے کہا تھا تو دیکھو! پرندوں کی زندگی کا انداز چوپائیوں وغیرہ سے بہت مختلف ہے اسی لیے انہیں وہ جسمانی ساخت عطا کی گئی ہے جو ان کے حسب حال، حسب ضرورت ہے۔

پرندوں کے لئے چونکہ یہ مقرر ہوا کہ یہ فضائیں اڑیں گے تو ان کے جسم بھی اسی مناسبت سے خلق کئے گئے۔ ان کے جسم ہلکے، کم وزن اور سستے ہوئے بنائے گئے۔ چار پیروں کی جگہ انہیں صرف دو پیر دیے گئے ہیں اور پانچ انگلیوں کے بجائے چار انگلیاں تاکہ وہ شاخ کو مضبوطی سے تھام سکیں اور اگر گوشت خور پرندہ ہے تو غذا کو بہ آسانی اٹھا سکے۔

ان کے جسم میں فضلے کے اخراج کے لئے دو کے بجائے ایک سوراخ پیدا کیا گیا ہے۔ (پرندے پیشتاب نہیں کرتے۔ پانی ان کے فضلے کے ساتھ خارج ہوتا ہے) ان کے سینے کو اس طرح بنایا گیا ہے کہ (پرواز کے دوران) ہوا کی مزاحمت کا کم سے کم سامنا ہو۔ ان کے سینے کی بناؤٹ ایسی ہے جو پرندوں کو پرواز کے دوران بہ آسانی ہوا کو کاٹنے اور ادھر ادھر مڑنے میں مدد دیتی ہے۔

(پرندوں کا سینہ اگر چوڑا ہوتا تو انہیں ہوا کو چیر کر اس میں آگے بڑھنے میں سخت دشواری پیش آتی اور انہیں زیادہ توانائی کی ضرورت پڑتی۔ اسی لئے پرندوں کا سینہ کشٹی کے الگے حصے کی طرح ہوتا ہے، سیدھا اور نوکیلا کشٹی اپنی اسی بناؤٹ کے سبب پانی کی لہروں کو چیر کر آگے بڑھتی ہے۔)

دُم، پَرَ اور بازو

امام علیہ السلام نے فرمایا:

”پرندے کے بازوؤں اور دم میں مضبوط اور لمبے لمبے پر پیدا کئے گئے تاکہ وہ ان کے ذریعے فضائیں اڑ سکے اور اڑتے وقت اپنا توازن بھی برقرار رکھ سکے۔ پھر اس کے تمام جسم کو (چھوٹے چھوٹے بے شمار) پروں سے ڈھانپ دیا گیا تاکہ ہوا پرندوں کو فضائیں بلند کر سکے۔

غذا کی مناسبت سے چونچ

”مفضل! دیکھو پرندوں کی غذا، دانہ اور گوشت (یا مچھلی) مقرر و مقدر کی گئی ہے جسے وہ چبائے بغیر براہ راست نگل جاتے ہیں تو پرندے کی خلقت میں سے دانت کم کر دیے گئے۔ اس کے بد لے اسے سخت چونچ دی گئی۔ ایسی چونچ جس سے وہ اپنے کھانے کی چیزوں کو اٹھا سکے۔ یہ چونچ سخت اور مضبوط لیکن اتنی ہلکی ہوتی ہے کہ نہ دانے کو اٹھانے سے چھلتی ہے اور نہ گوشت کو نوچنے سے ٹوٹتی ہے۔ مختلف پرندوں کی چونچیں ان کے ماحول اور غذا کی مناسبت سے ہوتی ہیں۔ مثلاً عقاب چونکہ گوشت کھاتے ہیں اس لئے ان کی چونچ نوکیلی اور پنجے سخت ہوتے ہیں۔ جب کہ دانہ کھانے والی چڑیوں کی چونچیں نوکیلی اور چھوٹی ہوتی ہیں۔“

نوٹ: پرواز کے لئے ایندھن

فضا میں پرواز کرنے والے ہوائی جہازوں کی طرح پرندوں کو بھی زیادہ ایندھن استعمال کرنا پڑتا ہے۔ ان کی پرواز کے لئے یہ ایندھن آکسیجن کی صورت میں فضائیں بڑی مقدار میں موجود ہوتا ہے۔ زیادہ آکسیجن استعمال کرنے کے لئے خالق کائنات نے پرندوں کے جسموں میں اسی مناسبت سے اضافی انتظامات کئے ہیں۔ اس مقصد کے لئے اللہ تعالیٰ نے پرندوں کے پٹھے (Muscles) اس طرح کے بنائے ہیں کہ وہ دودھ پلانے والے جانوروں سے 20 گنا زیادہ آکسیجن استعمال کرتے ہیں اور آکسیجن کو جلا کر اس سے تو انائی حاصل کر سکتے ہیں۔

پرندوں کے پھیپھڑوں میں اسی مناسبت سے زیادہ آکسیجن بھرنے کی گنجائش ہوتی ہے۔ ان کے پھیپھڑوں میں انسانوں کے پھیپھڑوں کے مقابلے میں زیادہ چمپبرز ہوتے ہیں اور یہ پرندے کی جلد سے قریب تر ہوتے ہیں تاکہ جسم آکسیجن کو تیز رفتاری سے استعمال کر سکے۔

پرندوں کے جسم کی ہڈیاں

پرندوں کی زندگی چونکہ فضائیں پرواز کرنے میں گزرتی ہے تو اللہ تعالیٰ نے ان کے جسم میں کم ہڈیاں پیدا کیں اور ان میں سے بھی زیادہ تر کھوکھلی اور بہت ہلکی ہوتی ہیں۔ ان کی ہڈیوں اور دودھ پلانے والے جانوروں کی ہڈیوں میں تقریباً ہی فرق ہوتا ہے جو لکڑی اور تھرماکول کے درمیان ہو سکتا ہے۔ پرندوں کے جسم میں مثانہ پیدا نہیں کیا گیا۔ اگر ان کے مثانہ ہوتا تو اس میں جسم کا زہریلا مواد جمع ہوتا اور پرندے کے وزن میں اضافہ کرتا اور یہ اضافہ اس کی پرواز میں رکاوٹ پیدا کرتا۔

پرندوں کی آنکھیں اور ان کی بصارت

جنگل کی فضاؤں میں اڑنے، گھنے جنگلوں، میدانوں، تالابوں، جھیلوں اور سمندروں میں شکار یا دانہ تلاش کرنے، دشمنوں پر نظر رکھنے، دشمنوں سے بچنے اور درختوں کی شاخوں سے

ٹکرانے سے محفوظ رہنے کے لئے پرندوں کو بہترین بصارت کی ضرورت ہوتی ہے۔ اسی لئے کئی اقسام کے پرندوں کی آنکھیں، ان کے دماغ سے بھی بڑی ہوتی ہیں۔ ایک عقاب اپنے شکار کو آٹھ کلومیٹر کے فاصلے سے بھی خوبی دیکھ سکتا ہے۔ اس عقاب کے اڑنے کی رفتار 175 کلومیٹر فی گھنٹا ہوتی ہے۔ بہت سے پرندے لمبی پروازیں کرتے ہیں اور اپنی زندگی میں ساری دنیا کے گرد ایک چکر ضرور مکمل کر جکے ہوتے ہیں۔

پرندوں کی اقسام

دنیا بھر میں پرندوں کی ساڑھے آٹھ ہزار اقسام پائی جاتی ہیں۔ ان میں سب سے وزنی پرندہ شترمرغ ہے جس کا وزن 125 کلوگرام ہوتا ہے جب کہ سب سے کم وزن پرندہ ہمنگ برڈ ہے جس کا وزن بھی مشکل 2 گرام کے قریب ہوتا ہے۔ فضائیں اڑنے والوں پرندوں کے علاوہ حشرات (Insects) اور ایک دو دھپلانے والا جانور یعنی چمگاڑ بھی شامل ہے۔

پرندوں کی گردن

گدھ، مردار جانوروں کو غذا بناتے ہیں تو ان کی چونچ سخت نوکیلی اور ان کی گردن لمبی ہوتی ہے تاکہ وہ مردار جانور کے ڈھانچے کے اندر ونی حصوں تک پہنچ سکے۔ اسی طرح چڑیاں دانہ کھاتی ہیں تو ان کی چونچ چھوٹی ہوتی ہے۔ جب کہ آبی پرندوں کی چونچ چوڑی اور بڑی ہوتی ہے اور گردن لمبی تاکہ وہ پانی کے اندر سے غذا شوٹ سکیں اور مجھلیوں یا کیکڑوں کو آسانی سے پکڑ سکیں۔

(حوالہ: Amazing Facts About Animals)

پرندوں کے معدے

امام علیہ السلام نے فرمایا:

”پرندے چونکہ دانے یا گوشت کو بغیر چپائے، سالم نگل لیتے ہیں

اس لیے ان کے معدوں کے اندر زیادہ حرارت (تیزابی مادے جو

غذا کو ہضم کرنے میں مددیتے ہیں) پیدا کی گئی تاکہ کچا گوشت اور بیج
وغیرہ جلد ہضم ہو سکیں۔ تم دیکھو! انگور وغیرہ کے بیج آدمی کے
پیٹ سے سالم نکل آتے ہیں لیکن پرندے کے پیٹ میں جا کر
اس قدر گل جاتے ہیں کہ وہ ان کی بیٹ (فضلے) میں نظر نہیں
آتے۔

(پرندوں کے معدے غذا کو تیزی رفتاری سے ہضم کرتے ہیں اور ان کا فضلہ مختصر وقوف کے
ساتھ جسم سے نکلتا رہتا ہے تاکہ پرندے کا وزن بڑھنے نہ پائے)

باب : 10

پرندے انڈے دیتے ہیں، بچے کیوں نہیں دیتے؟

یہ ایک حیران کن سوال ہے۔ دیکھیں! چوپائے جانور، دودھ پلانے والے جانور، خواہ وہ درندے ہوں یا چرندے، یہ سب جانور بچے دیتے ہیں جب کہ پرندوں میں صرف چمگاڑہ ہے جو بچے دیتی ہے۔ باقی پرندوں میں ایسا کیوں ہوا کہ وہ انڈے دیتے ہیں اور انڈوں میں سے بچے نکلتے ہیں؟

یہ سوال سب سے پہلے امام جعفر صادقؑ نے اٹھایا اور خود ہی اس کا جواب دیا۔

امام جعفر صادق علیہ السلام نے مفضل ابن عمرؓ سے اللہ تعالیٰ کی وہ حکمتیں بیان فرمائیں جو پرندوں کے انڈے دینے میں موجود ہیں۔

امام علیہ السلام نے فرمایا:

”مفضل! دیکھو پرندوں کے لئے یہ مقدر ہوا کہ وہ ہوا میں اڑا کریں گے تو ان کے جسم ہلکے بنائے گئے۔ اس لئے کہ بھاری جسم کے ساتھ ان کا اڑنا مشکل ہو جاتا۔ اسی وجہ سے پرندوں کی افزائش نسل کے نظام میں بھی چوپائیوں کی نسبت تبدیلی پیدا کی گئی۔

کچھ پرندے ایک مرتبہ میں صرف ایک یا دو انڈے دیتے ہیں لیکن کئی دوسری طرح کے پرندے زیادہ انڈے دیتے ہیں۔

بعض پرندے ایک مرتبہ میں چار یا چھ انڈے دیتے

ہیں۔ اس کے برعکس بچے ماڈہ پرندے کے پیٹ میں نشوونما پاتے اور مکمل ہونے کے بعد پیدا ہوا کرتے تو ماڈہ پرندے کا وزن بڑھ جاتا۔ اس کے نتیجے میں وہ اڑنے سے معذور ہو جاتی۔ اس طرح نہ وہ دانادنکا چکنے کے لئے بار بار دور تک پرواز کر سکتی اور نہ دشمنوں سے اپنی حفاظت کر سکتی اور بہت جلد کسی شکاری پرندے کی خوراک بن جاتی۔

اب تم دیکھو! کہ پرندوں کی خلقت میں یہ انتظام پرندوں کے طرزِ زندگی اور ان کی ضروریات سے کس قدر ہم آہنگ ہے۔ پرندے کی خلقت اور اس کی جسمانی ساخت میں ہر چیز اسی مناسبت کے ساتھ پیدا کی گئی جس صورت سے اس کا ہونا مقدر ہو چکا تھا۔ (یعنی جیسا کہ پرندے کی خلقت سے پہلے ہی اللہ تعالیٰ کے علم میں یہ بات تھی کہ پرندوں کی ضروریات زندگی، غذا، محول اور ان کی غرض خلقت کیا ہو گی اس لئے ان کی ساخت میں ہر وہ چیز پیدا کی گئی جو ان کے لئے ضروری تھی۔)

انڈوں میں وقفہ

”مفضل! پھر یہ بھی مقدر ہوا کہ پرندے فضائی آسمانی میں پرواز کریں گے تو وہ اپنے جسم کو ہلکا رکھیں۔ یعنی بچے دینے کے بجائے وقوف کے ساتھ ایک ایک کر کے انڈا دیں اور جب

انڈے جمع ہو جائیں تو دو یا تین ہفتے تک انہیں اپنے پروں کے نیچے رکھیں (تاکہ جسم کی گرمی سے انڈے سے بچے بن سکے)۔

(پرندے ایک ایک دن کے وقٹے سے انڈے دیتے ہیں۔ اس طرح مادہ کا وزن بڑھنے نہیں پاتا۔ جب دو چار یا چھ انڈے گھونسلے میں جمع ہو جاتے ہیں تو مادہ اور نر پرندہ باری باری ان انڈوں پر بیٹھتے ہیں اور انہیں الٹتے پلٹتے رہتے ہیں تاکہ انڈے کو ہر طرف سے جسم کی گرمی یا توانائی مل سکے۔)

بچوں کو غذا فراہم کرنا

امام علیہ السلام نے فرمایا:

”تم دیکھو کہ اس دوران پرندے (زومادہ) کس طرح انڈوں کی حفاظت کرتے ہیں اور جب بچے نکل آتے ہیں تو دونوں کس قدر کوشش اور جدوجہد کے ساتھ ان بچوں کے لئے غذائے کر آتے ہیں۔ غذادینے سے پہلے ماں باپ بچے کی چونچ میں چونچ ڈال کر پہلے ہوا بھرا تے ہیں تاکہ ان کا پوٹا غذا کو وصول کرنے کے لئے اچھی طرح کھل جائے۔

اس کے بعد پرندے اپنے بچوں کو غذا دینا شروع کرتے ہیں۔ پرندے کو دیکھو کہ وہ پہلے دانے چلتا ہے اور اپنے پوٹے میں بھر لیتا ہے اور کچھ دری کے بعد اس غذا کو بچوں کو بھرا نا شروع کرتا ہے۔ (پوٹے میں جا کر دانے پوٹے کے اندر موجود بعض خامروں کے

پرندے انسٹے دیتے ہیں۔ بھی کیوں نہیں دیتے؟

ذریعے ہاضمے کے قابل ہو جاتے ہیں اس کے بعد پرندے انہیں بچوں کو
کھلاتے ہیں)

بچوں کو پالنے میں پرندوں کا کیا فائدہ؟

امام علیہ السلام نے فرمایا:

”تم نے دیکھا ہوگا کہ پرندے اپنے بچوں کو غذا پہنچانے،
ان کی نگہداشت کرنے اور انہیں پروان چڑھانے میں کس قدر
محنت، جدوجہد اور جانشناختی سے کام کرتے ہیں۔ اپنے انڈوں
اور بچوں کو بچانے کے لئے اپنی جان تک خطرے میں ڈال
دیتے ہیں....

تو پرندے آخر ایسا کیوں کرتے ہیں؟ حالانکہ انہیں انسانوں
کی طرح نہ اولاد کے ذریعے نسل قائم رکھنے کی خواہش ہوتی ہے اور
نہ پرندوں کو یہ امید ہوتی ہے کہ بچے بڑے ہوں گے تو ان کے قوت
بازوبنیں گے، بڑھاپے میں ان کی خدمت کریں گے یا اپنے علم،
دولت اور صلاحیتوں سے ماں باپ کا نام روشن کریں گے۔

پرندوں کو اپنے بچوں سے ان میں سے کوئی بھی فائدہ
پہنچنے والا نہیں ہوتا لیکن بچوں کی پرورش و نگہداشت میں ان کی
جائشناختی ایک ایسا فعل ہے جو گواہی دے رہا ہے کہ اللہ جل
شانہ نے پرندوں کی فطرت (Genes) میں بات و دیعت کی

ہے کہ یہ کسی نفع نقصان کی فکر کے بغیر اپنے بچوں کی پرورش کریں تاکہ ان کی نسلیں اور اقسام اپنے ماحول میں باقی رہیں اور ماحول کو برقرار رکھنے میں وہ کردار ادا کریں جو کردار اللہ تعالیٰ کو ان سے مطلوب ہے۔“

مرغی کو دیکھو!

امام علیہ السلام نے فرمایا:

”مفضل! مرغی کو دیکھو کہ انڈے، سینے اور بچے نکالنے کے لئے کس قدر بے قرار ہوتی ہے۔ حالانکہ نہ اس کے انڈے یکجا ہوتے ہیں اور نہ اس کا کوئی باقاعدہ گھونسلا ہوتا ہے۔ ان دنوں میں مرغی پھولتی اور کڑکڑاتی رہتی ہے۔ کھانا پینا تک چھوڑ دیتی ہے۔ پھر جب اس کے سارے انڈے جمع کر کے ایک جگہ رکھ دیے جاتے ہیں تو وہ انہیں اپنے پروں میں چھپا لیتی ہے اور انہیں گرمی پہنچاتی ہے تاکہ انڈوں سے بچے نکل سکیں۔“

تو غور کرنا چاہیے اس بات پر کہ یہ سب کچھ کیوں ہوتا ہے؟ کون مرغی کو یہ باتیں کون بتاتا ہے؟ اگر یہ سب باتیں کوئی انسان مرغی کو سکھانا چاہے تو کیا سکھاسکتا ہے؟ تو ضرور کوئی ذات ہے جس نے مرغی کو پیدا کیا اور یہ سب باتیں اس کی فطرت میں پیدا کر دیں کہ اسے کب، کیا اور کس طرح کرنا ہے۔

کیا کوئی انسان مرغی کے جسم کے اندر انڈے پیدا کر سکتا
ہے اور مرغی کو ان انڈوں کو سینے اور بقاۓ نسل کے لئے مجبور
کر سکتا ہے؟ مرغی میں ایسی عقل و شعور بھی نہیں کہ وہ خود یہ فیصلہ
کرے کہ میں انڈے دوں، انہیں اتنے عرصے تک پروں کے
نیچے رکھوں تاکہ انڈوں میں سے بچے نکلیں اور دنیا میں میری نسل
قامِ رہے۔

(تو ہمیں ماننا پڑے گا کہ کوئی ہے جس نے مرغی کو پیدا کیا ہے اور
مخصوص فطرت کے مطابق پیدا کیا ہے۔)

خلقت سے پہلے غذا کا انتظام

امام جعفر صادق علیہ السلام نے فرمایا:

”ذراغور کرو انڈے کی ساخت اور اس کے اندر موجود بستہ (جمی ہوئی، بھری ہوئی) زردی اور ریت (نیم سیال) سفیدی پر تم دیکھو گے کہ انڈے کے اندر یہ دو چیزیں ہیں اور دونوں ہی سیال ہیں۔

ان میں سے ایک یعنی زردی تو اس لئے بنائی گئی کہ اس سے چوزہ پیدا ہوا اور سفیدی کو اس چوزے کی غذابنا یا گیا، اس وقت تک کے لئے کہ جب تک چوزہ مکمل ہو کر انڈے سے باہر نکلے۔

دیکھو کہ اس میں اللہ تعالیٰ کی کیا حکمت ہے کہ بچے کی خلقت محفوظ چھلکے میں مکمل ہوتی ہے جو ہر طرف سے بند ہے۔ اس کے اندر، باہر سے کوئی غذانہیں پہنچائی جا سکتی۔ اسی لیے پیدا ہونے والے چوزے کی غذا، اس کی خلقت سے پہلے ہی وہاں رکھ دی گئی۔“

(یہ غذانہ ضرورت سے کم ہوتی ہے اور نہ زیادہ۔ اس کی مقدار ٹھیک اتنی ہوتی ہے کہ چوزے کے مکمل ہونے سے انڈے سے باہر نکلنے تک کے لئے کافی ہو)

نوٹ: انڈا، ایک عجوبہ

پرندوں کے انڈے بھی ایک الگ دنیا ہیں۔ مرغی کا انڈا ہمارے لئے ایک غذا ہے لیکن ماہرین حیاتیات کے نزدیک یہ قدرت کا ایک حیران کن شاہکار ہے۔ انڈے کے اندر موجود زردی دراصل مرغ اور مرغی کے اختلاط سے پیدا ہونے والے ایک بار آور خلیے (Cell) اور اس ایک خلیے سے بہت سارے ایک ہی جیسے، ایک ہی خصوصیات رکھنے والے خلیوں کا مجموعہ ہوتی ہے۔ اس زردی کے اندر مرغ اور مرغی کی اوپر والی نسلوں کی تمام خصوصیات موجود ہوتی ہیں۔ جنہیں ان کی نسلوں میں منتقل ہونا ہوتا ہے۔

خلیے کے اندر DNA پر بے شمار ہدایات ہوتی ہیں کہ ان خلیوں کو کیا بنانا ہے، کس طرح اور کتنی مدت میں بنانا ہے۔ جو چوزہ بننے گا اس کا رنگ، قد، پر، چونچ اور دوسرے اعضا کیسے ہوں گے۔ پروں کا رنگ کس کس جگہ پر کس کس طرح کا ہوگا۔ کون سارنگ کہاں آئے گا..... وغیرہ وغیرہ۔ سفیدی کے اندر چوزے کی ضرورت کا پانی موجود ہوتا ہے۔ زردی چوزے کی غذا ہوتی ہے یہ زردی خلیوں کے مجموعے کو ہر طرف سے گھیرے ہوتی ہے۔

خلیوں سے چوزہ وجود میں آتا ہے تو اس کی غذا اس کے ارد گرد موجود ہوتی ہے۔ چوزے کے مکمل ہوتے ہوتے انڈے کے ایک سرے پر اندر ورنی تہہ اور چھلکے کے درمیان ہوا جمع ہو جاتی ہے۔ یہ جگہ زردی اور پانی کے کم ہونے سے پیدا ہوتی ہے اور انڈے کے چھلکے میں موجود مسامات سے اس جگہ میں داخل ہوتی ہے۔ انڈے سے نکلنے سے قبل چند دن پہلے تک چوزا اسی جگہ سے آکسیجن حاصل کرتا ہے اور اسی جگہ سے انڈے کو چٹھتا تا ہے اور بیرونی دنیا سے تازہ آکسیجن حاصل کرنا شروع کر دیتا ہے اور ایک یادوں بعد انڈے سے باہر آ جاتا ہے۔

انڈوں کو مستقل الٹا پلٹا جاتا رہتا ہے اس لیے زردی کی دونوں جانب پروٹین سے بنی ہوئی ڈوریاں ہوتی ہیں۔ یہ ڈوریاں دونوں طرف بل کھا سکتی ہیں۔ ان ڈوریوں کو (Chalazae) کہا جاتا ہے۔ انڈے کو کتنا ہی الٹا پلٹا جائے لیکن زردی اور سفیدی ایک دوسرے میں مکس نہیں

ہوتیں تو اس کی وجہ پر ویٹن سے بنی یہ خاص ڈوریاں ہی ہوتی ہیں۔ انڈے کی یہ ڈوریاں ہی زردی کو دوبارہ اصل مقام پر لے آتی ہیں۔ (How The Nature Works)

ایک دہریے سے گفتگو

ایک شخص جس کا نام ابو شاکر دیسانی تھا، امام علیہ السلام کی خدمت میں آیا۔ اس کا عقیدہ تھا کہ یہ سب چیزیں بغیر کسی پیدا کرنے والے کے پیدا ہوئی ہیں۔ وہ اللہ کے وجود کا انکار کرتا تھا۔ اس نے امام علیہ السلام سے سوال کیا۔ ”جعفر بن محمد! مجھے معبد (کارسازِ حقیقی) کے بارے میں بتائیے کہ وہ ہے۔“

اسی وقت ایک بچہ ایک انڈا ہاتھ میں لئے ہوئے اندر آیا۔ امام علیہ السلام نے وہ انڈا بچے سے لے لیا اور ابو شاکر کے سامنے رکھ کر اس سے کہا۔

”دیکھو! یہ انڈا ایک قلعے کی طرح ہے۔ اس کے اوپر سخت اور موٹی جلد (چھلکا) ہے اور اس موٹی جلد کے نیچے ایک بازیک جلد (تہہ) ہے اور اس باریک تہہ کے اندر پکھلا ہوا سونا (زردی) اور پکھلی ہوئی چاندی (سفیدی) ہے۔ حیران کن بات یہ ہے کہ نہ تو پکھلی ہوئی چاندی پکھلے ہوئے سونے سے مخلوط ہوتی ہے اور نہ پکھلا ہوا سونا چاندی سے مخلوط ہوتا ہے۔“ (حالانکہ کہ انڈے کو ہلا کا جایا بھی جاتا ہے اور مرغی بھی سہنے کے دوران اسے مستقل اللشی پلٹتی رہتی ہے لیکن زردی اور سفید نیم سیال ہونے کے باوجود ایک دوسرے میں نہیں ملتیں۔ انڈے کے اندر دونوں چیزیں الگ الگ رہتی ہیں۔)

پھر تم یہ بھی دیکھو کہ نہ انڈے کے اندر سے کوئی نکل کر باہر

آتا ہے جو بتائے کہ اس نے انڈے کے اندر فلاں فلاں کام کر دیے ہیں اور تم دیکھتے ہو کہ (سخت چلکے کی وجہ سے) کوئی چیز بھی انڈے میں داخل نہیں ہوتی جس کی وجہ سے ہم سمجھیں کہ اس کی وجہ سے انڈے کے اندر کوئی تبدیلی پیدا ہو گئی ہو گی۔

اس انڈے سے نر پیدا ہو گایا مادہ، یہ بھی اس انڈے کو دیکھ کر تم نہیں بتا سکتے۔ لیکن تم دیکھتے ہو کہ انہی (اسی طرح کے) انڈوں سے طرح طرح کی شکل و صورت کے رنگ برلنگے پرندے پیدا ہوتے ہیں۔ تو کیا (تم سمجھتے ہو کہ) یہ ساری شکلیں، صورتیں اور طرح طرح کے رنگ خود بہ خود پیدا ہو گئے اور اس کا کوئی خالق و مدرس (انتظام کرنے والا) نہیں ہے۔“

نوٹ: انڈوں کو گرمی پہنچانے کے انتظامات

عام خیال یہی ہے کہ پرندے اپنے انڈوں کو اپنے پروں میں چھپاتے ہیں اور انہیں گرمی پہنچاتے ہیں لیکن اگر اس عمل کو بھی غور سے دیکھا جائے تو عقل حیران رہ جاتی ہے۔ پرندوں کے انڈوں میں ایک خاص مدت تک ایک خاص درجہ حرارت پہنچنے کے بعد ان میں سے بچے نکلتے ہیں۔ یہ درجہ حرارت صرف پروں کے ذریعے انڈوں کو نہیں پہنچایا جا سکتا۔ اسی لئے قدرت نے اس کے لئے الگ سے انتظامات کئے ہیں۔ اس مقصد کے لئے پرندے کے پیٹ کے نیچے، یا اس کے سینے کے قریب ایک عضو ہوتا ہے جسے Brood Patch کہا جاتا ہے۔ یہ جگہ پروں سے خالی ہوتی ہے یہاں صرف جلد ہوتی ہے۔ یہاں خون کی زیادہ نالیاں پائی جاتی ہیں جن کے سبب یہاں خون زبادہ مقدار میں آتا ہے۔ اسی لئے یہاں کا درجہ حرارت بھی زیادہ رہتا ہے۔

پرندوں کے انڈوں سے بچے نکلنے کے لئے انڈوں کو ہر وقت 5.99 فارن ہائیٹ یا 37.5 سینٹی گریڈ درجہ حرارت کی ضرورت پڑتی ہے۔ پرندے اس درجہ حرارت کا شعور رکھتے ہیں اسی لئے صحرائی علاقوں کے پرندے باہر درجہ حرارت زیادہ ہونے کی وجہت اپنے انڈوں کو اپنے سائے میں رکھتے ہیں اور اکثر خود کو پانی میں بھگو کر انڈوں پر بیٹھتے ہیں تاکہ درجہ حرارت معمول کے مطابق برقرار رہے۔

برفانی علاقوں کے پرندے مثلاً پنگوئن وغیرہ اپنے انڈوں کو سخت سردی یا کم درجہ حرارت سے بچانے کے لئے انہیں برف پر رکھنے کے بجائے اپنے پنجوں پر لے کر کھڑے رہتے ہیں اور انھیں اپنے پروں سے ڈھک دیتے ہیں۔

حوالہ: The way nature works

How the nature works

دانہ چکنے کا انداز

امام جعفر صادق علیہ السلام نے فرمایا:

”مفضل! تم نے دیکھا ہوگا کہ پرندے جلدی جلدی دانا چکتے ہیں۔ انہیں دشمن کا خوف لگا رہتا ہے۔ ذرا سی آہٹ ہوتی ہے تو یہ اڑ جاتے ہیں اور ذرا دیر بند پھر دانہ چکنے آ جاتے ہیں تو ذرا پرندوں کے دانہ کھانے کے انداز اور ان کے پوٹوں پر اور اللہ کی اس حکمت پر غور کرو، جو اس میں قائم کی گئی ہے۔

دیکھو! اس غذا کے سنگ دانے (یعنی معدے) تک پہنچنے کا راستہ بہت تنگ ہے۔ تھوڑی تھوڑی کر کے غذا اس میں پہنچتی ہے۔ تو اگر ایسا ہوتا کہ جب پہلا دانہ سنگ دانے میں پہنچ جاتا تو اس کے بعد پرندہ دوسرے دانے کو چکتا تو اسے بڑی دیر لگتی۔

لیکن پرندے کو دانے یا غذا کو کھانا ہی ہے اور جلدی جلدی
میں کھانا ہے۔ اس لیے قدرت نے پرندے کی گردان کے قریب
ایک (بٹے جیسا) پوٹا خلق کیا۔ یہ پوٹا اس کے لئے ایک تحیلے کا
کام کرتا ہے۔ پرندہ جلدی جلدی میں جو ملتا ہے اسے چک
لیتا ہے اور اپنے پوٹے کو بھر لیتا ہے۔ پھر یہ غذا تھوڑی تھوڑی ہو کر
اس کے سنگ دانے تک پہنچتی ہے اور وہاں جا کر ہضم ہوتی ہے۔“
(واضح رہے کہ دانہ کھانے والے پرندے دانے کے ساتھ ساتھ چھوٹی چھوٹی
کنکریاں بھی چک لیتے ہیں اور یہ کنکریاں ان کے سنگ دانے (معدے)
میں جا کر غذا کو ہضم کرنے میں مدد فراہم کرتی ہیں بالکل اسی طرح جیسے ریشے
دار غذا میں انسانوں کو کھانا ہضم کرنے میں مدد دیتی ہیں۔)

پوٹے کا ایک اور فائدہ

امام علیہ السلام نے فرمایا:
”مفضل! اس پوٹے کا ایک اور بھی فائدہ ہے۔ اس پوٹے
کی وجہ سے پرندوں کو اپنے بچوں کو بھرانے میں بڑی آسانی ہوتی
ہے۔ پوٹا، چونچ اور گردان کے قریب ہوتا ہے وہاں سے غذا کو
نکال کر بچے کو بھرانا آسان ہوتا ہے۔ (مثلاً اگر پرندے کی غذا براہ
راست اس کے سنگ دانے میں جایا کرتی تو وہاں سے غذا کو نکال کر بچے کے
منہ میں دینا مشکل ہو جاتا اور اس میں دری بھی لگتی پوٹا، چونچ اور گردان کے
قریب ہوتا ہے وہاں سے غذا کو نکال کر بچے کو بھرانا آسان ہوتا ہے۔

پوٹ کا ایک فائدہ یہ بھی ہے کہ غذا پرندے کے پوٹ میں جا کر وہاں موجود غذا کو قابل ہضم بنانے والی رطوبتوں سے ملتی ہے تو اس غذا کا ہضم کرنا پرندے کے بچوں کے لئے زیادہ آسان ہوتا ہے۔
اس موقع پر مفضل ابن عمر نے سوال کیا۔

”آقا! ایک فرقے کے کچھ لوگوں کا کہنا ہے پرندوں کی شکل و صورت اور رنگوں کا مختلف ہونا، مختلف عناصر کے امتزاج اور ان عناصر کی کمی یا بیشی کی وجہ سے ہوتا ہے۔ کسی نے پرندوں کو خاص طور پر اس طرح الگ الگ طرح کا نہیں بنایا۔

(اگر اس بات کو درست مان لیا جائے تو سوال یہ پیدا ہو گا کہ خود عناصر کہاں سے آئے، کس نے انہیں خلق کیا۔ کس نے ان بے روح عناصر میں مختلف صفات و خصوصیات پیدا کیں۔ یہ بات حالات و ناممکنات میں سے ہے کہ ان بے شعور عناصر نے خود ہی اپنے آپ کو پیدا کر لیا ہو جب کہ وہ اس سے پہلے وجود ہی نہیں رکھتے تھے۔ بہر حال.....)

ذر امور کے پروں کو دیکھو

امام علیہ السلام نے مفضل کے سوال کے جواب میں ارشاد فرمایا:

”تم ذرا مور اور تیتر وغیرہ کو دیکھو۔ ان کے پڑوں کے رنگوں اور ان کی مناسبوں پر غور کرو۔ قدرت کی یہ گل کاریاں جنہیں تم مور، تیتر (یا دوسرے پرندوں) میں دیکھتے ہو، کس قدر حیران کن ہیں۔

پڑوں کے رنگوں میں یہ حسن ترتیب، شکل و صورت میں یہ تناسب

(کیا بغیر کسی خالق کے پیدا ہو سکتا تھا)

مور کو دیکھو۔ اس کے بازوؤں، دُم یا سینے کے پروں پر غور کرو..... جیسا اور جس رنگ کا پر ایک بازو پر، ایک خاص مقام پر موجود ہے، دوسرے بازو پر بھی بالکل اسی جگہ، اسی رنگ اور خاصیت کا پر تمہیں نظر آئے گا۔ رنگوں کے اندر بھی تم ایک خاص طرح کا حسن دیکھو گے کہ رنگوں کا جتنا اتار چڑھا وہ ایک جانب ہے، ویسا ہی اتار چڑھا وہ تمہیں دوسری طرف دکھائی دے گا۔ یہ سب ایسا ہی ہے جیسے کوئی مصور اپنے برش و قلم سے نقش بندی و مصوری کرتا ہے۔

یہ حسنِ تناسب، یہ رنگوں کی آمیزش، بے شعور عنانصر کس طرح تیار کر سکتے تھے۔ اگر یہ رنگینیاں اور گل کاریاں بغیر کسی صانع کے ہوتیں تو یہ مساوات کس طرح ممکن تھی؟ ایسی صورت میں تمہیں ہر جگہ بے ترتیبی نظر آتی۔“

نوٹ: حسنِ تناسب کیا ہے؟

ہمیں ہر شے اور ہر شکل و صورت کہ اندر جو خوبصورتی نظر آتی ہے وہ حسنِ تناسب کے سبب محسوس ہوتی ہے۔ مثلاً آپ ایک خوش شکل انسان کی تصویر دیکھتے ہیں جو آپ کو اچھی لگتی ہے لیکن اسی تصویر کے اندر آپ قلم یا کمپیوٹر کے ذریعے ذرا سی تبدیلی پیدا کر دیں، مثلاً صرف اس کی ناک چھوٹی کر دیں یا کان بڑے کر دیں تو تصویر میں تناسب گیڑ جائے گا اور یہ تصویر، تصویر کے بجائے کارٹون کہلاتے گی۔ اسی طرح کی بے اعتدالی اکثر ہمارے معاشرتی، سماجی حتیٰ کہ دینی و مذہبی روایوں میں بھی نظر آتی ہے اور ہمیں اچھے انسان کی تصویر کے بجائے اچھے انسان کے کارٹون میں تبدیل کر دیتی ہے۔

پرندوں کے پروں کی بناوٹ

امام جعفر صادق علیہ السلام نے ساتویں صدی عیسوی میں علم الحیوانات کو اس قدر جزیات کے ساتھ بیان فرمایا جس کا تصور کرنا بھی امام علیہ السلام کے عہد سے صدیوں پہلے اور صدیوں بعد تک کے انسان کے لیے ممکن نہ تھا۔

امام علیہ السلام نے مفضل ابن عمرؓ سے فرمایا:

”تم نے کبھی پرندے کے پر کی ساخت اور بناوٹ پر غور کیا ہے۔ اسے قریب سے اور توجہ کے ساتھ دیکھو گے تو تمہیں لگے گا کہ جیسے کپڑا تیلیوں کی مدد سے بن جاتا ہے اسی طرح پرندے کے پر کو بھی بناؤ گیا ہے۔ اس کے ریشے ایک دوسرے سے ملے ہوئے نظر آئیں گے جیسے ایک دھاگا دوسرے دھاگے میں پیوست ہوتا ہے۔

”جب تم اسے کھولو گے تو ذرا سا کھل جائے گا، پھٹے گا نہیں۔ اس کی یہ ساخت اس لئے ہے کہ پرندہ جب اڑنا چاہے تو ہوا کی مدد سے فضائیں بلند ہو سکے۔

پرندے کے پروں کی بناوٹ اس طرح ہے کہ پر کے درمیان میں ایک سینک (پتلی سی لیکن سخت سلامی) تمہیں دکھائی دے گی، اس سلامی کے دونوں طرف بالوں سے ملتی جلتی ایک چیز بنی

ہوئی ہے تاکہ سلامی اپنی سختی کی وجہ سے پر کے ریشوں کو سنجا لے رہے۔ تم دیکھو گے کہ یہ سلامی جس کے ادھر ادھر ایک پر تشکیل پاتا ہے، یہ اندر سے کھوکھلی ہونے کے باوجود سخت اور مضبوط ہوتی ہے۔ یہ سلامی اندر سے کھوکھلی اس لئے بنائی گئی ہے کہ پرندے کا وزن بڑھنے نہ پائے اور یہ وزان اس کی پرواز کی راہ میں رکاوٹ نہ پیدا کرے۔

نوٹ بپر اور ان کی اقسام

پرندوں کے پر، ان کی اقسام، ضروریات اور ماحول کے مطابق مختلف طرح کے ہوتے ہیں پھر پرندے کے جسم کے مختلف حصوں میں بھی مختلف طرح کے پر ہوتے ہیں۔ یہ سارے پرمل کر پرندوں کو سردی سے بچاتے ہیں، انہیں ایک جگہ سے دوسری جگہ پہنچ، ہوا میں تیرتے رہنے، زمین یا پانی سے زور لگا کر اوپر اٹھنے، پرواز کے دوران رخ بد لئے اور پھر زمین یا درخت پر واپس آکر بلیٹھنے میں مدد فراہم کرتے ہیں۔

انسانوں یا دوسرے حیوانوں کی طرح پرندوں کا جسم بھی پروٹین سے بنتا ہے لیکن پرندوں کے پروٹوں کی تغیریں جو پروٹین استعمال ہوتی ہے وہ دوسری اقسام کی پروٹین کے مقابلے میں بے حد بلکی ہوتی ہے۔ پروٹین کی اس قسم کو کریٹن (Keratin) کہا جاتا ہے۔

یہ پروٹین کی وہی قسم ہے جس سے ہمارے بال بنتے ہیں۔ چرندوں کے کھر اور سینگ بھی اسی پروٹین سے بنتے ہیں۔ یہ بلکی ہونے کے ساتھ بے حد مضبوط اور واڑ پروف ہوتی ہے۔ اس میں پانی جذب نہیں ہوتا اور پرندے بارش میں بھیگنے، یا پانی میں غوطہ لگانے کے باوجود اسی طرح ہلکے اور کم وزن رہتے ہیں۔

پَرَ کی اندر و فی ساخت

اگر آپ پرندے کے کسی بھی پر کا خرد بین سے معاشرہ کریں تو اس کی اندر و فی ساخت دیکھ کر حیران رہ جائیں گے۔ پرندے کے پر کے درمیان ایک خخت تیلی ہوتی ہے جو بے حد مضبوط لیکن ہلکی اور اندر سے کھوکھلی ہوتی ہے۔ پورے پر کا ٹانا بانا اسی پر بننا جاتا ہے۔ چھوٹے پروں یا رُویں کو ایک خاص سمت میں رکھنے کے لئے اس تیلی کے دونوں طرف شاخیں نکلی ہوتی ہیں جن پر زواں پایا جاتا ہے۔

اس رُویں یا چھوٹے پروں کو ایک خاص سمت میں رکھنے کے لیے تیلی سے نکلنے والی شاخوں میں خاص طرح کے ہنگ بنتے ہیں۔ اگر یہ رواں ہوا کے ٹکرانے سے مطلوبہ سمت میں نہ رہے تو پرندوں کو پرواز میں دشواری پیش آسکتی ہے اسی لئے آپ نے دیکھا ہوگا کہ پرندے جب سکون سے بیٹھتے ہیں تو اپنی چونچ کی مدد سے اپنے پروں کو بار بار سنوارتے رہتے ہیں۔

پرندوں کے پر ان کی جلد یا کھال کی سطح میں موجود سوراخوں سے نکلتے ہیں بالکل اسی طرح جیسے ہمارے بال ہماری جلد سے باہر نکلتے ہیں۔ اگر آپ کسی بال کو نوچ لیتے ہیں تو بھی اس کی جڑ باقی رہتی ہے اور وہاں دوبارہ بال نکل آتا ہے۔ پرندوں کے ساتھ بھی اسی طرح ہوتا ہے۔

البتہ پرندوں کے پر جب کسی سبب سے خراب ہو جائیں تو پرندے ان پروں کو گردیتے ہیں پھر کچھ ہی دنوں میں ان کے نئے پر نکلا شروع ہو جاتے ہیں۔

لبی گردن یا لمبی ٹانگمیں

امام جعفر صادق علیہ السلام نے فرمایا:

”مفضل! کیا تم نے کسی لمبی ٹانگوں والے پرندے کو دیکھا ہے اور غور کیا ہے کہ اس کی ٹانگمیں لمبی کیوں ہیں۔ اس کا آخر کیا

فائدہ ہے؟

یہ پرندہ (مثلاً سارس) کم پانی میں آکر کھڑا ہو جاتا ہے اور اپنی لمبی ٹانگوں اور لمبی گردن کی مدد سے دور دور تک دیکھ سکتا ہے۔ وہ گہرے پانی کے اندر بھی دور سے دیکھتا رہتا ہے اور غور کرتا رہتا ہے کہ گہرے پانی میں کہاں، کس چیز نے حرکت کی۔ جب وہ اپنی غذا (محصلی وغیرہ) کو دیکھ لیتا ہے کہ وہ ذرا اور پر آئی تو وہ لمبے لمبے قدم اٹھا کر فوراً ہی اس جگہ پہنچ جاتا ہے اور اسے پکڑ لیتا ہے۔

مفہل! دیکھو اگر اس آبی پرندے کی ٹانگیں چھوٹی ہوتیں تو وہ جب پانی سے محصلی وغیرہ کو پکڑنے کے لئے آگے بڑھتا تو اس کا پیٹ پانی میں ہوتا اور اسے تیزی سے آگے بڑھنے میں دشواری ہوتی (دوسرے، چھوٹی ٹانگوں کی وجہ سے وہ ایک جگہ کھڑے ہو کر دور تک ہیں دیکھ سکتا تھا کہ غذا پر نظر رکھ سکے)۔

اسی سبب سے اللہ تعالیٰ نے اس کے لئے (لمبی ٹانگوں کی شکل میں) دو اوپنچے ستون بنائے جن پر بیٹھ کر وہ اپنی ضرورت کے مطابق دور تک دیکھ بھی سکتا ہے اور تیزی سے اپنی شکار تک پہنچ بھی سکتا ہے۔

پرندے کی ساخت، ضرورت کے مطابق۔

مفہل! یہ تو میں نے ایک پرندے کی مثال دی لیکن اور

بہت ساری اقسام کے پرندے بھی ہیں۔ تم دیکھو گے کہ ہر پرندے کی ساخت اور اعضاء اس کی غذائی ضروریات کے مطابق بنائے گئے ہیں۔

مثلاً تم دیکھو گے کہ جس پرندے کی ٹانگیں لمبی ہوتی ہے اس کی گردن بھی لمبی ہوتی ہے (ایسا نہیں ہو گا کہ ٹانگیں تو لمبی ہوں لیکن پرندے کی گردن چھوٹی ہو)۔

اس کی وجہ یہ ہے کہ اگر ٹانگیں لمبی اور گردن چھوٹی ہو تو پرندے کو زمین یا پانی سے اپنی غذا حاصل کرنا مشکل ہو جائے گا۔ غذا حاصل کرنے کے لئے اسے اپنے پورے جسم کو پانی میں لے جانا پڑے گا۔ لمبی ٹانگوں کے ساتھ لمبی گردن کا فائدہ یہ ہے کہ پرندہ زمین سے اپنی غذا آسانی کے ساتھ اٹھا سکے۔

اچھا! کبھی ایسا بھی دیکھو گے کہ لمبی ٹانگوں والے پرندے کی گردن تو لمبی نہیں ہوتی لیکن گردن کی جگہ اس کی لمبی سے چونچ ہوتی ہے تاکہ اسے غذا حاصل کرنے میں سہولت رہے۔

تو مفضل! تم مخلوقات میں سے جس چیز (انسان، حیوانات، نباتات، جمادات) پر بھی غور فکر کرو گے تو اسے نہایت درست اور (اس کی خلقت کی مناسبت سے) اللہ تعالیٰ جل شانہ کی حکمتوں سے بھر پور پاؤ گے۔

(یعنی جیسی کوئی مخلوق ہے تو اسے اس کے کردار کی مناسبوں

سے تمام اعضاء اور صلاحیتوں سے لیس کیا گیا ہے۔ تو کیا عقل کو
ششدہ کر دینے والے یہ سارے کام ایک بے عقل مادہ سرانجام
دے سکتا تھا؟)

پرندوں کے رزق کی فراہمی

امام علیہ السلام نے فرمایا:

”مفضل! ذرا غور کرو کہ پرندے غذا کس طرح حاصل کرتے
ہیں۔ ان جڑی بوٹیوں، ان جوں اور دوسری طرح کی غذاؤں کو دیکھو
جنہیں یہ پرندے سورج نکلتے ہی تلاش کرنے نکل پڑتے ہیں۔

(بات دراصل یہ ہے کہ) اللہ تعالیٰ نے ان کی رزق کی فراہمی
کو تلاش و کوشش سے مربوط کر رکھا ہے۔ نہ تو ایسے ہوتا ہے کہ
پرندوں کو ان کی غذامل ہی نہ سکے، کہیں دستیاب ہی نہ ہو اور نہ
ایسا ہے کہ یہ غذا انہیں روزانہ کسی بگہ رکھی ہوئی مل جائے۔

اس کے برعکس یہ غذا انہیں تلاش کرنا پڑتی ہے، اس کے لئے
انھیں چلنا پھرنا اور ادھر سے ادھر اڑنا پڑتا ہے اور اس کے نتیجے میں
انھیں ان کی غذا حاصل ہو جاتی ہے۔ تم غور کرو گے تو تمہیں معلوم
ہو گا کہ دوسری مخلوقات (مثلاً انسان اور چوپائیوں وغیرہ) میں بھی اسی
طرح ہوتا ہے۔

سبحان اللہ! بے شک وہی تسبیح و تقدیس کے قابل ہے جس
نے ہر مخلوق کی روزی معین کی اور انہیں روزی کو حاصل کرنے کی

قوت عطا کی اور ان مختلف مخلوقات کی طرح طرح کی غذاوں کی
دستیابی کو یقینی بنایا اور ایسا نہیں کیا کہ اس کی مخلوق اپنے رزق و
روزی (ضروریات زندگی) کو حاصل کرنے کے قابل ہی نہ ہو۔

(یعنی غذائوں موجود ہو لیکن انسان، حیوان، پرندے اسے کھانے کے قابل نہ ہوں۔ اس کی
مثال اس طرح ہے کہ اگر انسان کے جسم میں چند معدنیات کم ہو جائیں تو اس کے لئے چکن
روسٹ کا مزہ ربڑ کی طرح ہو جاتا ہے جس کے نتیجے میں وہ بھوک لگنے اور غذا موجود ہونے کے
باوجود پچھلے نہیں کھا سکتا۔)

رزق کے لیے کوشش ضروری ہے

”مفضل! غذا کی تو ہر ذی حیات کو ضرورت ہوتی ہے
(اسی لئے جہاں اللہ نے مخلوقات کے لئے غذا کے ذریعے زندہ رہنا قرار
دیا تو ساتھ ہی اسے اس قابل بھی بنایا کہ وہ غذا کو استعمال کر سکے اور اسے
جز و بدن بنائے کے)۔

اس نے ہر مخلوق کے لئے اس کی ضرورت کی غذا زمین
میں فراہم کر دی۔ لیکن اس طرح کہ یہ غذا حاصل کرنے کے لئے
مخلوق کوشش اور جدوجہد کرے کیوں کہ اگر اس کے بر عکس ہوتا تو
اس سے بڑی خرابیاں پیدا ہو جاتیں۔“

اگر غذا ایک ہی جگہ مل جایا کرتی؟

امام علیہ السلام نے فرمایا:

”اگر غذا اکھٹی ایک ہی جگہ وافر مقدار میں مل جایا کرتی تو

پرندے (اور دوسرے حیوانات) اسی جگہ لوٹا کرتے۔ (یعنی اسی جگہ پڑے کھاتے رہتے اور رینگتے رہتے) حتیٰ کہ وہ کھا کھا کر بیمار پڑ جاتے، بدہضمی کا شکار ہو جاتے اور آخر کار مر جاتے۔“ (غذا کے ہضم کرنے کے لئے ورزش ضروری ہے۔ چلنے پھرنے اور حرکت کرنے سے غذا کو ہضم کرنے میں مدد ملتی ہے)

انسانوں میں بھی ایسا ہی معاملہ ہے
”انسانوں میں بھی اسی طرح کا معاملہ ہے۔ اگر انہیں ان کا رزق اور ضروریات زندگی ایک ہی جگہ پروا فرمقدار میں ملا کرتیں اور انہیں بے فکری و اطمینان حاصل ہوتا تو وہ فخش کاموں اور تکبیر و غرور میں مبتلا ہو جاتے اور ایک ہی جگہ پڑے رہنے اور زیادہ کھانے کی وجہ ان کے جسم میں فساد پیدا ہو جاتا۔“
(یعنی فاسد اور فال تو مادے ان کے جسم میں جمع ہو جاتے اور بیماریوں یا موت کا سبب بنتے۔)

”اسی لئے غذا (رزق) کی فراہمی کا نظام ایسا بنایا گیا کہ ضرورت کی غذائی اشیاء متفرق مقامات سے حاصل ہوں تاکہ ان کی تلاش میں جانداروں کی ورزش بھی ہوتی رہے اور حرکت کے نتیجے میں ان کی غذا ہضم بھی ہو جائے اور (انسانوں میں) رزق و روزی کی فکر انہیں تکبر کرنے سے بچائے رکھے۔“ (ان سب باتوں میں مخلوقات کا اپنا ہی فائدہ ہے)

رات میں غذا تلاش کرنے والے

”مفضل! کیا تمہیں معلوم ہے کہ رات میں غذا کے لئے نکلنے والے پرندوں مثلاً اُلو اور چمگادڑوں وغیرہ کی غذا کیا ہے؟“

مفضل ابن عمرؓ نے اپنی لاعملی کا اظہار کیا تو امام جعفر صادق

علیہ السلام نے فرمایا:

”ان پرندوں کی غذاؤہ انواع و اقسام کے کیڑے مکوڑے ہیں جو فضا میں پھیلے ہوئے ہیں۔ مثلاً مجھر، پتنگے، مڈیاں اور مکڑیاں وغیرہ۔ بلکہ ان سے بھی چھوٹے جانور (حشرات) فضائے آسمانی میں پھیلے رہتے ہیں۔ کوئی جگہ ان سے خالی نہیں ہوتی۔“

اس بات کو اس طرح سمجھو کہ جب تم رات کے اندھیرے میں اپنی چھت یا صحن میں چراغ روشن کرتے ہو تو فوراً ہی اس کے ارد گرد پتنگے وغیرہ منڈلانے لگتے ہیں۔ تو یہ سب کہیں دور سے لمبا سفر طے کر کے آتے ہیں؟

اگر دور سے آتے تو بھلا انہیں اتنی دور سے چراغ کیسے نظر آگیا؟ جب کہ مکان جہاں ایک چراغ روشن کیا گیا، وہ بہت سے دوسرے مکانوں کے درمیان ہے تو دور جنگل یا میدان میں موجود پتنگوں کو اس کی خبر کیسے ہو گئی؟

ایسا نہیں ہے کہ یہ پتھر، مٹی اور دوسرے کیڑے کوڑے کہیں دور سے آتے ہوں۔ یہ سب فضائیں ہر طرف پھیلے ہوتے ہیں اور چراغ روشن ہوتے ہی قریب، ہی سے چراغ پر ٹوٹ پڑتے ہیں۔ اس سے معلوم ہوا کہ یہ کیڑے کوڑے فضائیں ہر جگہ اڑتے رہتے ہیں اور رات کے وقت غذا کی تلاش کے لئے نکلنے والے پرندے انہیں اپنی غذا بناتے ہیں۔ یہ ہے وہ نظام جو اللہ تعالیٰ نے رات کی تاریکی میں نکلنے والے پرندوں کو غذا کی فراہمی کے لئے مقرر کیا ہے۔

نوٹ: رات میں شکار کرنے والے

اللہ نامی پرندہ کیڑے کوڑے مثلاً مٹی اور فصلوں کو نقصان پہنچانے والے چوہوں کو بھی اپنی غذا بتاتا ہے۔ چمگاڑ کی بہت سی اقسام ہیں جو فضائی آسمانی میں موجود کیڑے کوڑے کھاتی ہیں کئی اقسام کی چمگاڑیں درختوں کے سفلوں کو اپنی غذا بناتی ہیں۔ چمگاڑ کی ایک قسم حیوانوں خصوصاً چرندوں کا خون بھی پیتی ہیں۔

ایک عجیب الخلق جانور

امام علیہ السلام نے پرندوں کے حوالے سے گفتگو کرتے ہوئے فرمایا:

”مفضل! اب میں تمہاری توجہ ایک عجیب الخلق جانور کی طرف مبذول کرانا چاہتا ہوں۔ یہ جانور بچے دیتا ہے، انہیں دودھ پلاتا ہے، اس کے 2 کان ہیں جو اوپر نکلے ہوئے ہیں۔ یہ چوپائیوں (دودھ پلانے والے جانوروں) کی طرح پیشاب اور فضلہ خارج کرتا ہے (واضح رہے کہ پرندے پیشاب نہیں کرتے) یہ ہوا میں پرواز کرتا ہے اور جب زمین پر چلنا چاہتا ہے تو چار پیروں کی مدد سے زمین پر چلتا ہے۔ اس کے منہ میں دانت پائے جاتے ہیں۔

اس جانور میں پرندوں اور چوپائیوں کی خصوصیات یکجا کر دی گئی ہیں۔ میری مراد چمگاڑ سے ہے جو پرندوں کی مانند اڑتا ہے لیکن اس کا جسمانی نظام چوپائیوں سے زیادہ قریب ہے۔ چمگاڑ بھی ان جانوروں میں شامل ہے جو رات کے وقت غذا کی تلاش میں نکلتے ہیں اور اپنی غذا فضائی آسمانی میں تلاش کرتے ہیں۔

کچھ لوگ کہتے ہیں کہ چمگاڑ کچھ نہیں کھاتا۔ اس کی غذا

صرف ٹھنڈی ہوا ہے۔ یہ بالکل غلط ہے اگر وہ کچھ نہیں کھاتا تو اس کے جسم سے پیشاب اور فضلہ کس طرح خارج ہو سکتا ہے۔ چمگاڑ پیشاب بھی کرتا ہے اور فضلہ بھی خارج کرتا ہے تو ایسا ہونا ثابت کرتا ہے کہ وہ پانی پیتا ہے اور غذا استعمال کرتا ہے۔ پھر اس کے منہ میں دانت موجود ہیں جو بتاتے ہیں کہ یہ غذا کھاتا ہے ورنہ دانت بیکار ہوتے اور اللہ تعالیٰ نے کوئی ایسی چیز خلق نہیں فرمائی جو بیکار اور بے فائدہ ہو۔“

ماحول میں چمگاڑ کے فائدے

امام علیہ السلام نے فرمایا:

”اس جانور یعنی چمگاڑ کے وجود کے فائدے بہت ہیں“
 (مثلاً اگر یہ فضا میں اڑنے والے پینگوں، مچھروں اور دوسرے طرح طرح کے کیڑے مکوڑوں کو نہ کھائے تو ان حشرات کی تعداد ماحول کے توازن کو بگاڑ سکتی ہے)

”اس کی بیٹ بعض عملی چیزوں میں شامل کی جاتی ہے (عملی چیزوں سے مراد غالباً بعض ادویات ہوں) لیکن اس کی خلقت کی بڑی غرض و غایت تو اس کی عجیب و غریب ساخت اور اس کا اپنی ضروریات اور فائدے کے لئے (رات کی تاریکی میں) ادھر سے ادھر پرواہ کرنا ہے۔ اس کی یہ صلاحیتیں خالق کائنات کی قدرت و طاقت کو ظاہر کرتی ہے۔“

نوت: چمگاڈر کی حیران کن صلاحیتیں

چمگاڈر کی نظر کمزور ہوتی ہے۔ یہ صرف رات کے وقت ہی اپنی غذا کی تلاش میں نکلتی ہے اور فضا میں پھیلے ہوئے کیڑے مکروڑوں کو اپنی غذا بناتی ہے۔ یہ بڑے بڑے جھنڈوں کی شکل میں غاروں میں رہتی ہیں۔ ان کی بہت سی اقسام دنیا میں موجود ہیں۔ افریقہ اور جنوبی امریکا میں، پھلوں اور چھوٹے جانوروں کا شکار کرنے والی چمگاڈریں بھی پائی جاتی ہیں۔

ریڈارٹیکنالوجی

چمگاڈروں میں چوپائے اور پرندے جیسے اعضاء اور صلاحیتوں کے علاوہ جو سب سے حیران کن صلاحیت پائی جاتی ہے وہ یہ ہے کہ وہ اپنے شکار کو آنکھوں کے ذریعے نہیں بلکہ آواز کی لہروں کے ذریعے دیکھتی ہیں۔

آواز کے ذریعے دیکھنے کے بارے میں آج سے ہزار سال پہلے تو کیا اگر آج بھی ایک عام آدمی سے بات کہی جائے تو یہ بات اس کی سمجھ میں نہیں آئے گی۔ غالباً اسی لئے امام علیہ السلام نے چمگاڈر کی اس خصوصیت و صلاحیت کو واضح الفاظ میں بیان نہیں فرمایا۔ آپ علیہ السلام نے اپنی گفتگو کے آخر میں یہ فرمایا کہ اس کی خلقت کی بڑی غرض و غایت تو اس کی عجیب و غریب ساخت اور اس کی صلاحیتیں ہیں اور یہ چیز خالق کائنات کی قدرت و طاقت کو ظاہر کرتی ہے (کہ وہ جیسی چاہتا ہے ویکی اندازہ علاقہ کر سلتا ہے)

نوت: چمگاڈر کس طرح دیکھتی ہے

اس حوالے سے ہم گز شستہ صفحات پر بھی وضاحت پیش کر چکے ہیں لیکن یہاں انھیں دوبارہ دہرار ہے ہیں۔ چمگاڈر آواز کی لہروں کی مدد سے رات کے اندر ہیرے میں دیکھنے کے لئے زپنی ناک یا منہ سے الٹا سا ٹنڈا آوازیں خارج کرتی ہیں۔ آواز کی یہ لہریں انسان کی حد سماut سے بالاتر ہوتی ہیں۔ آواز کی یہ لہریں رات کی تاریکی میں فضائے آسمانی میں ہر طرف پھیل جاتی ہیں

اور زمین اور فضا میں موجود ہر چیز سے ٹکرا کر واپس چپگاڈر کے دماغ میں موجود ایک غدوو (Gland) تک آتی ہیں اور ان کی مدد سے چپگاڈر کے دماغ میں ارد گرد کے سارے ماحول کی ایک مکمل تصویر بن جاتی ہے۔

آواز کی یہ لہریں چپگاڈر کو بتاتی ہیں کہ اس کا شکار کہاں اور کتنے فاصلے پر موجود ہے۔ اس کی سمت کیا ہے، اس کا سائز کتنا ہے اور وہ کس رفتار سے فضا میں پرواز کر رہا ہے۔ ان معلومات کی بنیاد پر چپگاڈر بالکل درست سمت میں جملہ کرتا ہے اور شکار کو پکڑ لیتا ہے۔

جنگلوں اور شہروں میں پرواز کی صورت میں چپگاڈر اور شکار کی درمیان، بھلی کے پول، تاریں، عمارتیں اور دیواریں، درختوں کی شاخیں اور تتنے حائل ہوتے ہیں لیکن چپگاڈر کے دماغ میں پورے ماحول کی ایک مکمل "صوتی تصویر" موجود ہوتی ہے اس لئے چپگاڈر کسی بھی رکاوٹ سے ٹکرائے بغیر براہ راست اپنے ہدف تک پہنچ جاتی ہے۔

دیچپ پ بات یہ ہے کہ چپگاڈر الٹراساؤنڈ ٹیکنالوجی کو لاکھوں سال پہلے سے استعمال کر رہی ہے جب کہ انسان نے اس ٹیکنالوجی کو ابھی کم و بیش سو سال پہلے دریافت کیا اور اسے استعمال کرنا شروع کیا ہے۔ بھری جہازوں میں اس کا استعمال زیر آب موجود سب میرین، پہاڑی چٹانوں اور بارودی سرنگوں کی شناخت کے لیے ہوتا ہے۔ اسپتالوں میں الٹراساؤنڈ ٹیسٹ کا استعمال بھی اس کی ایک عام مثال ہے۔ جس کے ذریعے جسم کے اندر ہونے والے اعضاء کی تصویریں جاتی ہیں۔

چپگاڈر اور پنگے

پنگے چپگاڈر کا شکار ہوتے ہیں لیکن قدرت نے جہاں چپگاڈر کو شکار کی صلاحیت عطا کی ہے تو نہیں پنگوں کو اپنے دفاع کی صلاحیت سے بھی نوازا ہے۔ بہت سے پنگوں کے اندر یہ صلاحیت ہوتی ہے کہ وہ چپگاڈر کے الٹراساؤنڈ نظام کو جام کر سکیں۔

یہ پنگے چپگاڈر کے الٹراساؤنڈ کو سن کر اپنے اندر سے ایسی الٹراساؤنڈ نکالتے ہیں جن کی وجہ سے چپگاڈر کے دماغ میں بننے والی صوتی تصویر مسخ ہو جاتی ہے جس کے نتیجے میں چپگاڈر اپنے ہدف

کے بجائے کسی اور طرف چلا جاتا ہے یا کسی اور چیز سے ٹکرا جاتا ہے۔ اسی طرح آسمانی فضا میں ہونے والی ٹینکنالوجی کی جگہ میں کبھی چمگاڑ رجیت جاتا ہے اور کبھی پنگے اسے چکھہ دینے میں کامیاب ہو جاتے ہیں۔

ہم اپنے قارئین کو امام علیہ السلام کی وہ گفتگو یاد دلانا چاہیں گے جس میں آپ علیہ السلام نے فرمایا تھا کہ پرندوں کو غذا کی فراہمی کے نظام میں ایسا بھی نہیں ہوتا کہ غذا دستیاب ہی نہ ہوا اور نہ ایسا ہے کہ انہیں غذا بغیر کوشش کے مل جائے۔ وہ غذا تلاش کرنے کی کوشش کرتے ہیں تو غذا انہیں مل جاتی ہے۔ یہ معاملہ چمگاڑ ہی نہیں تمام جانوروں کے ساتھ ہوتا ہے۔

مثلاً جنگلوں میں چیتے اور شیر جیسے طاقتو رجائز بھی بڑی جدوجہد کے بعد غذا حاصل کرتے ہیں۔ وہ اگر سو مرتبہ شکار پکڑنے کی کوشش کرتے ہیں تو ان کی کامیابی کا تناسب 30% فی صد ہوتا ہے۔

(حوالہ: The Natural World)

بئے کا گھونسلہ

پرندوں کی خلقت اور ان کی صلاحیتوں پر گفتگو کرتے ہوئے امامؐ نے فرمایا:

”مفضل! تم نے اس پرندے کو دیکھا ہے جو درختوں پر اپنا

گھونسلہ بناتا ہے۔ میری مراد ابن تمرہ نامی پرندے سے ہے

(ابن تمرہ نامی پرندے کو اردو میں غالباً بیا کہا جاتا ہے) یہ پرندہ جب

کسی سانپ کو اپنے گھونسلے کے قریب آتے ہوئے۔ یکھتا ہے تو

بے چیز ہو جاتا ہے۔ سانپ کو بھگانے کی کوشش کرتا ہے اور

جب سانپ وہاں سے نہیں ہٹتا تو جلدی سے اڑ کر جاتا ہے اور

ایک خاص قسم کی گھاس ”حسکہ“ اٹھاتا ہے اور اسے سانپ کے

منہ کے اوپر ڈال دیتا ہے اس کی وجہ سے سانپ لوٹنے لگتا ہے
اور آخر کار اس کی تکلیف سے مر جاتا ہے۔

”اب دیکھو! اگر یہ بات میں تم سے بیان نہ کرتا تو کیا
تمہارے یا کسی اور کے وہم و گمان میں بھی یہ بات آسکتی تھی کہ
حسلہ نامی گھاس میں یہ منفعت بھی ہو سکتی ہے اور بئے جیسا نہ ہا سا
پرندہ حسلہ نامی گھاس میں موجود اس خصوصیت کو جان سکتا ہے اور
اس سے اپنے دفاع کے لئے فائدہ اٹھا سکتا ہے۔“

(سوچنا چاہیے کہ گھاس میں یہ خصوصیت کس نے پیدا کی اور کس نے ایک پرندے کو اس
کے بارے میں بتایا اور یہ بات بھی قابل توجہ ہے کہ حسلہ نامی گھاس سانپ جیسے زہر میلے اور بڑے
جانور کے لئے تو مہلک اور جان لیوا ہے لیکن ایک ننھے سے پرندے کو کوئی نقصان نہیں پہنچاتی!)

شہد کی مکھی، انجینئرنگ کی ماہر

امام علیہ السلام نے فرمایا:

”مفضل! شہد کی مکھی اور اس کے گھر بنانے کی اجتماعی
کوششوں (یعنی ٹیم ورک) سے چھ پہلوؤں والے خانے اور شہد
تیار کرنے پر غور کرو۔ جب تم ان کے کام پر غور کرو گے تو حیران
راہ جاؤ گے اور جب ان کی بنائی ہوئی چیز (پروڈکٹ) کو دیکھو
گے تو اسے نہایت قابلِ عظمت پاؤ گے۔ تم دیکھو کہ شہد کس قدر
خوش ذائقہ اور صحت بخشنے والی چیز ہے۔“

اس کے ساتھ ہی تم اس شہد کو تیار کرنے والی شہد کی چھوٹی سی مکھی کو دیکھو کہ یہ کس قدر محنت (کے ساتھ پھولوں سے زردانہ لالا کراس) سے اپنا چھتا بناتی ہے اور پھر انھی پھولوں سے عرق لا کر شہد تیار کرتی ہے۔ تم دیکھو گے کہ یہ سارے بڑے بڑے کام کرنے پر توجہ قادر ہے لیکن اپنی ضروریات کے ان کاموں کے علاوہ دوسرے تمام کاموں میں وہ بالکل نا سمجھ ہے۔ اسے تو یہ بھی معلوم نہیں کہ وہ یہ کام کیوں کر رہی ہے؟“

(شہد کی مکھی کو نہیں معلوم کہ اس کے اردو گرد کیا ہو رہا ہے۔ پیڑ کس طرح اگتے ہیں، پھول کس طرح کھلتے ہیں۔ ان پھولوں میں رنگ و رس کہاں سے آتا ہے۔ اسے یہ بھی معلوم نہیں ہے کہ شہد میں کون سے اجزاء ہیں اور یہ کس کو کیا فائدہ پہنچائیں گے۔ اسے تو صرف شہد تیار کرنے سے مطلب ہے جسے اللہ تعالیٰ نے اس کی ذمہ داری قرار دیا ہے۔ اگر انسان کو شہد میں موجود اجزاء الگ الگ جائیں تب بھی یہ سارے کیمیائی کام کوئی کیمیٹ ہی کر سکتا ہے جب کہ قدرت کے کارخانے میں یہ کام شہد کی ایک نئی سی مکھی سرانجام دیتی ہے اور اس کے لیے اسے نہ کسی تعلیم کی ضرورت نہ کسی ٹریننگ کی حاجت۔)

امام علیہ السلام نے فرمایا:

”اس میں اس بات کی صاف اور واضح دلیل موجود ہے کہ اس کی یہ اعلیٰ ترین صلاحیتیں، ہر مرحلے میں احتیاط اور ہر کام میں درستگی و مہارت خود اس مکھی نے اپنے اندر پیدا نہیں کی ہے بلکہ یہ اس ذات کی حکمت ہے جس نے شہد کی مکھی کو پیدا کیا اور ان

فطری صلاحیتوں کے ساتھ پیدا کیا۔ اسی ذات نے انسانوں
کے فائدے کے لئے شہد کی مکھی کو اس کام (یعنی شہد تیار کرنے) پر
مجبور کیا۔ اس شہد سے انسان فائدہ اٹھاتے ہیں اور اسے اپنی غذا
اور دوامیں استعمال کرتے ہیں،۔

نوٹ: (شہد کی مکھی کے طرزِ زندگی، ان کی خدمات، ان کے ٹیم ورک اور ان کے کیمونی
کیشن سسٹم کے بارے میں تفصیل جانا چاہیں تو ہماری کتاب ”قرآن اہل بیت اور سائنس“
ملاحظہ فرمائیں۔)

ٹڈیوں کی طاقت

امام جعفر صادق علیہ السلام نے شہد کی مکھیوں، ان کے کام اور کام کرنے کے لئے ان کی اجتماعی کوششوں کے بارے میں جو حیران کن اکشافات فرمائے انہیں آپ نے گزشتہ باب میں پڑھنے کا شرف حاصل کیا۔ شہد کی مکھیوں کے بعد امام علیہ السلام نے مفصل ابن عمرؓ کو ٹڈیوں کی خلقت، ان کی ساخت اور ماحول میں ان کے کردار کی جانب متوجہ کیا۔

امام جعفر صادقؑ نے اثبات وجود خدا کے حوالے سے گفتگو کرتے ہوئے فرمایا:

”مفضل! ذرا اس ٹڈی کو دیکھو۔ بہ ظاہر یہ ایک ننھی سی مخلوق ہے۔ (بہ مشکل ایک انگلی کے برابر) لیکن یہ جس قدر کمزور نظر آتی ہے بہ باطن یہ اتنی ہی طاقتور بھی ہے۔ یہ ہے تو ذرا سی لیکن اگر اس کا جھنڈ کسی علاقے پر حملہ آور ہو جائے تو اس کی طاقت کا نظارہ کیا جا سکتا ہے۔“

نوٹ: ٹڈی دل کس طرح بنتا ہے

ٹڈیاں انڈے سے نکلنے کے بعد پانچ مراحل سے گزر کر ٹڈیوں میں تبدیل ہوتی ہیں۔ ٹڈی کا بچہ اڑنہیں سکتا لیکن غذا کی تلاش میں روزانہ ایک ہزار فٹ تک چل سکتا ہے۔ مکمل ٹڈی میں تبدیل ہونے کے بعد ان ٹڈیوں کے بڑے بڑے جھنڈ بن جاتے ہیں اور فصلوں کو شدید نقصان پہنچاتے ہیں۔ یہ ٹڈیاں بڑے بڑے جھنڈوں کی شکل میں ہوا کے کم دباو والے علاقوں کی طرف سفر کرتی ہیں۔ اس لیے کہ ان علاقوں میں بارش اور بارش کے نتیجے میں ہریالی کا امکان زیادہ ہوتا ہے لیکن

زیادہ تر صورتوں میں بارش لانے والی تیز ہوا میں ان ٹڈیوں کو سمندر کی طرف اڑا لے جاتی ہیں اور ٹڈیوں کے جھنڈ سمندر میں گر کر ختم ہو جاتے ہیں۔ حوالہ: (The way nature works)

امام جعفر صادق علیہ السلام نے اپنی گفتگو جاری رکھتے ہوئے فرمایا:

”ٹڈیوں کی طاقت کا اندازہ اس طرح بھی کیا جاسکتا ہے“

کہ اگر زمین کے بادشاہوں میں سے کوئی بادشاہ اپنے سارے لشکر کو بھی ٹڈیوں سے فصلوں کو بچانے کے لئے استعمال کرے تب بھی وہ اس کام پر قادر نہیں ہو گا۔“

نوٹ: ٹڈیوں کا حملہ

ماہرین حیاتیات کے مطابق ٹڈیوں کے ایک جھنڈ میں ٹڈیوں کی تعداد پانچ لاکھ تک ہو سکتی ہے۔ یہ جھنڈ جب کسی علاقے پر حملہ کرتا ہے تو وہاں موجود فصلوں اور باغات کو چند منٹوں میں کھا کر ختم کر سکتا ہے۔

آج کے جدید سائنسی دور میں بھی جن ملکوں میں ٹڈی دل حملہ کرتے ہیں وہاں کی حکومتیں ان کی تباہ کاریوں سے خود کو محفوظ رکھنے میں ناکام رہتی ہیں۔ ان ٹڈیوں کے حملوں سے اس مخصوص علاقے میں گھاس بات، فصلوں، سبزیوں، پھول، پھل اور پتوں کا نام و نشان مت جاتا ہے اور اس کے نتیجے میں قحط پڑ جاتا ہے۔ اگر تیز ہوا میں ٹڈیوں کے ان جھنڈوں کو اڑا کر سمندر کی طرف نہ لے جائیں تو ان کی پھیلائی ہوئی تباہی ہزاروں گناہ بڑھ سکتی ہیں۔

ان میں اللہ کی نشانیاں ہیں

امام علیہ السلام نے فرمایا:

”مفضل! انسان کو غور کرنا چاہئے کہ یہ اللہ کی طاقت و

قدرت ہے کہ وہ چاہے تو اپنی ایک کمزور سی مخلوق کو طاقت ور ترین مخلوق پر بھیج دے تو طاقتور ترین مخلوق اس کمزور سی مخلوق کے آگے بے بس ہو جائے۔ اس میں قدرت خدا کی بڑی نشانیاں ہیں۔

تم ٹڈیوں کے جھنڈوں کو دیکھو کہ جب یہ ایک جگہ سے دوسری جگہ جانے کے لیے پرواز کرتے ہیں تو ایک بادل کی طرح ہوتے ہیں۔ یہ ٹڈیاں پہاڑوں میدانوں، صحراؤں اور آبادیوں کو ہر طرف سے گھیر لیتی ہیں۔ ان کی کثرت اس قدر ہوتی ہے کہ ان کی وجہ سے سورج کی روشنی بھی ماند پڑ جاتی ہے۔

انسان کو غور کرنا چاہیے کہ ٹڈی دل کے ذریعے اللہ نے اپنی قدرت کا ثبوت دیا ہے۔ ایسی قدرت کہ کوئی شے اسے عاجز نہیں کر سکتی۔

یہ بھی دیکھو کہ اگر کوئی شخص ان ٹڈیوں کو ہاتھ سے بناتا تو لاکھوں ٹڈیاں بنانے میں اسے کتنا عرصہ درکار ہوتا اور کیا کوئی شخص اس طرح کی ایک ٹڈی بھی بناسکتا ہے؟

(اس بات سے سمجھا جاسکتا ہے کہ ٹڈی اتفاقاً پیدا نہیں ہو گئی بلکہ اسے اللہ نے پیدا کیا ہے اور خاص مقاصد کے لئے پیدا کیا ہے اور یہ ہر وقت اسی کے تابع فرمان ہیں۔ اللہ تعالیٰ ہی ان ٹڈیوں کو پیدا کرتا ہے اور خاص وقت کے بعد اپنی مصلحت و مشیت اور بندوں کے فائدے کے لئے انہیں فنا بھی کر دیتا ہے۔)

نوٹ: ڈیوں کی زندگی اور ان کی ساخت

ڈیاں، ریت یا بھری بھری مٹی میں انڈے دیتی ہیں۔ دس دن کے بعد اس انڈے سے ایک بچہ نکلتا ہے۔ ان بچوں کے سربڑے ہوتے ہیں۔ اس مرحلے میں ان کے پر نہیں ہوتے۔ ان کے جسم چھوٹے ہوتے ہیں لیکن ڈی کی طرح نظر آتے ہیں۔ اس کے بعد اپنی خلقت کے اگلے چار مرحلوں میں یہ اپنی جلد کی اوپری کھال کو گراتے رہتے ہیں (جیسے سانپ کی خلی بدلتا ہے) زندگی کے پانچویں مرحلے میں ان کے پرنکل چکے ہوتے ہیں۔ پانچویں مرتبہ کھال گرنے کے بعد ان کے جسم کا بیرونی خول یعنی ڈھانچا سخت ہو جاتا ہے اور یہ مکمل ڈی میں تبدیل ہو جاتے ہیں۔

ڈیوں کا دماغ، اعصابی نظام، نظام ہضم اور دوران خون کا نظام ایک سخت خول میں بند رہتے ہیں۔ سانس لینے کے لئے اس خول میں سوراخ ہوتے ہیں جن کے ذریعے آکسیجن ان کے جسم میں جاتی ہے۔

ڈی کا شمار حشرات (Insects) میں ہوتا ہے اور دوسرے حشرات مثلاً شہد کی مکھی، یا تتنی کی طرح اس کا جسم بھی تین حصوں میں تقسیم ہوتا ہے۔ اس کے اعضاء ایک سخت خول میں بند ہوتے ہیں۔ اس خول میں تین حصے ہوتے ہیں جو ایک دوسرے سے جڑے ہوئے ہوتے ہیں۔ اس سخت خول میں سے اس کا منہ، آنکھیں، انٹینا، ڈی کے چار ٹانگیں اور چار پر باہر نکلے ہوتے ہیں۔ اس کی پچھلی ٹانگیں خاردار ہوتی ہیں جن کی مدد سے یہ پتوں کو مضبوطی سے پکڑ سکتی ہیں۔ یہ ٹانگیں دو حصوں پر مشتمل ہوتی ہیں۔ ٹانگ کا نچلا حصہ ڈی کو چھلانگ لگانے یا اڑنے کے لئے فضا میں بلند ہونے میں مدد کرتا ہے۔ ڈی کا منہ بھی اس طرح سے بنایا گیا ہے کہ وہ پتوں کو تیزی سے کاٹ سکے۔

ڈیوں کی بعض اقسام کے کان ان کی ٹانگوں پر ہوتے ہیں۔ ڈیوں کی آنکھیں بڑی ہوتی ہیں لیکن حشرات الارض اپنی زندگی کے زیادہ تر کام سو نگھنے اور چکھنے کے ذریعے سرانجام دیتے ہیں ان کے سروں پر لگے ہوئے انٹینا نہ صرف انہیں سو نگھنے کی صلاحیت فراہم کرتے ہیں بلکہ ان کے

ذریعہ حشرات ایک دوسرے سے رابطے میں بھی رہتے ہیں۔

بے روح ماڈے تو کیا، دنیا کے کسی عظیم سائنسدان اور سائنسی لیب کے لئے بھی ممکن نہیں کہ اس قدر پُر نیچ اور حیران کن اعضاء اور ہر مخلوق میں اس کی ضروریات کے مطابق اعضاء کے ساتھ کسی ذی حیات مخلوق کو پیدا کر سکے۔

محصلی کی خلقت اور فائدے

امام علیہ السلام نے مفضلؑ سے فرمایا:

”مفضل! ذرا محصلی کی خلقت اس کی ساخت اور ان مناسبوں پر غور کرو جو اس کے اعضاء میں موجود ہیں مثلاً، محصلی کو ٹانگیں نہیں دی گئیں۔ اس لئے کہ اسے چلنے کی ضرورت نہیں ہے۔ اس کے رہنے کی جگہ پانی ہے جس میں وہ تیرتی ہے۔

محصلی کے جسم میں پھیپھڑے نہیں پیدا کئے گئے کیونکہ پھیپھڑوں سے سانس لینا اس کے لئے ممکن نہ تھا۔ اگر اس کے پھیپھڑے ہوتے اور یہ سانس لیتی تو پانی اس کے جسم میں داخل ہو جایا کرتا۔ سانس لینے کے لئے اس کے جسم میں ایک تبادل نظام اس کی ضرورت کے مطابق پیدا کیا گیا۔

پھیپھڑوں کے برعکس اس کے دہانے سے لے کر دونوں کانوں تک سوراخ (گل پھڑے) بنائے گئے۔ یہ اپنے منہ سے پانی لیتی ہے اور اس راہ (یعنی گل پھڑوں) کے راستے اس پانی کو نکالتی رہتی ہے۔ (یہی اس کے سانس لینے کا طریقہ ہے) اس طرح وہ

ایسی راحت و آسائش حاصل کرتی ہے جیسے دوسرے حیوان صبح کی
ٹھنڈی ہوا سے حاصل کرتے ہیں۔

تم دیکھو کہ مچھلی کو پیروں کے بد لے انتہائی سخت پر دیئے
گئے ہیں جن کی مدد سے وہ پانی کو کاٹتی ہوئی آگے بڑھتی ہے۔
بالکل اسی طرح جیسے کشتی چلانے والے ملاج چپوؤں کی مدد سے
پانی میں کشتی کو آگے بڑھاتے ہیں۔

مچھلی پانی میں رہتی ہے۔ پانی میں اور بھی کئی طرح کے ذی
حیات ہوتے ہیں (مثلاً کم زہروا لے سانپ اور کیکڑے وغیرہ) اسی لئے
مچھلی کے جسم پر موٹ سخت چھلکے (کھپرے) پیدا کئے گئے جو ایک
دوسرے کے اوپر تہہ بہتہ قائم کئے گئے ہیں۔ یہ کھپرے زرہ یا جوش
کی طرح ہیں جو مچھلی کو بہت سے خطرات سے محفوظ رکھتے ہیں۔

مچھلی اور سونگھنے کی صلاحیت

امام علیہ السلام نے فرمایا:

”مفضل! پانی میں تیرنے والی اس مخلوق کو قوت شامہ
(سونگھنے کی قوت) بہت زیادہ دی گئی ہے اس لئے کہ اس کی نظر
کمزور ہوتی ہے۔ (اکثر اوقات مچھلیوں کو گد لے پانی میں بھی زندہ رہنا
پڑتا ہے) اسی لئے اسے سونگھنے کی اضافی صلاحیت دی گئی تا کہ
پانی کا گدلا پن اگر اسے روکے تب بھی وہ اپنی غذا کی چیز کو دور

سے سونگھ کر ٹھیک اس جگہ پہنچ سکے۔“

نوٹ: بُو اور آواز کی لہریں

ڈلفن اور شارک مچھلیاں آواز کی لہروں کی مدد سے راستے اور شکار کو تلاش کرتی ہیں۔ شارک مچھلیاں سمندر میں ہزاروں میل کا سفر طے کر کے ہر سال ان مقامات پر پہنچتی ہیں جہاں آبی پرندوں کے پنج پہلی مرتبہ پرواز کرنا سیکھ رہے ہوتے ہیں۔

شارک مچھلیوں کو یہ وقت معلوم ہوتا ہے اور وہ ان آبی پرندوں کے بچوں کو اپنی غذا بنانے کے لئے ہر سال ایک خاص وقت پر سمندر میں سینکڑوں میل سفر کر کے اس مقام تک پہنچتی ہیں اور پانی میں گرنے والے پرندوں کو اپنی غذا بناتی ہیں۔ ان کے سونگھنے اور اور سننے کی حرکتی بہت زیادہ ہوتی ہے۔ یہ مچھلیاں سمندر میں کسی بھی زخمی جانور کی بومیلوں دور سے سونگھ لیتی ہیں اور اسے کھانے کے لئے جمع ہو جاتی ہیں۔

مچھلیاں پانی میں ڈوبتی کیوں نہیں؟

ہر مچھلی کا اپنا ایک وزن ہوتا لیکن وہ پانی میں ڈوبتی نہیں ہیں۔ اس کی وجہ صرف ان کا تیرنا ہی نہیں ہے۔ وہ مچھلیاں جن کے جسم میں ہڈیاں ہوتی ہیں ان کے جسم کے اندر اللہ تعالیٰ نے ایک غبارے جیسا عضو پیدا کیا ہے۔ اسے تیرنے کا غبارہ (Swim Blader) کہا جاتا ہے۔

اس غبارے میں گیس بھری رہتی ہے۔ مچھلی پانی کی گہرائی کے حساب سے اس گیس کو کم بھی کر سکتی ہے اور اس کی مقدار کو بڑھا بھی سکتی ہے۔ مچھلی جب سمندر کی سطح پر ہوتی ہے تو اس پر زمین کی کشش ثقل کم اثر انداز ہوتی ہے۔ جب یہ گہرے پانی میں سمندر کی تہہ کی طرف جاتی ہے تو کشش ثقل اسے زیادہ طاقت سے نیچے کی طرف کھینچتی ہے۔ مچھلی اسی تناسب سے اپنے اندر موجود گیس کو کم یا زیادہ کرتی رہتی ہے تاکہ وہ پانی میں معلق اور متحرک رہے۔

(حوالہ: The way nature works)

محچلیوں کی کثرت

امام علیہ السلام نے فرمایا:

”محچلیاں صرف انسان ہی نہیں، بہت سارے درندوں، پرندوں اور خود بڑی محچلیوں کی بھی خوراک ہوتی ہیں۔ درندے، (مثلاً ریچھ) آبی پرندے اور عقاب وغیرہ بھی محچلیوں کو اپنی غذا بناتے ہیں۔ انسان بڑے پیمانے پر ان کا شکار کرتا ہے۔ انہیں غذا کے علاوہ بہت سارے ذرے نہیں میں جسی استعمال کیا جاتا ہے اس لئے ضروری تھا کہ (سمندروں اور) دریاؤں میں محچلیوں کی بہت زیادہ تعداد ہر وقت موجود رہے۔

اسی لیے تم دیکھو کہ ان کی نسل کتنی زیادہ ہوتی ہے۔ ایک محچلی کے پیٹ میں تم اتنے انڈے پاؤ گے کہ ان کا شمار کرنا مشکل ہو گا۔ یہ اس لئے کہ اللہ تعالیٰ کی مصلحت یہی ہے کہ یہ بڑی تعداد میں دنیا میں موجود ہیں۔ یعنی جس کثرت سے آج محچلیاں موجود ہیں اسی کثرت کے ساتھ آئندہ بھی برقرار رہیں۔

نوٹ: محچلیوں کی اقسام، تعداد اور ذہانت

دریاؤں، جھیلوں اور سمندروں میں محچلی کی کم و بیش اکیس ہزار پانچ سو (21500) اقسام پائی جاتی ہیں۔ محچلیوں کی زیادہ تر اقسام انڈے دیتی ہیں۔ ان انڈوں کی تعداد محچلیوں کی بعض اقسام میں بڑاروں تک ہوتی ہے۔ محچلیوں کی کچھ اقسام بچے بھی دیتی ہیں۔ اس کی ایک مثال ایکوریم میں پالی جانے والی محچلی ماڈٹھ بروڈر ہے۔ یہ محچلی ایک وقت میں سینکڑوں کی تعداد میں

بچے دیتی ہے۔ یہ بچے بہ مشکل نظر آتے ہیں۔ اس کے باوجود انہیں خطرے اور اس سے بچنے کا شعور ہوتا ہے۔ کوئی خطرہ نہ ہو تو یہ بچے پودوں اور بجڑی پر جا کر چپک جاتے ہیں اور خطرہ محسوس کرتے ہی ہر جگہ سے اٹھ کر تیزی سے ماں کی طرف بڑھتے ہیں۔ ماں مجھلی منہ کھول دیتی ہے اور تمام بچے اس کے منہ میں چلے جاتے ہیں۔ خطرہ دور ہونے کے بعد مجھلی منہ کھلتی ہے اور بچے دوبارہ باہر نکل آتے ہیں۔ سمندروں اور دریاؤں میں مجھلیوں کی اقسام معلوم کی جاسکتی ہیں لیکن ان کی تعداد کا اندازہ لگانا بہت مشکل ہے۔

(حوالہ: How Nature Works)

مخلوقات کی رنگارنگی

امام جعفر صادق علیہ السلام نے فرمایا:

”مفضل! اس خالق مطلق کی پیدا کردہ مخلوقات اور ان مخلوقات میں اللہ تعالیٰ کی مصلحتوں، مناسبوں اور ان مخلوقات کی رنگارنگی کو دیکھنا چاہو تو دریاؤں اور سمندروں میں انواع و اقسام کی مجھلیوں، آبی ذی حیات، سیپ، موگے، کیکڑوں، جھینگوں اور ان کے علاوہ ہزاروں طرح کے دوسرے جانوروں کو دیکھو جن کی اقسام و تعداد کا شمار نہیں ہو سکتا اور نہ ان تمام ذی حیات کی خلقت کے سارے فائدے معلوم کئے جاسکتے ہیں۔“

سوائے ان فائدوں کے جنہیں انسان اپنے تجربات و مشاہدات سے معلوم کر لیتا ہے۔ ایسی بہت سی چیزوں میں جنہیں لوگ اتفاقاً دریافت کر لیتے ہیں اور زمانہ گزرنے کے ساتھ ان میں اضافہ ہوتا رہتا ہے۔“

نوث: اتفاقی دریافت

حقیقت یہ ہے کہ آج کے سائنس دان بھی یہ دعویٰ نہیں کرتے کہ انہیں سب کچھ معلوم ہو گیا ہے۔ تمام تر سائنسی آلات، سائنسی ترقی اور بہترین وسائل کے باوجود بہت سی باتوں کو مختلف نام تو دے دیئے گئے ہیں لیکن یہ ہیں کیا اور کہاں سی آتی ہیں، ابھی کسی کو معلوم نہیں ہے۔ مثلاً کشش ثقل کا نظریہ۔ اس نظریے کے اثبات کے بے شمار ثبوت موجود ہیں لیکن یہ کشش ثقل ہے کیا؟ اس کے بارے میں معلومات نہ ہونے کے برابر ہیں۔

بہت سی چیزیں اتفاقاً دریافت ہو جاتی ہیں اور پھر ان کے فوائد بھی سامنے آجائتے ہیں۔ اس کی ایک مثال ایکس ریز کی دریافت ہے جو محض اتفاقاً ہوئی تھی لیکن بعد میں ایکس ریز کے ذریعے جسم کے اندر ورنی اعضاء کی خرابیوں کا پتا چلانے اور پھر ان کے علاج میں بڑی مدد حاصل ہوئی۔

.....☆.....

مفضل ابن عمرؓ کہتے ہیں: امام علیہ السلام کی گفتگو جاری تھی کہ زوال کا وقت قریب آگیا۔ امام علیہ السلام نے اپنی گفتگو روک دی اور نماز کے لئے اٹھتے ہوئے فرمایا:

”مفضل! انشاء اللہ تعالیٰ کل صبح میرے پاس آ جانا۔ میں تمہیں زمین و آسمان کی خلقت، سورج چاند ستاروں کی حرکات، موسموں کے بد لئے اور نباتات کے زمین سے اگنے اور بادلوں اور بارشوں کے بر سنبھالے میں اللہ تعالیٰ کی حکمت و مصلحت کے بارے میں بتاؤں گا۔“

مفضل کہتے ہیں کہ میں وہاں سے واپس آیا تو میری خوشی کی انتہا نہیں تھی ان علوم کی وجہ سے جو حضرت امام صادق علیہ السلام نے مجھے تعلیم فرمائے تھے۔ آپ علیہ السلام کے اس عطیے پر میں نہایت مسرور تھا اور اللہ تعالیٰ کے اس انعام پر شکر کرتا تھا۔ وہ شب میں نے بہت ہی خوشی کی حالت میں گزاری۔


الحمد للہ کہ امام جعفر صادق علیہ السلام کے دوسرے یکھر کو عام فہم زبان اور جدید سائنسی معلومات کے ساتھ قارئین تک پہنچانے کی یہ خدمت آج ۱۳ اکتوبر ۲۰۱۰ء کورات گیارہ بجے اختتام کوپنچی۔

امام علیہ السلام کا تیرا یکھر آپ توحید مفضل کی تیسرا جلد میں ملاحظہ فرمائیں گے۔ اس یکھر میں امام علیہ السلام نے فزکس، فلکیات، آسٹرونومی، جیوگرافی، بوئی، علم موسمیات، علم الالشجار اور دوسرے کئی علوم کے حوالے سے بات کی ہے۔ واضح رہے کہ ان موضوعات کے بارے میں امام صادق علیہ السلام کے زمانے سے صدیوں پہلے اور صدیوں بعد تک اس کرہ ارض پر کسی انسان کو حتی طور پر کچھ معلوم نہیں تھا۔

2/2 152











قبل از اساعت بھروسے

زیرِ نظر کتاب امام جعفر صادق علیہ السلام کے اقوال کے ترجمے و تشریح پر مشتمل ہے۔ امام علیہ السلام کے ان اقوال کا شجرہ نسب بھی انہی آسمانی حقائق سے جڑا ہوا ہے جن کا سرچشمہ وحی والہام ہیں۔

علامہ طالب جوہری

جب سید صاحب نے یہ پیچھر عطا کیا تو میں اس کو پڑھتا جاتا تھا اور میری حیرت و استحقاب میں اضافہ ہوتا جاتا تھا کہ آج میں جو کچھ خرد بیان سے دیکھ کر بیان کرتا ہوں، امام جعفر صادق پوری تفصیل اور وضاحت کے ساتھ وہ تمام سائنسی حقائق ایک ہزار سال پہلے بیان فرمائے ہیں۔

پروفیسر ڈاکٹر وقار احمد ذبیری

میری ذاتی رائے میں ”توحید مفضل“ پر محمد علی سید صاحب کے اس ریسرو ڈرک کو تمام جامعات، کالجوں، اسکولوں، دینی مدارس اور اسلامی اداروں کی لائبریریوں کا لازمی حصہ ہونا چاہیے۔

علامہ سید رضی جعفر نقوی

اس طالب علم کے رائے یہ ہے کہ ”توحید مفضل“ کے اس ترجمے اور سائنسی تشریح کو امت کے ہر حصے تک پہنچانے کی حتی الامکان سمجھی کی جانی چاہیے۔ **ڈاکٹر وقار یوسف عظیمی**

یہ احساس دل کو زخمی کیے دیتا ہے کہ جس قوم کے امام اور عالم پہلی اور دوسری صدی ہجری ہیں سائنس کا اس قدر گہرا اور درست علم و شعور رکھتے تھے۔ اس قوم کو ایکسویں صدی کے زمانے میں سائنس کے میدان میں بھی سب سے آگے ہونا چاہیے تھا۔ **پروفیسر بدرو الدجی خان**

محمد علی سید صاحب کیسی نظر لکھتے ہیں؟ اس کا اندازہ آپ ان کی مختلف کتابوں کے مطالعے سے کر سکیں گے۔ ان کی تحریریں طبع زاد ہوتی ہیں اور اگر یہ کسی کتاب کو انگریزی سے ترجمہ بھی کر رہے ہوں تو ترجمہ اس مہارت سے کرتے ہیں کہ اردو زبان میں ایک بالکل نئی اور طبع زاد کتاب کا اضافہ ہو جاتا ہے۔

سید حسن امام رضوی

ISBN: 978-969-9738-15-9

FOUNDATION

No. 3